

# Il-Malti

RIVISTA TAL-AKKADEMJA TAL-MALTI



ħarġa LXXXII 2011



# Il-Malti

Rivista tal-Akkademja tal-Malti

ĦARĠA AKKADEMIKA  
LXXXII  
2011



Pubblikazzjoni  
L-Akkademja tal-Malti  
**klabb kotba maltin**

## **Il-Bord Editorjali**

*Editur:* Carmel Azzopardi

*Membri:* David Agius Muscat

Joseph P. Borg

Dr George Farrugia

Ing. Maurice Mifsud Bonnici

Olvin Vella

Pubblikazzjoni tal-Akkademja tal-Malti

© 2011 L-Akkademja tal-Malti

ISBN: 978-99932-7-350-9

# Werrej

L-editorjal <i>Carmel Azzopardi</i> .....	1
Tagħrif ieħor fuq il-kultura orali f'Malta qabel ma wasal l-Ordni <i>Godfrey Wettinger</i> .....	7
Il-Malti fi żmien il-Kavallieri ta' San Ġwann <i>Carmel Cassar</i> .....	12
L-għanjiet Maltin li ġabar Alberto Favara <i>Anna Borg Cardona</i> .....	26
Il-Kantilena ta' Pietru Caxaru: bejn lingwa u storja <i>Stanley Fiorini</i> .....	37
Pietru Caxaru, uliedu u omm uliedu <i>Godfrey Wettinger</i> .....	45
Il-prietki bikrin: għajn ewlenija għall-istorja tal-Malti <i>Reno Fenech</i> .....	52
Vassalli u l-ambjent Borgian <i>Olvin Vella</i> .....	75

Frangisku Saverju Attard (1877-1937) u l-festa ta' Marija Bambina 1918 <i>Horatio Caesar Roger Vella</i> .....	82
Il-letteratura u l-politika – il-pubblikazzjoni ta' <i>Fil-Parlament ma Jikbrux Fjuri</i> <i>Emanuel Psaila</i> .....	101
Il-poezija ta' Maria Grech Ganado: diwi ta' lehen femminili <i>Olivia Borg</i> .....	119

# L-editorjal

Carmel Azzopardi

F'din l-edizzjoni ta' *Il-Malti* nsibu tiżwiqa ta' xogħlijiet ta' valur li jittrattaw diversi aspetti: l-aspett storiku, l-aspett soċjokulturali, l-aspett lingwistiku u l-aspett letterarju. L-istudji jkopru medda wiesgħa ta' żmien, mir-riċenti ddokumentat u rriċerka sa-żminijiet imbiegħda. Xogħol ir-riċerkatur li jgħarbel dawn l-aħħar żminijiet, iż-żminijiet imbiegħda, forsi jitlob sforz akbar għax l-istudju irid jistad għall-informazzjoni għal sigħat twal, xogħol metikoluż u ta' paċenzja li bosta drabi jhallih bil-ġewlaq vojg mingħajr l-iċken vopa. Il-kitbiet bikrin li jtkellmu fuq Malta, fuq il-Maltin jew fuq l-ilsien Malti, aktar u aktar jekk miktubin bil-Malti, ma jinstabux bil-ġuz u lanqas jinstabu kif ġieb u laħaq. U għax rari u mhux disponibbli jakkwistaw aktar valur, bħal frotta bnina fi staġun niexef qoxqox.

F'dan il-kuntest takkwista valur imprezzabbli l-*Kantilena* ta' Pietru Caxaro miġjuba għad-dawl minn patri Mikiel Fsadni u Godfrey Wettinger. Hawnhekk m'għandniex frotta waħdanija iżolata, imma sigra godlija mtaqqla bi frott bnin. Fiha m'għandniex kelma waħda, frażi jew sentenza iżda poeżija shiħa ta' għoxrin vers miktuba f'nofs is-seklu hmistax. Hi ġawhra imprezzabbli li toffri lill-istudju mhux biss taġrif siewi fuq l-ilsien Malti f'din il-fażi bikrija tal-evoluzzjoni tiegħu, taġrif fuq il-grammatika, il-lessiku, il-fonoloġija, l-influss tar-Rumanz u l-idjoma, iżda wkoll il-possibiltà li jislet taġrif importanti li jiffa' dawl fuq l-aspett storiku u soċjokulturali tal-perjodu u fuq l-ewwel tentattiv ta' kitba letterarja.

Ma jistax jonqos li l-*Kantilena* toħroġ bħala l-primadonna fost il-kitbiet li jittrattaw iż-żminijiet imbiegħda. Minbarra l-aċċenn li jagħmel għaliha Carmel Cassar fl-istudju "Il-Malti fi Żmien il-Kavallieri ta' San Ġwann" fejn jgħid li

l-Malti miktub fil-*Kantilena* jirrifletti l-Malti miktub tal-perjodu, f' din l-edizzjoni ta' *Il-Malti* nsibu żewġ studji li jtkellmu fuq il-*Kantilena* jew fuq aspetti marbutin magħha: “Pietru Caxaro, Uliedu u Omm Uliedu” ta’ Godfrey Wettinger u “Il-*Kantilena* ta’ Pietru Caxaro: Bejn Lingwa u Storja” ta’ Stanley Fiorini.

Godfrey Wettinger jagħtina dettalji interessanti dwar il-ħajja soċjali u l-intriċċi tagħha fi żmien Caxaro, dwar it-trabi tan-nisa lsiera, dwar kif il-mara lsira ħafna drabi kienet tintuża bħala l-konkubina tas-sid tagħha; jagħtina taġġir fuq l-istess Caxaro, dwar il-fatt li minkejja li kellu t-tfal minn Mika, l-ilsira tiegħu, hu kien baqa’ ġuvni u kien xtaq jiżżewweġ lil Francha de Biglera imma dan iż-żwieġ baqa’ ma seħħx. Dan it-tagħrif fuq il-poeta Caxaro jista’ jagħti ħjiel dwar it-tifsira tal-istess *Kantilena*: possibbli li meta Caxaro fil-poeżija tbekka d-dar li waqgħetlu għax kienet mibnija fuq ir-ramel kien qed jirreferi għaž-żwieġ tiegħu li baqa’ ma seħħ qatt?

Stanley Fiorini fl-istudju “Il-*Kantilena* ta’ Pietru Caxaro: Bejn Lingwa u Storja”, filwaqt li jagħtina taġġir storiku siewi ħafna, b’mod partikulari fuq il-ħajja tal-istess Caxaro, janalizza l-poeżija minn aspekk lingwistiku u johroġ numru ta’ konklużjonijiet. Il-*Kantilena* taġġir ħjiel tal-influwenza ta’ kulturi barranin; il-Malti tas-seklu XV kien diġà ddakkar mir-Rumanz u fil-poeżija nstabu qwiel ta’ nisel Sqalli. Fl-analiżi lingwistika tal-poeżija Fiorini jsemmi li l-*Kantilena* taġġir taġġir importanti dwar din il-fażi partikulari fl-evoluzzjoni tal-ilsien Malti. Il-Malti tal-*Kantilena* kien diġà tbiegħed mill-Għarbi klassiku imma kien għadu ’l bogħod mill-Malti tal-lum. Fost it-tibdiliet li seħħew isemmi l-iżvilupp minn *mighallimin* u *mirammiti* tal-*Kantilena* għal *mghallmin* u (*i*)*mirammiti* tal-Malti ta’ żmienna. Għall-precizjoni, ta’ min wieħed josserva li l-vokali *i* tassillaba inizjali fil-kelmiet *mighallimin* u *mirammiti* mhix vokali tal-lehen iżda l-vokali tal-Għarbi li żżomm postha. Hawn naraw li r-riduzzjoni fil-vokali li sseħħ mill-Għarbi għall-Malti f’ din il-fażi kienet għadha ma seħħitx. Dan jorbot ukoll ma’ kument ieħor li jagħmel Fiorini dwar id-deċiżjoni li niktbu *għasafar* minflok *agħsafar*. L-istess bħal fil-każ ta’ *mighallimin* u *mirammiti* hawnhekk m’għandniex vokali tal-lehen imma vokali fl-ewwel sillaba li żżomm postha. Mill-Għarbi *għasafir* niktbu *għasafar*. Interessanti li hawnhekk ir-riduzzjoni li sseħħ f’ forom oħra tal-istess binja, bħal fil-kelma *mkatar*, fil-kelma *għasafar* ma sseħħx, jiġifieri ma niktub *għasafar*. U ma sseħħx għax is-sekwenza inizjali *għs* fil-Malti mhix possibbli. F’każi bħal dawn (eż. *għamilt*, *għeluaq*) il-vokali tal-Għarbi dejjem iżżomm postha.

Kitba oħra li wkoll tittratta perjodu li jinkludi s-seklu XV, iż-żmien meta nkitbet il-*Kantilena*, hu l-istudju ta’ Godfrey Wettinger, “Taġġir fuq il-Kultura

Orali f'“Malta Qabel ma Wasal l-Ordni”. Hawnhekk Wettinger jgħid li mis-seklu XIV sal-wasla tal-ordni tal-Kavallieri l-Maltin, bl-eċċezzjoni ta' ftit professjonisti, kienu illitterati u għalhekk il-kultura popolari kienet waħda orali. Il-qasam orali kien jidher l-aktar fil-kant tal-knisja, għalkemm hemm il-probabilità li dan kien jinkiteb ukoll u għalhekk ma jibqax jagħmel parti għalkollox mill-kultura orali, fl-għana popolari li, l-istess bħall-kant tal-knisja, jista' jkun li kien jinkiteb, u fil-kliem tas-snaġja'.

Mill-aspett kronoloġiku l-istudju ta' Carmel Cassar “Il-Malti fi Żmien il-Kavallieri ta' San Ġwann” ikompli fejn halla Wettinger. Cassar janalizza fid-dettall il-qagħda tal-ilsien Malti f'dan il-perjodu storiku. Il-miġja tal-kavallieri qorrbot lill-Malta lejn l-Ewropa u b' mod partikulari lejn l-Italja mhux biss minn aspekt reliġjuż u kulturali imma wkoll minn aspekt lingwistiku. L-attività fil-port u fil-bliet tal-qrib ħolqot il-ħtieġa li tintuża lingwa oħra minbarra l-Malti u din il-lingwa franka kienet it-Taljan. Cassar ifisser li f'dan il-perjodu l-għażla tal-ilsien mitkellem kienet ikkundizzjonata mill-kuntest: il-Maltin tal-kampanja kienu jtkellmu bil-Malti filwaqt li l-Maltin ta' wara s-swar kienu jtkellmu bil-Malti bejniethom imma jużaw it-Taljan biex jikkomunikaw mal-barranin. Il-Malti tan-nies tal-irhula kien Malti safi filwaqt li l-Malti tal-inħawi tal-port kien Malti korrott minħabba l-interferenza ta' ilsna barranin. L-influwenza tat-Taljan tant kienet tinħass li kien hemm min anke wera l-biza' li l-Malti għad jintilef.

Minbarra tagħrif siewi fuq l-istat tal-Malti f'dan il-perjodu, Cassar jagħtina, biex ngħid hekk *en passant*, tagħrif interessanti fuq l-aspett soċjali u soċjokulturali tal-epoka. Cassar jikkwota diversi kitbiet bil-Malti ta' din l-epoka biex jagħti eżempju u jsaħħaħ l-argumenti tiegħu u meta jagħmel dan jiddeskrivi l-kuntest li fih intuża dan il-Malti miktub. U f'din id-deskrizzjoni tal-kuntest insibu tagħrif dettaljat fuq l-intriċċi tal-ħajja ta' kuljum, fuq l-inkwiżizzjoni u fuq is-sħarijiet.

Marbuta ma' perjodu aktar qrib lejna nsibu tliet studji: “L-Għanjiet Maltin li Ġabar Alberto Favara” ta' Anna Borg Cardona, “Vassalli u l-Ambjent Borgian” ta' Olvin Vella u “Il-Prietki Bikrin: Għajn Ewlenija għall-Istorja tal-Malti” ta' Reno Fenech. Fil-kitba tagħha Borg Cardona, minbarra li tagħti tagħrif bijografiku siewi fuq Favara, titkellem fuq tliet għanjiet Maltin miġbura minnu, tanalizzahom u anke tqabbilhom ma' għanjiet oħra li jixbhuhom. Interessanti li, minbarra l-analiżi letterarja tal-għanjiet, Borg Cardona, dejjem bis-saħħa tax-xogħol li wettaq Favara, tagħtina wkoll il-melodija mużikali, aspekt interessanti li jifta' dawl ġdid fuq l-għana Malti bikri.

Fil-kitba tiegħu Olvin Vella jagħtina tagħrif bijografiku siewi fuq Antonio Fulgoni, l-istampatur ta' Vassalli u dwar il-Kardinal Stefano Borgia, wiehed

mill-kittieba awtorevoli u prominenti li kien jistampa għand Fulgoni u kien anke jaf lil Vassalli. Hawnhekk Vella japplika l-qawl Malti “għidli ma’ min tagħmilha u ngħidlek x’int” għal Mikiel Anton Vassalli. Vassalli kien ħabib u midfła ta’ nies importanti u prominenti fil-qasam kulturali u din il-konoxxenza u ħbiberija tkompli tikkonferma l-istampa ta’ Vassalli bħala bniedem kolt u studjuż li kellu ideat li kienu avanzati hafna għall-Maltin ta’ żmien.

Reno Fenech jagħtina studju ddettaljat dwar is-sehem li kellhom il-prietki fl-iżvilupp tal-Malti miktub. Qabell-aħħar nofs tas-seklu tmintax il-prietki, għall-inqas il-prietki li kienu jsiru għall-poplu illitterat, kienu x’aktarx isiru bil-Malti, imma ma kinux jinkitbu. Kien hemm influwenza qawwija tal-kultura Taljana u fihom kien jidhol hafna kliem ta’ nisel Rumanz. Minhabba li ma kienx hemm ortografija standard, hafna drabi l-predikatur kien jikteb il-prietka bit-Taljan imbagħad jimprovvizza u jaqlibha għall-Malti minn fuq il-pulptu. Wara nofs is-seklu tmintax, wara De Soldanis u Vassalli, il-prietki bdew jinkitbu aktar bil-Malti u kien proprju fil-qasam tal-predikazzjoni li l-Malti beda jinkiteb ta’ spiss u b’mod regolari.

Fix-xogħol ta’ Fenech insibu wkoll tagħrif dettaljat u interessanti dwar il-prietki ingenerali, dwar il-ġeneri differenti tal-prietka u dwar predikaturi Maltin li għamlu isem. Insibu wkoll bosta referenzi bikrin għall-prietki bil-Malti.

Fl-aħħar fażi tal-mixja kronoloġika tul din l-edizzjoni ta’ *Il-Malti* nsibu tliet kontribuzzjonijiet li tnejn minnhom jittrattaw awturi kontemporanji. Fil-kitba “Frangisku Saverju Attard (1877 – 1937) u l-Festa ta’ Marija Bambina 1918” Horatio Caesar Roger Vella jagħtina deskrizzjoni bijografika ta’ bużnannuh Frangisku Saverju Attard flimkien ma’ analiżi ta’ waħda mill-poeziji tiegħu. Żewġ elementi jispikkaw f’Attard, u forsi wkoll fl-awtur tal-istudju nnifsu: l-imhabba lejn Marija Bambina u l-patrijottizmu jew, biex inkun aktar preċiż, il-parrokkjalizmu. Fix-xogħol innifsu jispikka mbagħad id-dettall mogħti mill-awtur, imbuttat minn entużjażmu ġenwin, kemm fil-parti bijografika kif ukoll fil-parti deskrittiva u analitika. Għall-preċiżjoni, ta’ min wieħed josserva li fl-analiżi ddettaljata tal-poezija l-awtur mhux dejjem hu preċiż. Ngħidu aħna fl-analiżi metrika jittratta l-vers tal-ħamsa mtenni, tronk jew wati, bħala vers tad-disa’ jew tal-ghaxra.

Il-kontribuzzjoni ta’ Emanuel Psaila: “Il-Letteratura u l-Politika” – Il-Pubblikazzjoni ta’ *Fil-Parlament ma Jikbrux Fjuri*” tittratta xogħol ta’ awtur kontemporanju, Oliver Friggieri. L-istess titolu tal-istudju jagħti ħjiel tad-dibattitu bejn il-letteratura fuq naħa u l-politika fuq oħra, bejn l-inutilità tal-letteratura li ma tbiddel xejn u bejn l-utilità tal-politika li teżegwi u timplimenta. Friggieri,

il-poeta, rumanzier u kritiku, li kien diġà impenja ruħu politikament anke meta wera l-interess tiegħu li jipparteċipa fuq livell politiku u meta wera kif kien jaħsibha dwar is-sitwazzjoni f'Malta fis-snin 70 u 80, isib kompromess f'din id-dikotomija billi jikteb rumanz politiku. Psaila jibqa' lura milli jikkomprometti ruħu u, aktar milli jesprimi fehmtu dwar il-valuri tal-kontenut tar-rumanz jew dwar kemm Friggieri rnexxielu jikteb letteratura li tkun utli u ġġib bidla, jikkonċentra fuq x'qal ħaddieħor f'dan id-dibattitu, kultant jaħraq, li qajjem ir-rumanz. Fil-fatt il-parti l-kbira tal-kontenut ta' Psaila hi ddedikata lil numru ta' kwotazzjonijiet minn diversi awturi, politiċi u ħassieba li juru fehmithom, min favur ir-rumanz u min kontra.

Xoġhol ieħor li jittratta awtur kontemporanju hu "Il-poezija ta' Maria Grech Ganado: Diwi ta' Lehen Femminili" ta' Olivia Borg. F'dan l-istudju dettaljat Borg tanalizza x-xoġhol letterarju tal-poetessa minn diversi aspetti. Titkellem fuq kif tinkwadra l-poetessa fl-istampa tal-letteratura Maltija. Grech Ganado hi l-artista taż-żmien tal-lum li tagħti lill-mara vuċi kontemporanja. Titkellem ukoll dwar ir-relazzjoni bejn il-poetessa u l-poezija tagħha. Għall-poetessa l-poezija hi żvog, l-istess ħajjitha; hi tirrifletti l-mumentu sbieħ u koroh ta' ħajjitha ħafna drabi mċajpra bit-toqol li jissarraf f'għajta ta' protesta. Tanalizza wkoll il-poezija ta' Grech Ganado mill-aspett stilistiku; l-istil imħaddem fil-poezija jakkumpanja l-kontenut; il-poezija hi analizzata bħala lingwaġġ li jiddevja min-norma u minn din id-devjazzjoni tissawwar il-formazzjoni tal-mara tal-poetessa.

Ma jistax jonqos li l-aktar element li jingħata spazju fl-analiżi ta' Borg hu t-tema tal-femminizmu. Għalkemm Grech Ganado tiċhad li hi femminista, għall-inqas fit-tifsira popolari tal-femminizmu, hi fil-fatt femminista, għalkemm il-femminizmu tagħha hu femminizmu kkwalifikat u distint. Il-poezija tagħha hi sejħa biex il-mara tieħu l-jeddijiet tagħha bla ma tippermetti li tkun żvantagġata u mxekkla. Hi ma tattakkax u ma teskludix is-sess oppost imma titkellem fuq il-maskulinità u l-femminilità bħala ħaġa waħda; għalkemm tinsisti fuq id-dilemma tal-mara li trid issib lilha nfisha, tgħid li l-mara ma tistax tagħmel dan mingħajr is-sehem tar-raġel.

Kif wieħed jista' josserva minn din il-ħarsa ġenerali lejn il-kontenut, din l-edizzjoni ta' *Il-Malti* hi mogħnija b'numru ta' kontribuzzjonijiet ta' valur li jagħmluha ħarġa interessanti daqskemm valida. Nixtieq nagħlaq billi ngħid kelma ta' radd il-ħajr, qabelxejn lill-awturi li taw il-kontribuzzjoni tagħhom u mbagħad lill-membri kollha tal-bord editorjali, b'mod partikulari lil Joseph P. Borg li għen ħafna biex din il-ħarġa tasal f'idejkom.



# Tagħrif ieħor fuq il-kultura orali f'Malta qabel ma wasal l-Ordni

*Taħdita moqrija fis-Sala Isouard tat-Teatru Manoel, 3 ta' Ġunju 2006*

Godfrey Wettinger

**M**eta f'komunità jkollok parti min-nies li jafu jiktbu u jaqraw u l-bqija neqsin minn din l-abbiltà, sikwit jiġrilek li ssib taħlita ta' kultura orali u dik miktuba. Fil-każ ta' Malta fiż-Żmien Nofsani rridu nifhmu li sakemm l-Iżlam kien għadu jirrenja, u għal generazzjoni jew tnejn wara, kien għad hemm min kien litterat fil-Għarbi. Magħhom ridt iżżid l-Insara, li fosthom il-waħdiet biss kienu litterati, jiġifieri n-nutara u l-qassisin. Mill-bqija kellek il-Lhud li kienu litterati fl-alfabett Lhudi. L-inqas li kellek litterati kien fost l-Insara mit-twelid. Sal-1300 jkolli ngħid kien għad hawn ħafna Nsara kkonvertiti mill-Iżlam. Wara dik is-sena tista' tgħid l-Insara kollha kienu Nsara mit-twelid. Il-kotra tan-nies f'Malta fis-sekli erbatax, ħmistax u sittax sal-wasla tal-Ordni fl-1530 kienu nies illitterati. Il-kultura popolari għalhekk kienet kważi kollha orali.

Meta ngħid kultura m'iniex qed nirreferi għall-arti, poezija, għana, daqq, u l-bqija biss, iżda dak kollu li jagħti ton u ħajja lil kif jgħixu u jhossuhom in-nies fil-mogħdija ta' ħajjithom minn meta jitwiieldu sa ma jmutu, jiġifieri drawwiethom, is-snajja' tagħhom, il-fehmiet tagħhom, il-ħrejjeff u l-istejjer tagħhom, u dak kollu li jidhol fin-nisġa ta' ħajjithom u jifridhom u jagħrafhom minn nies oħra ta' żmienhom jew ta' żminijiet oħra.

Kien hemm żmien, xi mitt sena ilu, meta l-istudjużi kienu jqisu nies Malta bħala gebbieda jew imnissla mill-Feniċi u l-Kartaġiniji. Għalhekk patri Magri jgħaqqad ħrejjeff il-Maltin qodma ma' dawn in-nies tal-qedem. Ma rridx ngħid wisq fuq patri Magri għax għandna llum fostna min hu espert ħafna iktar minni

fuq dak il-bniedem, u ma rridx nizloq fin-niexef. Issa bl-interpretazzjoni l-gdida tal-istorja Maltija taż-Żmien Nofsani se jkollna nitqannew biss billi ngħaddu għand l-Għarab u naraw xi drawwiet u ħsibijiet kellhom li setgħu hallew għelm fuq il-ħrejjeġ u d-drawwiet tagħna anki jekk dan għandna ħafna li ma jriduhx. Hekk, ngħid jien, meta omm twiddeb lil binha mqareb billi tgħidlu ‘qisek għafrit’ qiegħda tixhed rabta sħiħa mal-għerf u mad-dinja Għarbija u ma’ ebda oħra. U m’għandniex għax naħsbu li dak li taf fuq il-għafrit tafu mill-kotba, iżda aktarx semgħet lil ommha jew xi ħadd ieħor juża l-kelma, forsi mingħajr ħjiel preċiż ‘għafrit’ x’inhu, kollox marbut b’rabta orali forsi ta’ mijiet ta’ snin.

Hekk twasslu minn generazzjoni għal oħra l-biċċa l-kbira tal-kliem fil-Malti bħal fl-ilsna l-oħra. Huwa biss żmien twil wara li ġew l-istudjużi u għabru d-dizzjunarji tagħhom, li minnhom issa l-Malti għandu għadd ġmielu.

Studjużi oħra għarblu l-kliem tas-snajja’. Sabu liema minnu huwa ta’ nisel Għarbi u liema ta’ nisel ieħor bħal Sqalli jew Toskan jew daż-żmien mill-Ingliż jew forsi mill-Franċiż, kollha xhieda ta’ kultura orali. Madankollu rridu niftakru li xi kliem fis-snajja’ li fil-bidu kien ta’ nisel Għarbi maż-żmien inbidel ma’ kliem Taljan jew Latin. Ngħidu aħna l-kelma ‘wakil’ inbidlet mal-kliem ‘prokuratur’ jew ‘gwardjan’. ‘Wakil’ damet ma mietet, miżmuma ħajja bis-saħħa tal-kultura orali għax il-Għarbi miktub kien miet għalkollox hawn Malta bil-qerda tal-Iżlam fis-seklu tlettax, sakemm qatluha ż-żewġ kelmiet l-oħra bis-saħħa li giethom mill-kultura letterarja.

U biex inbiddu ftit l-ambjent u mmorru għal aspetti oħra tal-kultura orali, fl-aħħar żewġ sekli taż-Żmien Nofsani għandna nsibu, kieku l-arkivji kienu iktar kompleti, li l-kant jew il-kantaliena Musulmana għebu minn Malta u ħadet posthom dik Nisranija. Hawnhekk dak li kien kant ufficjali tal-Knisja ma naħsibx li kien jistrieħ biss fuq kultura orali, għax il-Knisja minn dejjem kellha l-kotba tagħha tal-kant fil-knejjes, xi wħud minnhom għadhom jeżistu, sbieħ immens. Nafu wkoll li kien mgħallem b’mod sistematiku l-użu tal-orgni tal-katedral u kant ieħor tal-liturgija. Lanqas hawnhekk m’ahna qegħdin fil-qasam tal-kultura orali waħidha.

Hu biss fejn jidholl il-għana popolari li nsibu ruħna wiċċ imb wiċċ mal-qasam orali. Anki hawn, fejn nsibu żewġ mużiċisti jiftiehm u bejniethom b’kuntratt biex idoqqu fit-tigijiet u dettalji ta’ kant,<sup>1</sup> għana forsi bil-Malti (*vulgari eloquio*) u żfin, fi proċess tal-1467 li kien jirrigwarda tiegħ tal-aqwa żewġ familji f’Għawdex xi sena jew sentejn qabel, fejn jissemmev l-istrumenti bħall-vjola, it-trumbetti u l-għud, timpani jew platti tar-ram (jekk fhimt x’inhuma),<sup>2</sup> għadna m’ahniex ċerti għadniex fl-isfera popolari orali, kif jidhirli, jew inkella f’soċjetà għolja

fejn il-ġhana u l-mużika t-tnejn kienu miktuba. Il-problema, kif naraha jien, hi li ma nafux jekk il-firda li kien hemm bejn il-klassijiet fi nħawi bħal Malta u Għawdex kinitx hekk qawwija li kienet tidher ukoll fil-firda bejn il-kultura miktuba u dik orali.

Hemm każijiet oħra fejn wieħed jistaqsi wkoll aħniex fl-isfera totalment orali jew inkella f'sitwazzjoni xi ftit imħallta. Fl-1487 f'Għawdex ġara każ kurjuż meta kjeriku ħabat għal mara miżżewġa fil-knisja żgħira ta' San Ġakbu fit-Tokk tar-Rabat. Dan ħalef li ma kienx għarafha minħabba li wiċċha kien imleffef f'xi xall li kellha. Anzi qal li ħasibha mara tat-triq kif ngħiduha daż-żmien. Imma xhieda oħra ħalfu li kien ilu jġri warajha, u li kien jikteb fuqha fuq il-ħajt ta' kappella fiċ-ċimiterju ta' San Pietru u kien hemm min ġab pitazz bil-kitba tiegħu biex juri li wieħed seta' jagħraf il-kitba tiegħu minn xi ittri tal-alfabett li kiteb. Oħrajn qalu li kien imdorri filgħaxijiet jgħanni l-kantalieni jew għanjiet ma' żgħażaġ oħrajn fit-triqat tar-Rabat ta' Għawdex u jsemmi lilha. Hawnhekk għandna djaknu, li kien tgħallem il-Latin u xi ftit poezija. Dak li kiteb u dak li għanna kienu bil-Malti jew b'xi lsien ieħor.<sup>3</sup> U la kiteb, nistgħu nsejnhulu għana orali jew għandna ngħidu li kien għana miktub, jiġifieri letterarju?

Hemm imbagħad dak li ngħad fil-proċess li sar bejn żewġ qassisin fl-Imdina, Malta 1528. Hemm intqal illi darba minnhom is-surmast tal-iskola tal-Imdina kiteb kantaliena fuq il-qtil ta' daqsxejn ta' ħanzira li kiluha t-fal żgħar tal-iskola li kien jgħallem fiha Dun Ġakbu Vassallo. Din il-għanja t-fal u anki l-ilsiera damu żmien ikantawha fit-triqat tal-Imdina. Kif se nqisuha din: kultura popolari, kultura mnebbħa mis-surmast tal-iskola li aktarx ma kienx Malti iżda aktarx li kien ta' nisel Lhudi għalkemm jidher li kien sar Nisrani? U ngħad ukoll li kien hemm għanjiet oħra li kienu jgħannu t-fal fit-triqat fuq grajjiet oħra ta' dak iż-żmien. Kitibhom min kitibhom jidher ċar li kienet drawwa li t-fal kienu jgħannu għanjiet jew kantalieni ta' din is-sura. Ikollu ngħid li l-ambjent huwa eqreb lejn kultura orali u popolari. Iżda jkollna ngħidu li qegħdin fil-fruntiera.

U la semmejt il-Lhud xieraq li qabel ma nispiċċa ngħid xi kelma fuqhom. Niftakru li sakemm tkeċċew fl-1492 daqs kwart jew ftit iktar min-nies tal-Imdina f'Malta kienu Lhud, xi ħames mitt persuna. F'Għawdex kien hemm xi mitejn oħra, u xi ftit oħrajn kienu l-Birgu. Kienu midħla sewwa tal-Maltin, u jiftiehm sewwa fi lsienhom, biss kienu jiktbu bl-alfabett Lhudi. Fi Sqallija kienu jħallsu t-taxxa msejha l-*gabella jocularia* fuq it-tiġijiet Lhudin.<sup>4</sup> Għandi ngħid li din it-taxxa kienet tiħallas mil-Lhud f'Malta wkoll.<sup>5</sup> Ma nafx kif kienet tingabar, ħlief li bil-qbiela. L-isem tagħha juri li kellha x'taqsam mal-ġhors

jew ix-xalar ta' matul it-tieg. Żgur li l-kultura orali kellha hafna x'taqsam ma' dak li kien isir f'tieg bħalma qed ngħid.

Il-Lista tal-irġiel fid-dejma jew l-ghassa ta' Malta tal-1419 fiha għadd ta' rġiel magħduda bħala *juculari*. Dawn kienu mqassma mal-irġiel l-oħra kif se ngħid:

Hal Tartarni u Had-Dingli 1; Hal Kaprat 1; Hal Luqa u Hal Farruġ 1; Percopu (Hal Kirkop) 1; Is-Sigġiewi 1; Hax-Xluq 1; Haż-Żebbuġ 0; ir-Rabat 4; l-Imdina 1.

Unżid ukoll li kien gie f'idejja ktieb ta' għanjiet bil-Lhudi-Għarbi, jiġifieri bi lsien Għarbi iżda b'kitba Lhudija ambjentat fi Sqallija, jekk mhux f'Malta stess, aktarx tas-seklu ħmistax, jiġifieri żmien il-Kantaliana ta' Pietru Caxaru. Imma naħseb se twaqqfuni għax illum qed nithadtu fuq kultura orali u dan kien żgur miktub. Xi ħadd (Ernest Mainz) qalbu bl-alfabett Latin fl-1949 u ppubblikah fil-*Journal Asiatique*. Kultura orali ma kienx iżda kultura popolari jidher li kien. U hekk nagħlaq fuq dan il-punt li kont bdejt bih. F'komunità fejn xi wħud min-nies huma litterati, jiġifieri jafu jiktbu u jaqraw, u l-bqija ma jafux, sikwit diffiċli biex ikollok kultura orali safja iżda waħda xi ftit jew wisq imħallta.

Hsibt li nibdel xi erba' kelmiet ta' waħda minn dawn il-poeziji biex aħna l-Maltin naqrawha u nifhmuha: it-tibdil li għamilt għandu x'jaqsam l-iktar mal-użu tal-ortografija Maltija; mill-bqija qist l-iktar li tkun għanja b'tema li tiftiehem bil-Malti tal-lum u ma titbighedx wisq mit-tifsira kif kienet sa fejn stajt nifhimha jien. Nerga' ngħid li din kienet għanja tal-Lhud ta' Sqallija tal-istess żmien tal-għanja ta' Pietru Caxaru misjuba f'manuskrutt tal-Biblijoteka tal-Vatikan u miktuba b'kitba Lhudija bil-konsonanti u vokaljiet sħaħ. Il-Lhud ta' Sqallija sat-tkeċċija tagħhom fl-1492 kienu jitkellmu bejniethom bi djalett tal-Għarbi qrib hafna, jekk mhux għalkollox, għal dak ta' Malta tas-seklu ħmistax.<sup>6</sup>

### Għanja

Il-jum illi n-nies qaluli: 'Dan  
Habibek gie mis-safar.'  
Tkebbibt f'*xall* tiegħi u għamiltha,  
Hargħa għal xatt il-baħar.  
Għannaqt jiena l-mewġa u tlajt  
Fil-mirkeb bil-mantar.  
U kxift jiena wiċċi lill-ġemgħa  
Tal-baħrin u *bejjiegħa*.  
Ja rajjes, ja mulej, ħalli

'I hanini jinżel, wiċċ il-qamar.  
 U qalli r-rajjes: 'Huwa ma  
 Jinżilx f'dan il-jum.'  
 U mur, ja rajjes, jifnik (Alla)  
 B'tiġrib u dwejjaq.  
 U għamilt jiena wegħda fejn  
 Insib il-ferħ hemm immur.  
 U telqet it-tfajla; dak li jonfoq ir-raġel kollu jleqq.  
 Ja saqqej isqina minn dan  
 ix-xorb l-isfar, qjus iduru,  
 U isqi lis-sidien kif kienet  
 Il-għada, u nifirħu.

### Noti

- 1 Kuntratt, 20 t'Ottubru 1467, għand in-nutar Paulo Bonello, issa mitbugħ minn S. Fiorini (Malta, 2005); ir-riferenza kont tajtha lis-Sur Ġ. Cassar Pullicino; ara n-nota li ġejja.
- 2 Ara G. Wettinger, 'The Young Widow on Gozo who remarried too soon, 1467-68', *Melita Historica*, xii, no. 2 (1998), 139-150. Cassar Pullicino jirringrazzjani bi żball, talli tajtu r-riferenza għal dan id-dokument; ir-riferenza li tajtu kienet għad-dokument tan-nutar Pawlu Bonello: Ġużè Cassar Pullicino u Charles Camilleri, *Maltese Oral Poetry and Folk Music* (Malta, 1998), 1.
- 3 Ara G. Wettinger, 'A Cleric is Disciplined: Gozo, 1486-87', *Melita Historica*, xiv, no. 2 (2005), 161-168.
- 4 Kienet tissejjah 'gabella iocularia': Shlomo Simonsohn, *The Jews in Sicily, 383-1300*, pp. xlvii, li, 225, 233.
- 5 F'Malta kien hawn il-'cabella tubarum', dokumentata fl-1241: Anthony Luttrell, 'Gilberto Abate's Report on Malta: circa 1241', *The Malta Historical Society, Proceedings of History Week 1993*, ed. Keith Sciberras, 25-26. Ara x'jghid fuq il-'cabella tubarum' Henri Bresc, 'The Secrecia and the Royal Patrimony', *Medieval Malta: Malta before the Knights*, ed. A.T. Luttrell (Malta, 1975), 134.
- 6 G. Wettinger, *The Jews of Malta in the Late Middle Ages*, l-iktar Appendix I, 'Judaeo-Arabic and Medieval Maltese'.

# Il-Malti fi żmien il-Kavallieri ta' San Ġwann

*Taħdita moqrija fis-Sala Isouard tat-Teatru Manoel, 3 ta' Ġunju 2006*

Carmel Cassar

**F**i żmien l-Ordni ta' San Ġwann Malta żviluppat kuntatti qawwjin mal-Ewropa l-aktar għaliex l-Ordni kellu flotta navali u merkantili b'saħħitha u effiċjenti. Fl-istess waqt Malta kienet isservi ta' bażi għall-kursari Nsara kontra l-Misilmin tal-Afrika ta' fuq kif ukoll it-Torok fil-Lvant tal-Mediterran. F'dan iż-żmien partikulari l-Maltin tal-port kienu kontinwament jithalltu mal-barranin li kienu jiġu Malta għax-xogħol u ħafna drabi kienu jispicċaw biex jiżżewġu nisa Maltin u jibqgħu jgħixu Malta. Kienet għalhekk haġa naturali għal dawn in-nies li jithaddtu b'lingwa franka, li tintfiehem minn kulħadd. Fil-Mediterran ta' dak iż-żmien jidher li din il-lingwa franka kienet tikkonsisti f'vokabolarju ġej mit-Taljan. Ma rridux ninsew li t-Taljan f'dak iż-żmien kien lingwa ta' komunikazzjoni u tan-negozju l-aktar imferrxa fil-Mediterran.<sup>1</sup> Kien jintuża Taljan kemxejn imfarrak, 'il bogħod mir-regoli grammatikali tan-nies letterati u edukati, madankollu n-nies tal-portijiet tal-Mediterran jidher li kienu jinqdesew bih. Xi evidenza tal-użu ta' dan il-lingwaġġ toħroġ ferm ċara mill-arkivju kriminali tal-Inkwizizzjoni fejn kemm l-inkwiżitur kif ukoll l-imħallfin tiegħu kienu jesigħu kemm jista' jkun informazzjoni preċiża mix-xhieda u l-akkużati li jidhru quddiemhom.

Għalhekk meta Margarita Bonnici, mill-Birgu, semmiet ħaxixa partikulari li hi kienet użat biex tagħmel pozzjoni maġika għall-imħabba ta' raġel, irreferiet għaliha kemm bil-Malti kif ukoll bil-*franco*, jiġifieri bil-lingwa franka, jew preċizament bit-Taljan.<sup>2</sup> Fl-istess żmien Minichella de Patti, mill-Birgu wkoll,

u mizzewġa mal-Franċiż Antonio Gontier, tgħid li kienet tkellem lir-raġel tagħha bit-Taljan.<sup>3</sup> Grazzi għal dan kien possibbli nsiru nafu b'ħafna dettalji fuq il-mod ta' kif kienu jġu użati l-Malti u t-Taljan fil-ħajja ta' kuljum fil-port ta' Malta fis-sekli sittax u sbatax meta għall-Kavallieri Malta kienet maqsuma fi tnejn: il-bliet ta' wara s-swar u l-kampanja. Dan it-taħlit ma kienx meqjus dejjem pjaċevoli. Joanne Gallo, pittur Fjamming minn Antwerp, għarus ma' Dorothea, mara mill-Belt, stqarr li f'Malta min jizzewweg jidhol fl-inkwiet u dan għaliex hu ma jħallix lil għarustu u l-kunjata jagħmlu li jridu bih:

*In Malta chi piglia moglie piglia guai perche Io non li lascio fare  
quelche vogliono mi fanno questo.<sup>4</sup>*

Dan il-każ, li oriġinarjament kien gie ppubblikat fl-2002 fil-ktieb tiegħi *Daughters of Eve*, mhux uniku imma huwa każ wieħed minn massa ta' evidenza eżistenti speċjalment fl-arkivju tal-Inkwizizzjoni. Irriproduċejtu għax naħseb juri biċ-ċar illi n-nisa Maltin tal-port kellhom ċertu ardir u sens ta' indipendenza li mhux dejjem kien jinzel tajjeb mal-irġiel kemm jekk barranin kif ukoll jekk Maltin. Jidher li xi kultant it-tensjoni u l-mibegħda bejn xi rġiel u nisa Maltin kienet tkun qawwija ħafna. Hekk, pereżempju, meta fil-lejl tal-15 t'April 1582 mara, Ginaina, sfat feruta minn daqqiet ta' sikkina f'riġlejha. L-għada filgħodu Francesco di Laude stqarr ma' binha li kien ikun aħjar li kieku ferewha f'wicċha:

*Chen taib min Jacta ueci ommoc.<sup>5</sup>*

F'dan iż-żmien il-Malti kellu status ta' djalett lokali u fil-port kienu jitkellmu il-Maltin biss meta jkunu bejniethom mingħajr preżenza ta' barranin. Min-naħa l-oħra n-nies tal-kampanja kienu jitkellmu bil-Malti l-ħin kollu għax ma kinux jafu jitkellmu bi l-sien ieħor.<sup>6</sup> Madankollu ma rridux ninsew li l-Maltin kollha, kemm dawk ta' klassi baxxa kif ukoll il-klassijiet aktar għoljin, kienu jitkellmu l-Malti bejniethom fil-Belt u dan baqa' xi f'it jew wisq validu matul is-sekli sittax u sbatax.<sup>7</sup> It-tibdil soċjokulturali ta' wara l-pesta tal-1676 jidher li kompli saħħaħ l-irwol tal-lingwa Taljana matul il-kumplement tal-ħakma tal-Ordni u l-affarijiet mid-dehra ma tantx inbidlu wisq fis-seklu dsatax anke jekk f'dak iż-żmien Malta kienet taħt il-ħakma imperjali Ingliża.

Illum il-Malti u r-religjon Nisranija huma meqjusa bħala l-qafas li fuqu trawmet l-identità kulturali Maltija. Mingħajr dubju huwa ħaġa naturali illi lingwa distinta bħall-Malti tiġi meqjusa bħala parti essenzjali mill-pedament li fforma l-idea ta' komunità Maltija kulturalment awtonoma minn kulturi oħrajn. B'danakollu sal-aħħar tas-seklu dsatax, peress li l-Malti hu lingwa

Semitika, u allura assoċjat mal-Għarbi, kien jintuża biss bħala djalett lokali. Fir-realtà l-Malti ma kienx wisq differenti mid-djaletti l-oħra li wieħed kien isib imxerrda mal-Italja kollha, u forsi wkoll mal-kumpliment tal-Mediterran. Wara kollox dawn ma kinux biss mitkellma imma anke miktuba u xi wħud minnhom għandhom letteratura tagħhom li tmur lura mal-elf sena. Kien biss meta Malta bdiet tingata' mill-Italja kulturalment, bl-insistenza tal-Inglizi l-aktar xi għaxar snin wara l-unifikazzjoni tal-Italja (1870), illi l-Malti beda bil-mod jieħu status ta' lingwa nazzjonali f'Malta. Dan kien il-perjodu meta bdew jinkitbu ħafna rumanzi, stejjer, poeżiji, drammi, u forom oħra ta' letteratura, li kienu ftit jew wisq influwenzati minn dak li kien qed jiġri fl-Ewropa imma speċjalment fl-Italja.

B'danakollu tajjeb li niftakru li l-Malti kien ilu jinkiteb ferm aktar qabel dan iż-żmien. Nafu pereżempju bil-*Kantilena* ta' Pietru Caxaro li nkitbet lejn l-aħħar tas-seklu ħmistax. Nafu fost l-oħrajn li Caxaro kien kunsillier tal-Ġemgħa jew il-Kunsill lokali ta' Malta. Nafu wkoll li wieħed mid-dixxendenti tiegħu, in-nutar u qassis, Don Brandano Caxaro, iddeskrivieħ bħala 'oratur, poeta, u filosofu'.<sup>8</sup> Bla dubju ta' xejn Pietru Caxaro kien wieħed mill-ftit nies distinti li kien hawn Malta fi żmienu li minflok kiteb bit-Taljan, Sqalli, jew Latin iddeċieda li jikteb bil-Malti. Fil-fatt il-*Kantilena* tesprimi d-dwejjaq li ħass il-poeta għax waqgħatlu dar li kien ilu żmien jibni u ried jesprimi ruħu bl-aħjar mod possibbli u għalhekk uża l-Malti. B'hekk joħroġ ċar illi l-*Kantilena* ma tagħmilx distinzjoni bejn il-lingwa miktuba u dik mitkellma u jagħmel sens jekk ngħidu illi l-għanja tinkludi influwenzi minn forom ta' lingwa mitkellma.

Caxaro jibda l-*Kantilena* b'esspressjoni ta' dispjaċir:

*Xidew il-qada, ja ġirieni, tale niħadditikom,*

*Ma nsab fil-weri u la nsab f'għomorkom.<sup>9</sup>*

Caxaro jidher li adotta l-metodu ta' kitba li kien komuni fi żmienu f'partijiet oħra tal-Ewropa fejn il-letteratura kienet tiġi rreċitata għal udjenza li ma tafx taqra. F'każi simili l-poeżija kienet tkun miktuba biex imbagħad titkanta bil-fomm.<sup>10</sup>

B'danakollu jidher li Caxaro ma kienx l-uniku Malti li qatt kiteb bil-Malti f'dawn iż-żminijiet bikrin. Jidher li b'xi mod in-nutara kienu jniżżlu xi kliem bil-Malti fil-kuntratti tagħhom l-aktar fejn jissemmew ismijiet ta' postijiet. Wettinger u Fsadni stess isemmu l-għanjiet li kienu jkantaw iż-żgħażaġh f'Għawdex tas-seklu ħmistax. Jidher li dan kien isir anke f'Malta tant li l-għalliem Thomasio de Abrami, li ma kienx Malti, kien kiteb xi żewġ poeżiji li s-subien kienu jirreċtaw fit-toroq tal-Imdina.<sup>11</sup>

U dan ma kienx isir f'Malta biss imma kien komuni f'postijiet oħrajn bħal Sqallija. Helmut G. Koenigsberger ippubblika kanzunetta li fi żmien il-ġuħ il-kbir tal-1591 kienet titkanta fit-toroq ta' Palermo flimkien ma' xi kanzunetti oħra. Milli jidher il-kant fit-toroq kien xi ħaġa ta' kuljum fir-Renju ta' Sqallija li minnu Malta kienet tagħmel parti.<sup>12</sup> U tajjeb wieħed jgħid illi dan ma kienx ristrett għal Sqallija. Qabel ma r-riforma Protestanta u l-kontroriforma Kattolika biddlu drastikament il-valuri popolari fl-Ewropa, il-ġuvintur kienu meqjusa bħala kustodji tal-kultura popolari tal-irħula li kienu jgħixu fihom u b'hekk il-modi kollha ta' divertiment u tbaħrid kienu jorganizzawhom huma. Dan kien jinkludi ċ-ċelebrazzjoni tal-karnival kif ukoll meta kienu jridu jgħaddu lil xi ħadd biż-żmien bħal meta xi raġel xih jiżżewweg mara ferm iżgħar minnu.<sup>13</sup> F'każi bħal dawn il-kant u r-reatar kienu popolari ferm. Il-medjevalista Russu Aaron Guerevich iżid illi kienet karatteristika komuni ħafna fil-Medju Evu li l-letteratura tiġi trażmessa b'mod orali. Dan ifisser li kienet tiġi jew irreċtata, jew kantata, jew inkella moqrija fil-pubbliku.<sup>14</sup> Studji antropoloġiċi juru biċ-ċar li dan għadu jsir anke llum fost soċjetajiet tribali f'kull parti tad-dinja fejn klassi żgħira ta' nies għadha tikkomunika mal-kumplament tal-popolazzjoni bl-istess metodi.<sup>15</sup>

Jidher illi l-kontroriforma Kattolika – li f'Malta kienet inħasset l-aktar wara l-wasla tad-delegat apostoliku, Monsinjur Pietro Dusina, u t-twaqqif tat-Tribunal tal-Inkwizizzjoni bħala tribunal distint minn dak tal-Isqof fl-1574 – tista' tiġi meqjusa bħala attack dirett u massiv fuq il-kultura popolari.<sup>16</sup> Kant jew *canzuni*, li kienu popolari ferm fost kulhadd, inkluzi membri tal-kleru, kienu fost l-attivitajiet li spiċċaw fil-mira tal-Inkwizizzjoni. Fost l-oħrajn id-Dumnikan Malti patri Pasquale Vassallo kien wieħed minn dawn il-vittmi. Vassallo kiteb diversi poeziji, jew *canzuni*, iddedikati lil xi tfal f'żewġ libretti, wieħed kien miktub bit-Taljan u l-ieħor bit-Taljan u bil-Malti. Dan il-kant bil-Malti kien meqjus bħala *canzoni moresche*. L-ewwel librett jidher li ntilef filwaqt li t-tieni wieħed waqa' f'idejn xi patrijiet Dumnikani sħabu u minnufih akkużawh lill-Inkwizitur li kiteb kliem mhux xieraq.<sup>17</sup> L-infurzar tar-regoli tal-Konċilju ta' Trento wassal għal tibdil kbir fuq kif l-awtoritajiet tal-Knisja bdew iħarsu lejn il-letteratura u l-mod tal-espressjoni individwali ġie kkontrollat bil-wisq aktar.<sup>18</sup>

Huwa importanti li nenfasizzaw dan il-punt għax it-testi miktuba huma l-aħjar sors ta' informazzjoni li għandna tal-passat u b'hekk ħafna drabi jkollna t-tentazzjoni li nesageraw l-importanza tagħhom bħala mezz ta' komunikazzjoni fil-passat. B'danakollu ma rridux ninsew illi s-soċjetajiet tal-qedem, tista' tgħid sa nofs is-seklu dsatax, kienu jiddependu ħafna mir-retorika u diskorsi

li jsiru bil-fomm. F'dan is-sens l-istoriku kulturali Peter Burke jgħid illi fil-passat ħafna mill-kultura popolari kienet tintilef mhux biss għax ma kinetx tinkiteb minn ulied il-poplu li kienu illitterati, imma l-aktar għax in-nies ta' ċerta edukazzjoni ma kinetx interessati fiha. Jista' jkun li dawn tal-aħħar kienu jistħu juru interess fiha, jew forsi kienu jsibuha diffiċli jitraskrivu l-kultura orali espressa bid-djalett b'mod li tista' tinftiehem b'lingwa uffiċjali.<sup>19</sup>

Dan it-tip ta' raġunar jista' b'xi mod jgħin biex nifhmu aħjar il-kuntest li fiħ inkiteb il-*Kantilena* ta' Pietru Caxaro. Meta tmenin sena wara Luca D'Armenia (li miet fl-1579) – kunsillier ieħor tal-Università tal-Imdina – ħass il-bżonn li jesprimi ruħu għad-dwejjaq li kien qed iħoss lejlet il-miġja tal-flotta Ottomana fl-Assedju tal-1565, dan esprima ruħu bil-Latin, il-lingwa standard tal-klassi l-għolja fl-Ewropa ta' żmien.<sup>20</sup> Sa dak iż-żmien Malta kienet saret integrata fil-kultura Ewropea, l-aktar bis-saħħa tal-miġja tal-Kavallieri ta' San Ġwann fl-1530. Il-Latin kien il-mod ta' espressjoni l-aktar għoli filwaqt li t-Taljan, kif diġà għedna, kien iservi bħala l-mezz ewlieni tal-komunikazzjoni, tal-politika u tal-kummerċ. Min-naħa l-oħra, il-Malti beda jiġi meqjus sempliċiment bħala djalett mitkellem fost il-Maltin meta dawn ikunu jithaddtu bejniethom u xejn aktar. Għalhekk meta Francisco Nuñez Muley – il-kap tal-Mori fi Spanja tas-seklu sittax li kienu kkonvertew għall-Kristjaneżmu – ipprotesta f'isem il-konvertiti li baqgħu jikkellmu bl-Għarbi stqarr:

*...l-Egizzjani, is-Sirjani, il-Maltin u Nsara oħrajn, jaqraw u jiktbu bl-Għarbi u xorta baqgħu Nsara daqsna.*<sup>21</sup>

Fil-każ ta' Malta d-dikjarazzjoni ta' Muley kienet tagħmel sens kieku giet applikata għas-seklu ħmistax, fi żmien Caxaro, imma mhux fis-seklu sittax meta Malta kienet immexxija minn Ordni militari reliġjuż li kien iddikjara gwerri qaddisa perpetwa kontra l-Mislem. Il-miġja tal-Ordni għenet biex tkabbar il-proċess li bih Malta qorbot, aktar minn qatt qabel, lejn l-Ewropa Nisranija. Izda dan ma jfissirx illi dan il-proċess bdietu l-Ordni. Fil-fatt jidher li kien ilu jizviluppa u jissahħaħ bil-mod. L-Ordni jidher li għen il-proċess jithaffef u jirnexxi fl-iqsar żmien.<sup>22</sup>

Joseph Brincat juri kif l-influenza tal-lingwa Rumanza, l-aktar l-Isqalli, kienet b'saħħitha ħafna fl-aħħar tal-Medju Evu forsi bis-saħħa tal-kuntatti qawwija li kien hemm ma' Sqallija.<sup>23</sup> Huwa juri kif fl-Italja t-Toskan letterarju beda jinkiteb minn dawk li mhumiex Toskani fit-tieni nofs tas-seklu sittax li kkoinċida mal-miġja tal-Ordni f'Malta. Hawn Malta qabel it-tixrid tat-Toskan kien jippredomina l-Isqalli u dan kien ilu użat almenu minn mitejn sena qabel.<sup>24</sup>

Forsi l-aħjar eżempju ta' kemm it-Taljan kien mexa 'l quddiem fl-ewwel snin tal-Ordni f'Malta huwa r-referenza għall-kliem li kien jintuża biex jinheles xi skjav. Din l-evidenza msemmija minn Godfrey Wettinger kienet tintuża fil-Birgu fl-1557 meta din il-belt kienet isservi ta' ċentru tal-amministrazzjoni tal-Ordni f'Malta. Huwa ferm indikattiv il-fatt illi n-nies tal-Birgu kienu diġà bdew iħalltu t-Taljan (*lo vulgare italico*) mal-Malti u dan għaliex il-popolazzjoni ta' hemm, f'inqas minn tletin sena, kienet thalltet sew.<sup>25</sup> Iżda kif diġà għedna l-Malti baqa' l-lingwa esklużiva ta' komunikazzjoni orali fost il-Maltin mhux biss fiż-żoni rurali imma anke fil-bliet tal-port fejn ulied il-poplu u l-klassijiet l-għoljin baqgħu jitkellmuh bejniethom.<sup>26</sup>

Każ ferm interessanti li kont ippubblikajt fl-1988 huwa tal-imħallef tal-qrati tal-Gran Mastru (magħrufa bħala Magna Curia Castellania), Dr Melchior Cagliares (missier il-futur isqof ta' Malta, Baldassare Cagliares), li seħħ fl-1579. Il-Gran Mastru La Cassiere kellu xi jgħid mal-Isqof ta' Malta, Mons. Tomaso Gargallo, u dan tal-aħħar iddeċieda li jpoġġi taħt skomunika mhux biss lil kull min kien impjegat mal-Gran Mastru imma anke lil min b'xi mod ikellem lil dawn id-dipendenti tiegħu. B'hekk Cagliares spiċċa taħt skomunika u kull min ma xtaqx jiġi mċappas ma setax ikellmu. Fost il-ħbieb li bdew jevitawh kien hemm ir-rettur tal-parroċċa ta' San Pawl li Itaqa' miegħu fil-pjazza tal-Belt (Valletta) u lanqas biss ħares lejha. Hawnhekk Cagliares tant inkorla li qallu bil-Malti:

*Le tibzax hecde kif fixkilt lohrayn infixkil lilik.*<sup>27</sup>

Id-diskors ta' Cagliares huwa evidenza ċara ta' kemm il-klassijiet l-għoljin baqgħu jithaddtu bil-Malti minkejja li dan ma kienx miktub, għalkemm nistgħu nġhidu li maż-żmien jidher li dawn biddlu xi f'it-tendenzi tagħhom speċjalment lejn is-seklu tmintax. B'hekk Dr Francesco Saverio Farrugia, kunsillier tat-Tribunal Suprem tal-Ġustizzja, mhux biss kien jitkellem bit-Taljan imma jirreferi għat-Taljan bħala *lingua materna*.<sup>28</sup> Dikjarazzjoni ta' dan it-tip turi kemm l-affarijiet kienu bdew jinbidlu għall-klassijiet l-għoljin li sabu t-Taljan komdu għax it-Taljan kien jiffaċilita t-taħlit ma' nies tal-klassijiet l-għoljin barra minn Malta. Forsi dan jgħin biex nifhemu aħjar il-kumment tal-Kommandatur Gian Francesco Abela, l-awtur tal-ktieb *Della Descrizione di Malta* (stampat f'Malta fl-1647) li jgħid illi l-Maltin kienu qeghdin jitilfu l-Malti u li għad jasal żmien meta l-Malti għad jintesa tant li anki n-nies ta' bla skola għad jispjiċċaw jitkellmu bit-Taljan.<sup>29</sup>

## L-Użu tal-Malti fis-Šharġijiet

L-argumenti miġjuba minn studjużi kontemporanji bħal Abela jiġu mifhuma aħjar fil-kuntest ta' x'kien verament qed jiġri mill-bidu tas-seklu sbatax 'il quddiem. F'dan il-perjodu d-distakk bejn ir-raħal u l-belt mhux biss kien jeżisti imma kien ukoll beda jinhass sew. Filwaqt li n-nies edukati, li kienu f'it, jidher li kienu jixorbu mill-għejjun tal-għerf 'il barra mix-xtut ta' Malta, il-poplu li ma kellux wisq mezzi kien baqa' marbut mal-ambjent lokali u medhi jikkonfronta d-diffikultajiet li kienu jinqalgħu fil-ħajja ta' kuljum. Dan kien jgħodd kemm għan-nies tal-kampanja kif ukoll għal dawk tal-belt esposti kif kienu għall-ideat ġejjin minn pajjiżi ġirien. U l-massa tal-poplu ħafna drabi kienet temmen illi interventi sopraturali kienu setgħu jgħinuhom jgħixu aħjar. Min-naħa tagħha, il-Knisja dominanti u Kattolika kienet tħares 'l isfel lejn dan it-twemmin popolari u kienet laqqu mitu 'superstizzjuż'.

Din ir-reżistenza għall-kultura u t-twemmin popolari kienet pjuttost laxka fil-Medju Evu u fir-Rinaxximent. Imma bil-Konċilju ta' Trento, li ġie konkluż fl-1564, saret enfasi partikulari biex jittrażżnu ideat bħal dawn. Is-sitwazzjoni bdiet tinbidel l-aktar wara t-twaqqif tat-Tribunal tal-Inkwizizzjoni Rumana fl-1542. F'Malta t-tribunal beda jaħdem bħala tribunal separat mill-Kurja tal-Isqof fl-1562 imma ġie msaħħa fi żmien Mons. Dusina fl-1574 u sa tletin sena wara kien effiċjenti biżżejjed biex iżomm kontroll sħiħ fuq ħafna mill-attivajiet li kienu jsiru fil-gżejjer Maltin. Dan kien jinkludi mhux biss l-erezija, iżda anke d-dagħa; il-bigamija; il-kliem li b'xi mod imur kontra l-fidi Kattolika, jew il-mexxejja reliġjużi; l-apostasija; u nuqqasijiet oħrajn. Imma l-aktar li wieħed jiltaqa' magħhom fil-bidu tas-seklu sbatax huma każi ta' šharġijiet. Jidher li l-maġija kienet popolari ferm tant li għal ħafna żmien terz, jew aktar, tal-każi li dehru quddiem l-Inkwizituri ta' Malta kienu b'xi mod jew ieħor jinkludu s-šharġijiet. Fl-ewwel żminijiet kont issib kull tip ta' nies akkużati bis-šharġijiet, anke nies edukati u kolti bħal ngħidu aħna l-inġinier membru tal-Ordni ta' San Ġwann, Fra Gio. Vittorio Cassar.<sup>30</sup> Peress li x-xjenza ma kinitx żviluppat wisq, xi membri tal-klassijiet l-għoljin u oħrajn li kellhom xi forma ta' edukazzjoni formali, fosthom anke qassisin, kienu jinteressaw ruħhom f'xi forum ta' šharġijiet l-aktar biex ifittxu t-teżori, jew affarijiet mitlufa, jew biex ifejqu mill-magħmul, jew biex jaqraw il-futur, jeżorċizzaw u jiskansaw ruħhom jew lil xi ħadd minn xi biċċa inkwiet.

Kien hemm imbagħad šharġijiet li kienu jiġu pprattikati mill-poplu. Dawn kienu ta' diversi tipi imma l-aktar li jispikkaw huma dawk li kienu jsiru biex

jew jagħmlu xi magħmul, jew biex ifejqu lil xi hadd, jew ukoll biex jattiraw lil xi maħbub jew maħbuba. Din l-aħħar forma ta' sħarijiet kienet popolari ferm ma' kulhadd imma l-aktar fost in-nisa, kemm dawk miżżewġa li kellhom xi argument mar-raġel, kif ukoll mal-prostituti li kienu jippruvaw jattiraw xi raġel tat-tajjeb, l-aktar jekk kien xi kavallier sinjur. Jidher għalhekk illi ħafna kienu jipprattikaw is-sħarijiet. Dawn kienu jsiru b'xi forma ta' ritwal li kien jinkludi l-irreċtar ta' ħafna diskors, ħafna drabi, l-aktar fil-port, b'kull lingwa li kienet tiġi mitkellma. Dan kien isir waqt li tiffallat xi medicina għall-fejqa, jew għal xi magħmul, u kien jintqal skont kif ġie mitgħallem bl-ament. Kien jiddependi minn jekk ir-ritwal kienx isir minn Maltin jew oħrajn. Mhux l-ewwel darba li fil-bliet tal-port dawn is-sħaħar kienu jkunu ta' oriġini Griega jew Sqallija, Naplitana u oħrajn, u għalhekk l-irreċtar kien isir bit-Taljan, ġieli wkoll bl-Isqalli, jew Naplitan. Ġieli kien ikun hemm taħlit ta' kliem minn lingwi diversi u barra kliem Taljan, Sqalli, jew xi forma ta' Taljan ieħor, kien jintuża kliem Spanjol jew Latin. Dawn kollha jindikaw kemm l-influenzi barranin kienet kotru f'Malta tal-Kavallieri ta' San Ġwann. Fost il-każi wieħed jiltaqa' ma' diskors traskritt mill-iskrivan waqt il-proċess bil-Malti li kien imbagħad jittraduċi bit-Taljan biex ikun jista' jifhmu l-Inkwizitur. Hawnekk mhux il-każ li wieħed jidhol fid-dettall ta' dawn id-diskorsi bil-Malti. Dawn jinsabu f'diversi kotba miktuba minni u kittieba oħrajn u li dan l-aħħar ġew miġbura u analizzati flimkien f'xogħol ferm validu miktub minn Mario Cassar li diġà saru referenzi għalih f'dan it-test.<sup>31</sup> B'danakollu tajjeb jissemmew xi whud mill-aktar li laqtuni personalment waqt l-istudji tiegħi. Wieħed jinduna li ċertu kliem li jidher li kien parti integrali mill-Malti mitkellem m'għadux jintuża.

Fost il-kliem bil-Malti li ġie mnizzel fid-dokumenti wieħed isib diversi frażijiet u sentenzi li ntqalu minn Betta Caloiro bejn l-1599 u l-1608, is-sena li fiha mietet fil-habs tal-Inkwizitur.

Fost id-diskors li qalet Betta li ġie registrat bil-Malti nsibu l-kliem li għamlet waqt ritwal biex jiġi mfejjaq iż-żagħżuġh Andrea Busuttill. F'dan il-każ Betta kienet ġiet fuqha oħt Busuttill, Ventura, terzjarja Karmelitana miż-Żejtun. Wara, Ventura rrapportat fid-dettall dak li kienet għamlet Betta biex tfejjaq lil ħuha fejn fost l-oħrajn għamlet magħmul fuq il-melħ u qalet bil-Malti:

*melch bumelich, Ilielachech ixemex, hu inexistech Irrich, tigi mihech Ixibeb, tihabigh idduep.*<sup>32</sup>

Betta li kienet tgħid li minn zgħoritha kienet f'kontatt kontinwu ma' xitan zgħir imqareb jismu *farfarello* sqarret li kienet tipprattika s-sħarijiet u b'hekk

spiċċat giet ikkundannata għal tmien snin ħabs u nġhatat xi penitenzi oħrajn. Biss, qabel intefgħet il-ħabs hi kienet giet umiljata billi libbsuha libsa penitenzjali u kellha toqgħod għarkupptejha bix-xemgħa mixgħula f'idha waqt quddiesha kantata penitenzjali fil-knisja tal-Lunzjata fil-Birgu. Għalkemm giet trattata b'mod aħrax xorta jidher li baqgħet tinvoka lix-xitan ħabib tagħha *farfarello* ġewwa ċ-ċella fil-ħabs tal-Inkwizitur. Darba minnhom il-kalzrier Antonio Napolitano stqarr li semagħha tgħajjat lil *Farfarello* u tgħidlu:

*Merchiba Merchiba bich harusi ma tigix tarani, ena haun carcerata  
haj chasara.*<sup>33</sup>

Ma tantx għadda wisq żmien qabel l-istess kalzrier sab lil Betta mejta fiċ-ċella.

Każ ieħor kontemporanju huwa dak ta' Helena, magħrufa bhala Luna, il-mara ta' Pietro Periano minn Birkirkara li giet proċessata f'April 1602. Luna kellha ħabta tfejjaq mill-magħmul billi taħsel u tiffumiga l-pazjent b'taħlita ta' ħxejjex fil-waqt li tirreċta l-Missierna, l-Ave Marija, u l-Kredu.

Xi kultant kienet tgħid xi ħaġa bil-Malti bħal:

*Hain chachla hain xehla et hain collia ena nerchiha u nachta el heiuu  
men fuchiha elli chenu mia.*<sup>34</sup>

Kif ukoll:

*Chamsa hu chimeisa fuhajjar u mimeisa, u duheiba mesruga, hu min  
hainu tichun hainu machirugia.*<sup>35</sup>

Luna ddikjarat apertament quddiem l-Inkwizitur li kienet fejqet ħafna nies f'medda ta' xi erbghin sena u kienet fejqet waħda mill-ġirien jisimha Pawla xi snin qabel l-Assedju ta' Malta tal-1565. Il-formula li kienet użat f'din l-okkażjoni kienet tgħallmitha mingħand mara oħra minn Birkirkara mlaqqma 'Duca' li fi żmienha kienet baqgħet tissemma għall-kapaċitajiet li kellha bhala saħħara anke wara mewtha. L-orazzjoni li kienet għallmitha Duca kienet hekk:

*Chamar hia chammara tetla men bein le gibel hue tighib ben lachsara  
mur u gibili el chadem bent hattara elli handiha zuemel mitein mur  
u gibili el Hazizi lu chen fein, mur gibihuli fi bebi bex bel chasap en  
cassibu.*<sup>36</sup>

In-nisa ma kinux biss esperti tal-fejqan imma anke fi sħarijiet għall-imħabba. Fil-fatt is-sħarijiet jipprovdju għadd ta' tagħrif fuq attivitajiet illeċiti. It-tribunal tal-Inkwizizzjoni kien ferm imħasseb b'dan. Dan wassal biex fost l-oħrajn għadd

ta' nisa Maltin kienu ġew akkużati u proċessati quddiem diversi inkwiżituri fl-ewwel parti tas-seklu sbatax. Fost l-aktar riti ddettaljati jidhru dawk li kienet tagħmel il-kortigġjana magħrufa Serafina Daniela mill-Belt. Il-qaddejja tagħha Lorenza Fatredina tat deskrizzjoni ddettaljata tar-riti maġiċi mwettqa minn sidtha biex tisseduċi l-maħbub tagħha. Fost l-oħrajn, Serafina jingħad li rreċtat bl-*arabico* (jew bil-Malti):

*Jannar Jannar Jaċhnin Je ħiabbar N. Chihed fuch siggiu mente en nar. Ihet zarbunu nar, calzettich nar calzitu nar chamistu nar, zachtu nar teuchu nar cappellunar colme fuchu nar ihaiad Jannar Jannar Jaċhnin Je ġiabbar enfachhet tebhitu mezhutu mezhuttu ihaird Jannar Jannar Jaċhnin Je ġiabbar Je xibich Jebni fidi el hayta fidi el chrara, Jommi me hu quact el chin hu le huact essehen chihde N. F'escherni fuch faihme endiana, t'hahrachni t'hahrachni t'leblibni t'leblibni hu rmit tamelni, Jebni t'mur beslime darhe hu ahmel al chalhe.<sup>37</sup>*

Jidher illi, għalkemm il-Malti ma kienx meqjus bħala lingwa użata għal raġunijiet amministrattivi, kummerċjali, jew kulturali, b'danakollu xorta waħda baqa' jaqdi l-ħtiġijiet tan-nies li kienu jgħixu f'Malta. Dan kien jgħodd kemm għan-nies tal-irhula u anke għal dawk li kienu jgħixu fiż-żona tal-port ta' Malta, fejn it-taħlit tal-ilsna kien xi ħaġa ta' kuljum. Lejn nofs is-seklu tmintax il-kanonku Għawdexi Agius de Soldanis jikkonferma li l-abitanti tal-Belt u l-port ta' Malta għalkemm jitkellmu bejniethom bil-Malti, kienet ħaġa normali għalihom ikellmu l-barranin bit-Taljan. Għalhekk, Giacomo Capello, rappreżentant tas-Senat Venezjan li kien Malta fl-1716, jgħid illi n-nisa tal-port,

*Quasi tutte parlano l'Italiano, con una cantilena genovese, ma con mischiarvi qualche parola barbara, [jiġifieri bil-Malti] e con una gorga fiera, che spiace.<sup>38</sup>*

Monsinjur Boccadifuoco, kontemporanju ta' Agius de Soldanis, fl-1730 jippreċiża li n-nisa tal-Belt kienu jhalltu l-Malti, l-Isqalli u t-Taljan.<sup>39</sup>

Filwaqt li l-Konti Camillo Spreti ma jaqbilx u jgħid illi n-nies tal-Belt [jiġifieri tal-port],

*l'Italiano poco l'intendono, e meno lo parlano, benché sia il linguaggio più frequentato da loro.<sup>40</sup>*

Min-naħa tagħhom in-nies tal-kampanja kienu dejjem jużaw il-Malti li tgħallmu mill-antenati tagħhom u li De Soldanis kien jemmen li ġej mill-Puniku antik.<sup>41</sup> Daqs nofs seklu warajh, Mikiel Anton Vassalli stqarr li d-djalett

Malti tal-Belt (*dialeto della città*) – kien korrott wisq għax kien miżgħud bi kliem ġej mill-Isqalli, Taljan, Franciż u lingwi oħrajn Ewropej.<sup>42</sup> Jidher illi fil-port ta' Malta l-Ordni ta' San Ġwann għen biex tinholoq kundizzjoni li C.A. Ferguson spjega bħala 'diglossia' fejn kemm il-lingwa standard (f'dal-każ it-Taljan) u dik reġjonali (jew il-Malti) kienu mitkellma flimkien mingħajr wisq distinzjoni.<sup>43</sup> B'hekk in-nies tal-port kien jeftiġilhom ikunu jafu jtkellmu biż-żewġ lingwi. Għalkemm fid-dieher il-Malti jidher li kien żvantaġġjat, fir-realtà din iċ-ċirkustanza għenet biex jibqa' jiġi mitkellem mill-Maltin kollha. Għalkemm xi differenzi fl-idjoma kienu jiddistingwu n-nies tal-irħula ta' Malta u Għawdex bejniethom u speċjalment minn dawk tal-bliet tal-port, il-Malti baqa' jiddistingwi l-Maltin min-nies l-oħrajn li kienu jżuru Malta.

### Noti

- 1 K. Whinnom, 'Lingua franca: historical problems', A. Valdam (ed), *Pidgin and Creole Linguistics*. (Bloomington and London, 1977), 297.
- 2 F'Awwissu tal-1617, Margarita Bonnici mlaqqma *La Bruna* qalet li fost ir-rimedji li kienet tuża għas-sħarijiet fuq l-imħabba, Margarita Bertone kienet irrakkomandatilha tħallat erba' żerrighat tal-bżar u ħaxixa li bil-Malti jisimha *reheuma* jew *musco marino in franco* jew bit-Taljan. AKM, AIM, Proc Krim, vol. 40A, f.161v. Dawn id-dettalji jikkonfermaw l-użu tal-lingwa franka fost in-nies tal-poplu fiż-żona tal-port ta' Malta għall-inqas mill-bidu tas-seklu sbatax 'il quddiem.
- 3 Catherina, mart Vincentio Xerri, spjegat kif, *Minichella con furia et collera iniuro a decto suo marito dicendoli cornuto... et molti altri iniuri quali io non posso sapere perchè non intendo della lingua Italiana stando che lei parlava Italiano*. (b'ħafna rabja Minichella offendiet lil żewġha billi għajritu kornut... u insulti oħra li jien ma nafx xi jfissru għax hi tkellmet bit-Taljan). AKM, CEM, AO vol. 480, f.115: 21 ta' Ottubru 1602.
- 4 Carmel Cassar, *Daughters of Eve. Women, Gender Roles, and the Impact of the Council of Trent in Catholic Malta* (Malta: Mireva Publications, 2002), 14-16; AIM, Proc Krim, vol. 15B, każ 112, ff.728v, 730v: 17 ta' April 1597.
- 5 Carmel Cassar, *Daughters of Eve*, 160; AIM, Proc Krim, vol. 6C, każ 36, f. 910v. Ara wkoll Mario Cassar, 'Nella lingua nostra nativa: L-Użu tal-Malti fil-Proċessi tal-Inkwizzjoni Rumana f'Malta', *Symposia Melitensia*, no.2 (2005), 69. Ħafna studjużi tal-bliet Taljani tas-sekli ħmistax, sittax u sbatax huma tal-fehma illi l-isfregġju tal-wiċċ kien l-aktar metodu kattiv użat biex jirvina l-karriera ta' mara

- kortigġjana. Dan joħroġ ċar ukoll mir-riċerka li jien għamilt personalment f'Ruma għal dan il-perjodu. Madankollu Ġorġ Mifsud Chircop sab diversi referenzi lokali fejn il-wiċċ tal-mara jiġi assoċjat mal-partijiet ġenitali tagħha. Għalhekk ma jistax jiġi eskluż li Francesco di Laude, li tkellem bil-Malti, għadda kumment f'sens doppju kif suġġerit minn Mifsud Chircop.
- 6 G. Wettinger, 'Aspects of Maltese life', 61.
  - 7 C. Cassar, *Society, Culture and Identity in Early Modern Malta* (Malta, Mireva Publications, 2000), 159.
  - 8 L-introduzzjoni tal-*Cantilena* meħuda mill-istudji ta' Godfrey Wettinger u Mikiel Fsadni, *Peter Caxaro's Cantilena. A Poem in Medieval Maltese* (Malta: 1968), 38; Wettinger u Fsadni, *L-Għanja ta' Pietru Caxaru: Poeżija bil-Malti Medjevali* (Malta), 47.
  - 9 Wettinger u Fsadni, *L-Għanja ta' Pietru Caxaru*, 48.
  - 10 R. Crosby, 'Oral delivery in the Middle Ages', *Speculum*, 11 (1936) 88-90.
  - 11 Godfrey Wettinger, 'Looking back on the "Cantilena" of Peter Caxaro', *Journal of Maltese Studies*, 12 (1978), 98; cf. AKM, CEM, AO, vol. 8A, f.38; Wettinger u Fsadni, *L-Għanja ta' Pietru Caxaru*, 42.
  - 12 Helmut Georg Koenigsberger, *The Government of Sicily under Philip II of Spain* (Ithaca, New York: Cornell University Press, 1951), 206-207.
  - 13 Daniel Fabre, 'Families: Privacy versus Custom', in Roger Chartier (ed), *A History of Private Life*, vol. 3. Traduzzjoni bl-Ingliż. (Cambridge Mass. and London: Harvard University Press, 1989), 546-548.
  - 14 Aron Gurevich, *Medieval Popular Culture: Problems of Belief and Perception*, Traduzzjoni bl-Ingliż. (Cambridge: Cambridge University Press, 1988), 3-6.
  - 15 Ruth Finnegan, *Oral Poetry: Its Nature, Significance and Social Context* (Cambridge: Cambridge University Press, 1977), 167.
  - 16 Carmel Cassar, 'The First Decades of the Inquisition: 1546-1581', *Hyphen*, 4/6 (1985), 223-227.
  - 17 Michael Fsadni, *Id-Dumnikani fir-Rabat u fil-Birgu sal-1620* (Malta, 1974), 218-220.
  - 18 Jean Delumeau, *Catholicism between Luther and Voltaire: A New View of the Counter-Reformation*, Traduzzjoni bl-Ingliż. (London Burns & Oates, 1977), 40-42, 199-202.
  - 19 Peter Burke, 'Introduction' f'Peter Burke u Roy Porter (edituri), *The Social History of Language* (Cambridge: Cambridge University Press, 1987), 10.
  - 20 Luca D'Armenia kiteb poeżija li semma *Ad Patriam*, lejlet il-wasla tal-armata Ottomana fit-18 ta' Mejju 1565. Il-poeżija giet misjuba mill-awtur ġewwa volum ta' petizzjonijiet lill-Gran Mastru La Valette għas-snin 1565-1566. Ara fost l-oħrajn: Carmel Cassar, *Society, Culture and Identity*, speċjalment 289.

- 21 Henry Kamen, *Inquisition and Society in Spain in the Sixteenth and Seventeenth Centuries* (London, Weidenfeld and Nicolson, 1985), 108.
- 22 Joseph Brincat, 'Language and Demography in Malta: The Social Foundations of the Symbiosis between Semitic and Romance in Standard Maltese', fi Stanley Fiorini u Victor Mallia-Milanes (eds), *Malta. A Case Study in International Cross-Currents* (Malta: Malta University Publications, 1991), 100.
- 23 Brincat, 'Language and Demography in Malta', 96.
- 24 Joseph M. Brincat, *Il-Malti. ElfSena ta' Storja* (Malta: Pubblikazzjoni Indipendenza, 2000), 45.
- 25 'maxime in quista nova cita (Birgu) unde per la frequentia deli Italici, homines et donni mischiando lo vulgare Italico con lo Maltese come dire, 'Esse nicallie franca o franc' (Issa nehilsek) li kienet tintuża meta jigi liberat skjav. Godfrey Wettinger, *The Jews of Malta in the Late Middle Ages* (Malta: Midsea Books Ltd, 1985), 167; AKM, CEM, AO vol. 36, f. 46v.
- 26 Pompeo Falcone, 'Una "Relazione di Malta" sulla fine del Cinquecento', *Archivio Storico di Malta*, 4/1 (1933), 35; Carlo Antonio Vianello, 'Una Relazione inedita di Malta nel 1582', *Archivio Storico di Malta*, 7/3 (1936), 291.
- 27 Carmel Cassar, 'The Reformation and Sixteenth-Century Malta', *Melita Historica*, 10/1 (1988), 51-68; cf. AKM, AIM, Proc Krim, vol. 144, każ 7, ff. 94v-95: 30 ta' April 1579. Interessanti l-użu tal-kelma *hecede* li sal-lum għadek issibha fit-talba tal-Missierna. Għalhekk fil-Missierna jingħad: 'Ikun li trid int kif fis-sema hekda fl-art'.
- 28 Francesco Saverio Farrugia, *Discorsi accademici* (Malta, 1778), 7-10.
- 29 BNM, Libr. 140, ff. 16v-17; A.T. Luttrell, 'Gerolamo Manduca and Gian Francesco Abela: Tradition and invention in Maltese historiography', *Melita Historica*, vol. viii no.2 (1977), 129-130.
- 30 Carmel Cassar, *Witchcraft, Sorcery and the Inquisition* (Malta, Mireva Publications, 1996) 66-84.
- 31 Ara wkoll Cassar, 'Nella lingua nostra nativa': 57-84.
- 32 L-iskrivan tradučieh bit-Taljan hekk: *O sale bello leccato dal sole/ et dessicato dal vento/ ti raccogliano le belle donne e ti cargano le giumente*. U bil-Malti modern: O melh sabih, tilagħqek ix-xemx, inixxfek ir-riħ, jiġbruk ix-xbejbiet, jgħabbuk id-dwieb, AKM, AIM, Proc Krim, vol. 19B, każ 46, f. 477v: 22 ta' Awwissu 1600.
- 33 Merħba, merħba bik għarusi. Ma tiġix tarani! Jien hawn kalzrata jaħasra! cf. C. Cassar, *Witchcraft, Sorcery and the Inquisition*, 35.
- 34 *Għajn kahla għajn xegħla u Għajn Kollija jiena nirqiha, naqta' l-għejjun minn fuqha illi kienu mija*. cf. C. Cassar, *Witchcraft, Sorcery and the Inquisition*, 35. Ara wkoll M Cassar, 'Nella lingua nostra nativa', 77.

- 35 *Hamsa u himejsa* (dim. ta' ħamsa) *fuhħajr* (dim ta' fuhħar?) *mimejsa*(?), *duhejba misruġa, u min għajnu tkun għajnu mahruġa*. AKM AIM, Proc Krim, vol. 20A każ 80, f. 63: 5 ta' April 1602. cf. Cassar, *Witchcraft, Sorcery and the Inquisition*, p.35; M. Cassar, 'Nella lingua nostra nativa', 77.
- 36 *Qamar ja qammara titla' minn bejn il-ġebel* (l-ġholjiet) *u tġhib bejn l-ġhaxra* (?), *mur u gibli l-ġhadma bint hattara illi għandha żwiemel mejn, mur u gibli lill-ġħażiżi li kien fejn* (hu fejn hu), *mur ġibhuli f'biebi biex bil-qasab inqassbu*. AIM, Proc Krim, vol. 20A, każ 80, f. 63: 5 April 1602. cf. C. Cassar, *Witchcraft, Sorcery and the Inquisition*, 36; M. Cassar, 'Nella lingua nostra nativa', 77.
- 37 Jannar, Jannar, ħanin li jġabbar (jġabor) N. (isem il-maħhub). Qieġhed fuq sigġu minn tan-nar. Qieġhed żarbunu nar, kalzettih nar, qalzietu nar, qmistu nar, zaqqtu (il-ġakketta) nar, tewqu (il-kullar tiegħu) nar, kappellu nar, kulma fuqu nar, jġhid Jannar Jannar ħanin li jġabbar, infeqqhet tebġhetu mezhutu mezhuttu (?) jġhid Jannar Jannar ħanin li jġabbar, x'ibik ja ibni f'din il-ġħajta f'din il-ħrara, j'ommi mhux waqt il-ħin u le waqt is-sehen (?) jġhid N. f'seherni (?) fuq faħma Indjana, taħraqni, taħraqni tleblibni tleblibni u rmied tagħmilni, ja ibni tmur bis-sliema f'daru u aghmel li qallek.' AKM AIM, Proc Krim, vol. 44B, każ 100, ff. 657v; Cassar, *Society, Culture and Identity*, 177.
- 38 Victor Mallia-Milanes (ed), *Descrittione di Malta anno 1716 – A Venetian Account* (Malta: Bugelli Publications, 1988), 57.
- 39 Brincat, *Il-Malti. Elf Sena ta' Storja* 164.
- 40 BNM, Libr. 1202, f. 196.
- 41 Agius de Soldanis, *Della lingua punica presentemente usata dai maltesi... ovvero nuovi documenti li quali possono servire di lume all'antica lingua etrusca...* (Roma, 1750), 43.
- 42 Vassalli, *Ktyb yl klym Malti mfisser byl-Latin u byt-Taljan... sive Liber Dictionum Melitensium... Lexicon Melitense Latino-Italum*. (Roma, 1796), xvi.
- 43 C.A. Ferguson, 'Diglossia', Dil, A.S.(ed), *Language Structure and language Use. Essays by Charles A. Ferguson*. (California, 1971), 1.

# **L-għanjiet Maltin li ġabar Alberto Favara**

*Taħdita moqrija fis-Sala Isouard tat-Teatru Manoel, 3 ta' Ġunju 2006*

Anna Borg Cardona

Nixtieq ngħid kelmtejn fuq tliet għanjiet Maltin li ġabar il-mużikologu Sqalli, Alberto Favara. Għalkemm ftit Maltin jafu bih,<sup>1</sup> dan l-Isqalli ta sehem sabiħ u importanti lill-wirt tradizzjonali Malti. Jixraq li qabelxejn ngħid xi haġa fil-qosor fuq haġtu u fuq il-kapaċitajiet tiegħu.



Alberto Favara

Bil-permess taç-Centro Studi Storico-Sociali Siciliani di Catania

Alberto Favara twieled fl-1863 f' post imsejjah Salemi fl-inħawi ta' Trapani, fi Sqallija. Minn ċkunitu wera mħabba kbira lejn il-mużika u beda jistudja fil-*Conservatorio* ta' Palermo. Wara kompla l-istudji tiegħu f' Milan. Kien tip ta' bniedem li jinteressa ruħu f' ħafna aspetti differenti tal-mużika. Ftit ftit nibet ukoll fih l-interess fil-mużika folkloristika ta' pajjiżu u beda jdur minn raħal għall-ieħor ifittex u jiġbor l-għanjiet tal-Isqallin.

Mill-1897 kien għalliem tal-kompożizzjoni fil-*Conservatorio* ta' Palermo, fejn kien ukoll laħaq kap. Xi kompożizzjonijiet tiegħu ttelegħu f' diversi teatri, fosthom anki fil-famuż *Teatro La Scala* ta' Milan. Fl-1903 ppubblika *Canti e leggende della Conca d'Oro*. Fl-1907 ħareġ l-ewwel volum ta' *Canti della terra e del mare di Sicilia*, u t-tieni volum ħareġ erbatax-il sena wara.

Meta miet fl-1923, Favara ħalla warajh ħafna xogħol li ma kienx wasal biex jippubblika. Dan ġie ddepożitat mill-eredi tiegħu fil-*Museo Etnografico* ta' Pitré f' Palermo. Ix-xogħol ta' Favara dam mistur għal aktar minn tletin sena qabel ma ġie magħruf. Kien Ottavio Tiby, mużikologu ieħor, li ħadem fuq ix-xogħol mhux mitmum li ħalla Favara, u li fl-1957 ħareġ minnu l-*Corpus di Musiche popolari Siciliane*. Insibu fih 1090 għanja u melodija li Favara kien ġabar matul ħajtu.

Kien ikun għajb kbir li kieku dawn l-għanjiet ma ġew qatt ippubblikati. Ħafna minnhom juru mhux biss id-data meta ngabru, iżda wkoll minn fejn u mingħand min ġabarhom. Illum dawn jitqiesu bhala xhieda sħiħa u importanti tal-wirt mużikali Sqalli.

Ix-xogħol ta' Favara għen lil ħafna mużiċisti li ġew warajh biex jerggħu joħolqu mill-ġdid l-għana u d-daqq tradizzjonali ta' Sqallija. Fi ftit żmien biss wara mewtu, bosta minn dan l-għana u d-daqq kien diġà nqata' u twarrab. Irridu nqisu li wara t-Tieni Gwerra, il-ħajja fl-Ewropa tbiddlet daqstant illi ma kienx baqa' lok għall-istil u l-użanzi tal-ħajja ta' qabel. Dan kien żmien ta' tibdiliet kbar fit-tradizzjonijiet tal-pajjiżi kollha, inklużi ta' Malta.

Għedt illi x-xogħol ta' Favara għen bosta mużiċisti li ġew warajh. Nixtieq hawnhekk insemmi eżempju wieħed tal-kantanta Rosa Balistreri, li tant hi assoċjata mal-kant tradizzjonali Sqalli. Min qatt sema' lil Balistreri tgħanni jaħseb li l-għanjiet kienet ilha tafhom minn ċkunitha. Iżda ħafna minnhom ma kienet tafhom xejn u kienet tgħallmithom mill-kitba ta' Favara, bl-għajnuna ta' Paolo Emilio Carapezza li kien idoqqhomlha waħda waħda fuq il-pjanu.<sup>2</sup>

*Corpus di Musiche popolari Siciliane*

Huwa fil-*Corpus di Musiche popolari Siciliane*, ippubblikat minn Ottavio Tiby, li aħna, b'xorti tajba, insibu wkoll tliet siltiet Maltin.

L-għanjiet u l-melodiji ta' dan il-*Corpus di Musiche popolari Siciliane* huma mqassmin fi tlettax-il sezzjoni, u kull melodija ġiet mogħtija numru:

I	Canti lirici	1-492
II	Storie	493-519
III	Ninne-nanne	520-565
IV	Rèpiti	566-575
V	Canti del mare	576-611
VI	Canti religiosi	612-703
VII	Giuochi e filastrocche	704-733
VIII	Canzoni a ballo	734-748
IX	Musiche strumentali	749-821
X	Abbanniatine	822-925
XI	Tammurinate	926-1039
XII	Tammuriddate	1040-1072
XIII	Altri mezzi sonori	1073-1090

L-għanjiet Maltin qeġhdin fost il-*Canti lirici*, fl-ewwel sezzjoni, u nsibuhom innumerati 490, 491 u 492 (jiġifieri, l-aħħar tlieta). Tajjeb li nħarsu ftit iżjed mill-qrib lejn dawn it-tliet għanjiet waħda waħda. Nibdew bl-ewwel għanja.

**L-għanja numru 490**

Din hija l-unika waħda fost it-tliet siltiet li għandha wkoll it-tagħrif li hi *Nota di Marinai Maltesi*. F' *Doqqli Daqqa!* aħna tal-Ġukulari, din is-silta ndoqquha fuq flejguta tal-injam.<sup>3</sup> Favara jgħid li ġabarha mingħand "Raisi Ciccu (Fr. Ingargiola)." X'aktarx li 'Raisi' hawnhekk tfisser *rajjes*, 'kaptan,' jiġifieri l-Kaptan Frangisku Ingargiola, li kien magħruf bħala *Rajjes Ċikku*.

Mingħajr ma kien jaf l-ilsien Malti, Favara kiteb il-kliem, jew aħjar, is-sillabi tal-għanja kif semagħhom (b' mod fonetiku), u qassamhom waħda waħda taħt in-noti mużikali tagħhom. Il-kliem huwa dan:

*Esciala scia-la giu-vi-ni scia-la,*  
*e-re c'al-lu-mi fe-sta ti-ac*  
*da fil-lo-tu ni-cu lu va-tu*  
*fa-na-ci-a no-co-ti mi-a.*

Ninnotaw mill-ewwel li hemm għamla ta' taqbila *abc'b*, li tant hi komuni fl-għanġiet Maltin.

L-ewwel vers “Ixxala xxala ġuvni xxala” huwa wiehed minn dawk li ġieli jintużaw biex jifthu għanġiet differenti. Biex niftiehm, l-ewwel vers ikun “ixxala, ixxala ġuvni xxala” u t-tlieta l-oħra jistgħu jvarjaw. Vrus oħra ta' dan it-tip huma pereżempju “Ħanini sejjer isiefer”,<sup>4</sup> “Ajma qalbi kemm tuġaġġni,”<sup>5</sup> “Smajt tisfira f' nofs ta' baħar”<sup>6</sup> u oħrajn, li minnhom għadek tisma' verżjonijiet differenti sal-lum. Dawn kollha juru l-ħila tal-Maltin li jzommu xi ħaġa minn dak li għaddewlhom missirijiethom u fl-istess ħin ikomplu dejjem jimprovizzaw vrus ġodda li japplikaw iżjed għaž-żmien jew għač-čirkostanzi taġġhom.

Biex insemmi għanja oħra li tiftah bil-kliem ‘ixxala ġuvni ixxala,’ nikkwota:

*Ixxala ġuvni xxala*

*It-tliet ijiem tal-karnival*

*Biex taħseb għall-penitenza*

*Għax warajh jiġi r-Randan.*

Din l-għanja aħna rrekordjajnieha wkoll fuq melodija ta' Edward Jones.<sup>7</sup> It-taqbila gābritha Bertha Ilg fil-bidu tas-seklu għoxrin.<sup>8</sup>

L-istrofa ta' Favara tista' tinqara xi ħaġa hekk:

*Ixxala, xxala ġuvni xxala,*

*Arak illum hi festa tiegħek.*

*Għada filgħodu jkollna nbatu<sup>9</sup>*

*Filgħaxija noqgħod jien miegħek.*

It-taqbila turi l-filosofija tal-bāhrin Maltin li ġieli kienu jqattgħu żmien twil fuq il-baħar f'periklu kontinwu: “Ixxala llum għax għada min rah.”

## Djalett

Interessanti wkoll huwa d-djalett li jōhrog f'din l-għanja mill-kliem ‘nokod,’ ‘tiac’ u ‘mia[c]’

Jista' jkun li l-għannej kien ġej min-naħiet tal-Isla jew tal-Birgu, fejn għadhom sal-lum jitekllmu bil-ka, u fejn dak iż-żmien dawn l-inħawi kienu għadhom bliet tal-bāhrin. Jew jista' jkun ukoll li dan huwa djalett Għawdxi.



Ex-voto, seklu tmintax. Turi l-perikli kbar tal-bahrin Maltin.

(Kollezzjoni privata)

## Melodija

Naħseb li, bla dubju, l-iżjed haġa importanti hija l-melodija ta' din l-għanja. Illum il-ġurnata dawn in-noti m'għadhomx familjari magħna. Ma tisma' 'l hadd jgħannilek fuq din il-melodija.

Taħt in-noti mużikali Favara jikteb: *Li maltisi nun la spillonganu*.<sup>10</sup> Naħseb li din tfisser 'Il-Maltin ma jtawluhiex.' X'aktarx li hawn qed jirreferi għall-fatt li l-għanja fiha strofa waħda biss. Fl-għanjiet Taljani u Sqallin huwa iżjed normali li jkun hemm diversi strofi wara xulxin.

Fis-CD aħna l-Ġukulari ndoqu l-melodija darbtejn. L-ewwel darba bin-noti kif inizzilhom Favara, u t-tieni darba nużaw varjazzjoni li jaġġtina hu stess. Mal-kisra tal-aħħar jinstemgħu noti kemxejn familjari.

**L-għanja numru 491**

Favara jgħidilna li din it-tieni għanja kienet miġbura minn ‘Malta,’ iżda ma jagħti ebda taġrif ieħor.

Din il-melodija hija mużikalment varjazzjoni tal-ewwel waħda (490). L-ewwel vers jiftaħ eżatt bl-istess noti, it-tieni jixxiebah ħafna, speċjalment meta tikkompara l-varjanti li jagħti Favara fl-għanja 490. Hemm tibdila fit-tielet vers, u fir-raba’ vers nerġgħu nisimgħu dawk in-noti kemxejn familjari.

Favara jerga’ jqassmilna din l-għanja f’ sillabi miktubin taht in-noti mużikali taġghom. Din hija t-taqbila:

*Ma bo-na si-ra, bo-na si-ra*  
*Je bo-na si-ra se-ri e murru*  
*Seriemur-ru ca-ib-bi mussu-ra*  
*Ha- il hai-ni pi gal-la-ri-a.*

Għal darb’ oħra naħseb li hemm lok għal interpretazzjonijiet differenti tal-kliem. Tista’ tingara hekk:

*’Ma bonasira, bonasira*  
*Jew bonasira ser immurru.*  
*Ser immurru qalbi miksura,*  
*Nħalli l-ħanini fil-gallarija.*

Hawnhekk jerga’ jidher djalett fil-kliem “kalbi” u l-kelma “immurru.” Nindunaw mal-ewwel illi l-għanja fiha ħsibijiet u ideat li nsibu f’ għanjiet oħra Maltin. Għandna ħafna għanjiet tal-“Bonasira” u gzuz oħrajn li jsemmu l-“ħanini” fil-“gallarija”. Dawn it-taqbiliet li ġejjin kollha jifih bil-“Bonasira”:

*Sa nagħtik il-bonasira,*  
*’il qalbi nħoss ħierġa magħha,*  
*illum smajt il-vuċi tiegħi*  
*Ma nafx iżjed terġax tismagħha.<sup>11</sup>*  
*Sejra ntik il-bonasira,*  
*Għall-bongornu għadu knieni,*  
*Tajtu kelma lil ħanini*  
*Fejn għandu joqgħod jistennieni.<sup>12</sup>*

*Se ntikom il-bonasira*  
*Għax minn hawn sejrin immorru*

*Illejla ħudu paċenzja!  
Oħra noqgħod il-lejl kollu.<sup>13</sup>*

U biex nuri kif din l-għamla ta' poeżija orali għadha popolari sal-gurnata tal-lum – mitt sena wara – nikkwota waħda riċenti li gabar Guido Lanfranco, u oħra li għannieli wiċċed xwejjah dan l-aħħar:

*Se nagħtik il-bonasera  
U anke ngħidlek good night  
Qalbi daħlet gēwwa qalbek  
Meta 'l wiċċek jiena rajt.<sup>14</sup>*

*U ser intik il-bonasira  
U għax għalik sar il-ħin,  
U aħna nerggħu niltaqgħu  
jekk Alla jkun irid.<sup>15</sup>*

Barra dawn, ma nistax ma nsemmix ukoll dik it-taqbila li kienet gābret Bertha Ilg u li tixbah ħafna t-taqbila ta' Favara:

*Bonasira, bonasira  
Bonasira ser immur  
Sejra mmur qalbi miksura  
Dawk għajnejja mimlijin dmugh.<sup>16</sup>*

Naraw li l-aħħar vers biss jitbiegħed mit-taqbila li kien sema' Favara. Ta' min ifakkar hawnhekk li Bertha Ilg gābret l-għanjiet ta' Malta fl-istess żmien li Favara kien qed jiġbor tiegħu fi Sqallija, fil-bidu tas-seklu għoxrin.

### **Xebh bejn dawn l-għanjiet, l-għanja ta' Badger u l-Innu Malti**

Nixtieq insemmi ħaġa li laqtitni ħafna f'dawn l-għanjiet. Sib t li hemm xebh bejn l-aħħar noti tal-għanjiet 490 u 491 ta' Favara, mal-aħħar noti tal-għanja ta' Badger (il-*Hanina seyr insiefer*, li ngābret mitt sena qabel), kif ukoll mal-aħħar frażi tal-*Innu Malti*.<sup>17</sup>

L-uniku mezz li għandi biex nuri dan ix-xebh bejniethom huwa billi nikteb in-noti mużikali tal-aħħar frażi.

Favara 490  
*Nota di Marinai Maltesi*



Favara 491



G. P. Badger  
*Jen hanina seyr insiefer*



L-Innu Malti



Naħseb li dawn l-aħħar noti kienu stabbiliti sew fl-għanjiet Maltin u jidher li kienu magħġunin f'moħħ il-poplu Malti. Għandi ngħid li ma kienu b'kombinazzjoni li Robert Samut għalaq l-Innu Malti b'dawk in-noti partikolari.

## Il-melodija numru 492

Naraw issa l-aħħar silta (in-numru 492) li m'għandha l-ebda titlu u, sfortunatament, lanqas m'għandha kliem. Din ukoll irrekordjajnieha f'*Doqqli Daqqa* (silta 16). Favara hawnhekk jagħtina melodija biss, iżda peress li qiegħda fost il-*Canti lirici* x'aktarx illi kellha wkoll il-kliem. Jgħidilna li ngabret minn 'Malta' u jsemmi lil wieħed Rev. Cipolla.

Nindunaw li din l-għanja, li tħossha ħierġa mill-qalb, għandha t-tielet u r-raba' frażi (vers) ħafna itwal mill-ewwel u t-tieni. U allura x'aktarx li mhix poezija fejn is-sillabi huma pjuttost regolari b'versi tat-tmienja. Hawnhekk jidher li għandna għamla oħra ta' għana. Fl-ewwel nofs joqogħdu komdi żewġ versi tat-tmienja, iżda t-tieni parti tixbah iżjed xi għana *la Bormliża*, li jissejjaħ ukoll *għana fil-gholi*. Nindunaw ukoll illi n-noti jitilgħu fir-reġistru ta' sopran, ogħla miż-żewġ għanjiet l-oħra li smajna.

Madankollu ma naħsibx illi nistgħu ngħidu li din hija melodija *la Bormliża*, għall-inqas żgur li mhix kif nafuha llum. Għajb li m'għandniex dik il-firxa kbira ta' għannejja *la Bormliża* biex inkunu nistgħu nqabbu d-differenzi ta' bejniethom.

Hawnhekk nindunaw kemm hu importanti li jkun hemm din il-firxa biex wieħed jista' jagħraf u jqabbel. Bħala xhieda ta' dan, insemmi biss il-każ tal-għannejja tal-ispiritu pront. Insibu li hemm xi ftit għannejja (bħal Frans Mifsud ta' *Vestru* miż-Żejtun) illi jħobbu jtwalu t-tarf tat-tieni vers. B'hekk din il-parti żgħira biss tiġi tixbah l-għana *la Bormliża*. Dan għaliex iżidu dawk li ngħidulhom il-*melizmi*, jiġifieri jgħannu noti differenti fuq sillaba waħda.

Kieku kellna nħarsu biss lejn in-noti mużikali ta' dawn l-għanjiet insibu li fl-ewwel, fit-tielet u fir-raba' frażi jidhlu versi tat-tmienja, iżda fit-tieni nindunaw li jidhlu ħafna iżjed.

Jista' jkun li fl-imghoddi kien hawn varjazzjonijiet oħra tal-għana, li llum m'għadniex nafu bihom. Ma rridux ninsew ukoll l-element ta' individwalità ta' kull għannej stabbilit, li dejjem ikollu dik ix-xi haġa li biha jingħaraf minn kull għannej iehor. Għaldaqstant firxa kbira ta' għannejja biss tista' turik dawn l-irqaqat u varjazzjonijiet individwali.

## II-metodu ta' Favara

Nghidu wkoll kelmtejn fuq il-mod li Alberto Favara jniżżel dawn l-għanjiet Maltin. Dan il-mużikologu fl-ebda waħda mill-għanjiet li ġabar ma pprova ijassar il-melodija f' temp fiss (*time signature*), jew f' diviżjonijiet regolari (*bar lines*). Is-sistema li tniżżel il-mużika f' porzjonijiet u diviżjonijiet eżatti hija sistema li daħlet fil-kitba tal-mużika tal-punent f' dik li nghidulha 'mużika klassika'. Il-mużika folkloristika għandha tendenza li ma tidholx bl-eżatt f' din is-sistema.

Kull min, qabel Favara, niżżel xi għanjiet Maltin, bħal nghidu aħna Edward Jones, Badger, Parthey u oħrajn, dejjem tawhomlna f' diviżjonijiet preċiżi skont ir-regoli tal-mużika klassika. Mhux hekk biss, iżda ziedu wkoll akkumpanjament biex dawn il-melodiji setgħu jindaqqu fuq il-pjanu jew fuq l-arpa, strumenti li kienu moda fis-seklu dsatax. Għaldaqstant, għalkemm ħallewlna idea tajba tal-melodija, ma nistgħu qatt inkunu nafu *eżatt* x'kien dak li semgħu, u x'kien dak li biddlu jew ziedu huma stess.

Dan in-nuqqas fil-metodu tat-traskrizzjoni nġarraf biss qrib il-bidu tas-seklu għoxrin. Il-melodiji li niżżel Favara x'aktarx huma viċini ħafna tal-ħoss reali li sema'. Minn dak li kiteb nindunaw li dawn il-melodiji Maltin ma kellhomx temp fiss, iżda kellhom dik il-flessibilità jew libertà li għadha tinstab fl-għana sal-lum, l-iżjed meta ma jkunx akkumpanjat mill-kitarri.

Haġa oħra importanti hi li Favara kien inniżżel ukoll xi differenzi jew varjanti li kien jisma'. Jiġifieri jekk l-għannej għamel xi tibdiliet, zied jew naqqas xi haġa, biddel ir-ritmu jew in-noti, Favara ha ħsieb inniżżilhom ukoll. L-għanjiet Maltin 490 u 491, it-tnejn għandhom sezzjonijiet li tagħhom jagħti varjant wieħed, jew anki tnejn. B'hekk nifhmu li biex irnexxielu jniżżel il-melodija b'żewġ varjanti, x'aktarx li l-għannej għannihomlu mill-anqas tliet darbiet, jekk mhux iżjed.

Jekk aħna nisimgħu f'it l-għannejja tal-lum fl-istess serata ta' spirtu pront, jew meta jgħannu għanjiet tradizzjonali, naraw li huma wkoll iwarjaw xi f'it l-għana tagħhom minn strofa għall-oħra, u iżjed u iżjed minn serata għall-oħra.

Jiena naħseb li fl-imgħoddi kien hawn iżjed melodiji milli għadhom jintużaw daż-żmien. Sfortunatament żammejna biss waħdiet. Dawn il-melodiji li kienu jinstemgħu f'Malta seklu ilu x'aktarx li wieħed kien jista' jgħanni fuqhom taqbiliet differenti.

Bosta kienu dawk li niżżlu l-kliem tal-poeżija orali li semgħu, iżda dawk li kellhom il-hila jagħtuna idea tal-ħoss ukoll, huma f'it ferm. B'xorti tajba għalina l-Maltin, dan Alberto Favara, bniedem kapaci u b'esperjenza kbira fl-għana folkloristiku ta' pajjiżu, wara li sema' l-għanjiet Maltin, niżżilhom u tana mhux biss il-kliem, iżda wkoll in-noti muzikali tagħom. Jiena jidhirli, u nispera li wrejt, li m'hemm x għaliex għandu jkollna xi dubju fuq is-serjetà u l-hila ta' Favara, li b'għaqal kbir irnexxielu jiġbor ukoll dawn it-tliet għanjiet Maltin. B'dawn il-melodiji li ħallielna, għandna l-opportunità li nwarjaw f'it l-għana tagħna, u nkomplu nkattru u ngeddu l-muzika tradizzjonali ta' pajjiżna ħalli dejjem tibqa' ħajja.

## Noti

- 1 Ġużè Cassar Pullicino kien jaf b'dawn l-għanjiet u kien semmiehom f'Ġużè Cassar Pullicino u Charles Camilleri, *Maltese Oral Poetry and Folk Music*, Malta University Publishers Ltd. (Malta: 1998), 25.
- 2 Fil-ktejjeb tad-diska *Rosa Balistreri, la voce della Sicilia* (1999), Paolo Emilio Carapezza jikteb fir-*Ricordo di Rosa*: "io mi sedevo al pianoforte e per interi pomeriggi le suonavo e le cantavo le melodie raccolte da Favara...molte le imparava e le cantava...come se le avesse sempre conosciute..."
- 3 Ġukulari Ensemble, *Doqqli Daqqa!* (2005), silta 15. Dan l-artiklu nkiteb bil-ħsieb li wieħed ikun qed jisma' d-daqq tal-Ġukulari, jew isegwi s-siltiet minn din is-CD.
- 4 Fosthom: Hans Stumme, *Maltesische Studien*, Leipzig (1904) 68, n. 42; Bertha Ilg "200 Maltese Folksongs collected by Bertha Koessler-Ilg in 1909-1912 and edited with translation and introduction by J. Cassar Pullicino" *Maltese Folklore Review* 1 p.8-39 (Malta: 1962), 31, n. 136; G.P. Badger, *Description of Malta and Gozo* (Malta: 1838), 84-85. B. Ilg und H. Stumme, *Maltesische Volkslieder* (Leipzig

- 1909) 43, n. 173 (tixbah ħafna lil ta' Badger); Guido Lanfranco "Ġabra ta' taqbiliet popolari," *L-Imnara*, ħarġa 16 (1994), n. 34.
- 5 Bertha Ilg und Hans Stumme, op. cit. n. 178, 179, 181, 206.
- 6 Bertha Ilg und Hans Stumme, op. cit. n. 120, 379.
- 7 Ġukulari Ensemble, *Doqqli Daqqa!* (silta 11). Il-melodija meħuda minn *Maltese Melodies or National Airs and dances* [1807], numru 6. Ara Anna Borg Cardona, *A Musical Legacy: Malta-related music found in foreign libraries* (2002) 79-113, 98.
- 8 "200 Maltese Folksongs..." 13, n.12.
- 9 Favara jgħidilna li din hija għanja tal-bahrin. Jista' jkun li tinqara: Għada filgħodu jkollna nvaru (minn 'invaraw').
- 10 *Vocabolario Siciliano* a cura di Salvatore C. Trovato, Catania - Palermo (2002); *spillungari* - crescere, diventare più alto.
- 11 "200 Maltese Folksongs ..." 13, n. 10.
- 12 "200 Maltese Folksongs ..." 26, n. 96.
- 13 Hans Stumme, *Maltesische Studien*, Leipzig (1904) 68, n. 45.
- 14 G. Lanfranco, "Ġabra ta' taqbiliet popolari", *L-Imnara*, ħarġa 17 (1994) n. 118.
- 15 Żepi Cassar ta' 74 sena, imwieled u mrobbi Hal Għaxaq. Tgħallem ħafna għanjiet mingħand ommu.
- 16 "200 Maltese Folksongs..." 33, n. 152.
- 17 F'artiklu li kien deher f'*The Sunday Times*, 24 ta' Lulju, 1988, il-Prof. Manwel Mifsud kien diġà semma, b'kull raġun, li kien laqtu x-xebh li kien hemm bejn l-għanja ta' Badger u l-Innu Malti.

# II-Kantilena ta' Pietru Caxaru: bejn lingwa u storja

Taħdita moqrija f'Palazzo Falzon, l-Imdina, 18 t'April 2009

Stanley Fiorini

**S**a mill-ewwel pubblikazzjoni<sup>1</sup> tal-Kantilena ta' Pietru Caxaru wara li sabuha r-riċerkaturi Wettinger u Fsadni fl-ewwel volum tal-atti ta' Dun Brandan Caxaru, neputi ta' Pietru, l-awturi saħqu li l-poeżija kienet kollha kemm hi bil-Malti Semitiku għajr għal kelma waħda – *vintura* – fis-sbatax-il vers. Fost il-ħafna li kitbu warajhom qajla kien hemm min meriehom għajr Cassola li, fl-1983,<sup>2</sup> ġibed l-attenzjoni għal kelma oħra – *gueri* – fit-tieni vers li għaliha nissel tifsira li ma taqbilx ma' dik li tawha Wettinger u Fsadni. X' jgħidilna dan kollu dwar l-istat tal-ilsien Malti f'nofs is-seklu XV? Nistgħu nikkonkludu li l-eżistenza ta' kelma jew tnejn biss ta' nisel Rumanz f'kitba ta' 135 kelma f'20 vers tindika li l-Malti safi kien għadu qed jibda jitniġġes mir-Rumanz? Żgur li mhux il-każ, kif Wettinger innifsu jistqarr li dawn il-kelmiet ma kinux għajr *'the tip of a mountain of Romance words in the Maltese language'*.<sup>3</sup>

Dad-diskors ma jaħsadna xejn. Mhux biss il-lessiku kien diġà ddakkar sew, imma n-nomenklatura personali uffiċjali Maltija (qed neskludi l-laqmijiet) kienet kważi għalkollox Latinizzata. Biżżejjed thares lejn id-diminuttivi tal-ismijiet fil-listi uffiċjali tal-milizzja ppubblikati minn Wettinger.<sup>4</sup> L-ebda Stejfen jew Majsi ma jidher f'dawn il-listi miżgħuda b'mijiet ta' Antonini, Bertini, Azimundini, Angilini, Randini u l-bqija. Imma biżżejjed inħarsu lejn il-Kantilena nnifisha biex nintebħu bl-influwenza tar-Rumanz f'dak iż-żmien. Il-vers 17 li fih titfaċċa *vintura* – *min ibidill il miken ibidil il vintura* – hu espressjoni idjomatika – xi qawl. Nistgħu ngħidu li dan l-ewwel qawl li nafu

bih fil-letteratura tagħna? Jekk hu hekk, mhux waħdu, għax Olvin Vella jigbed l-attenzjoni għal qawl ieħor, fuq l-istess tema – *liradi 'al col xebir sura* –<sup>5</sup> fi-istess *Kantilena*. Mill-banda l-oħra, kemm Brincat u kemm Cassola jorbtu l-ewwel qawl ma' għajdut Sqalli: '*Cangia locu o paisi, ca cangi vintura*' (sab Brincat)<sup>6</sup> u '*Cui muta locu muta vintura*' (sab Cassola)<sup>7</sup>. Jien sib t l-istess fid-*Dizionario Italiano* ta' Tommaseo Bellini rreġistrat bħala proverbju Toskan: *Chi muta paese muta ventura*,<sup>8</sup> li fih mhux biss il-kelma *ventura* hi identika imma l-ħsieb jaqbel għalkollox. Fit-tiftix tiegħi f' dokumenti tal-epoka dejjem żammejt għajnejja mberrqa għal xi qawl Malti, imqar jekk moħbi u mkebbeb fi lsien Latin jew Sqalli taż-żmien. Fl-atti tan-Nutar Pawlu Bonell ilqtajt, bil-Latin, ma' *imponere falcem in messem alienam*,<sup>9</sup> li seta' kien maqlub mill-Malti 'tmidd mingħek fi ħsad għajrek'. Imbagħad, fl-atti ta' Ġakbu Zabbara ħbatt mal-frażi, bl-Isqalli, *salvari (ut dicitur) la crapa et li cauli*,<sup>10</sup> biex jiddeskrivi sitwazzjoni ta' dilemma; dan l-għajdut ukoll seta' kien xi qawl Malti bħal, ngħidu aħna, 'teħlisha lill-mogħża u lill-kaboċċi'. Imma jkolli nistqarr li t-tnejn, kif ngħidu, qatgħuli l-għatx bil-perżut. It-tnejn li huma jidhru bħala proverbji Taljani fi-istess dizzjunarju ta' Bellini: *Mietere l'altrui campo* u *Salvare la capra e i cavoli*. Minn daqsxejn aktar riċerka min-naħa tas-Sur Salv Mallia, li miegħu qsamt dawn il-ħsibijiet, jirriżulta li l-ewwel wieħed – *mittere falcem in messem alienam* – mhux għajr vers tar-Rabta l-Qadima, sewwasew fid-*Dewteronomju* [23:26], li mbagħad issibu ċċitat f' għadd ta' kitbiet, aktarx ta' natura ekkleżjastika, bħal, ngħidu aħna, il-*Compilatio Decretalium* tal-Papa Ġirgor IX [1227-1241].<sup>11</sup> Ikolli ngħid li aktar inħsadt dan l-aħħar meta fil-poeżija bil-Grieg Bizantin tas-seklu XII, li qed naħdem fuqha bħalissa, ilqtajt mal-qawl Malti 'Min jobżoq fis-sema jiġi f' wiċċu' fil-forma tradotta: *kat' ... ouranou ... ptyein ... to ptysma tois prosôpois estraphê*.<sup>12</sup> Wieħed ma jeskludix li dawn l-espressjonijiet mill-ħajja ta' kuljum nibtu b' mod indipendenti minn xulxin u mhux bilfors li għandna norbtu t-tnissil ta' wieħed minn ieħor. Hekk, ngħidu aħna, dan l-aħħar qawl niltaqgħu miegħu tista' tgħid fl-ilsna tal-pajjiżi tal-Ewropa kollha, ibda mill-Isqalli: *Cu sputa n celu n facci cci torna*, f' bosta varjanti marbuta ma' reġjuni differenti ta' Sqallija,<sup>13</sup> kif ukoll fit-Taljan: *Chi sputa in su, lo sputo gli torna sul viso* [Tommaseo-Bellini]; fl-Ispanjol: *Quien al cielo escupe, en la cara le cae*; fil-Franċiż: *Cracher en l'air pour che cela vous retombe sur le nez*; u għall-verżjoni fit-Tedesk, nizzi ħajr lill-istess Salv Mallia: *Wer gegen den Himmel spuckt, dem fällt die Spucke ins Gesicht*, biex insemmi xi wħud. Minkejja dan, fil-ħafna tiftix u tqallib f' karti li għamilt ma seħħli nsibu f' ebda kitba Latina jew Griega Klassika. Ikolli ngħidu li

l-Ewropej, fid-diversi kulturi tagħhom, kienu jiddisponu, jekk mhux minn *lingua franca*, imma minn hażna ta' għerf il-poplu espress f'ideat komuni, u li għalhekk forsi ma kellix għalfejn niddizappunta ruhi daqshekk biż-żewġ qwieli li ħsibthom Maltin.

Dan ma jeskludix il-fatt li kien hawn ukoll influwenza qawwiya ta' kultura fuq oħra u aħna, fiċ-ċokon tagħna, aktarx li konna aktar niehdu milli nagħtu, dejjem iballtulna u aħna nistagħnu. Nerġgħu għal *gueri* tal-*Kantilena* li Cassola jagħtiha sens avverbjali ta' 'qatt' u jnissilha, fl-aħħar mill-aħħar, mill-Franċiż *guère*. Ma' dan ma naqbilx, imma ntenni t-tifsira li taw lill-kelma Wettinger u Fsadni f'vers li jwieżen tajjeb żewġ kuncetti għedewwa l-'issa' u 'l-imghoddi': issa 'f'ghomorkom' (intom li qed taqraw) u l-imghoddi taż-żmien warrani 'fil-gueri'. Il-kelma 'wara' hi Semitika imma l-kitba *gueri* li ssarraf il-<gu> inizjali fil-<w> oriġinali tgħajjat b'lehen qawwi, 'Hawn għandna influwenza Romanza'. Qabblu ftit kif f'halq it-Taljani, li mhumiex kapaci jliissnu <w> inizjali, l-ismijiet nordici *Walter* u *William* saru *Gualtieri* u *Guillelmo* fil-Medjuevu; il-fazzjonijiet politiċi rivali tas-seklu XII *Guelfi e Ghibellini* derivati minn *Welf* u *Waiblingen*; il-Gharbi *Wadi* fl-Ispanjol isir *Guad-*, bħal fi *Guadalajara* u *Guadalquivir*. Imma ninnutaw kif il-kelma Rumanza *warda*, li fit-Taljan saret *guardia*, fil-Malti zammet il-hoss oriġinali *Wardija*.

Għadna kif semmejna *Quadalquivir*, fil-Malti *Wied il-Kbir*. L-Ispanjol mhux biss bidel <w> f'<gu> imma l-<b> qalibha f'<v>. Dal-fenomenu fil-*Kantilena* jidher kemm-il darba: f'vers 6, għandna <vy> flok <u>; f'vers 10, <vackit> flok <waqgħet>; f'vers 15, <vargia> flok <u arga'>; u f'vers 19, <v hemme> flok <u hemma>. Forsi din mhix influwenza Rumanza li sa żmien Caxaru kienet ilha tross fuq is-Semitiku żewġ sekli u nofs? Insemmu wkoll il-Latinizmu *et* (f'vers 19) għall-kopula Maltija <u>, anke jekk dan ma kienx għajr *lapsus* tal-iskriba Brandanu.

Nasal biex ngħid li Pietru Caxaru, li wara kollox il-familja tiegħu ma kenitx ilha daqshekk f'dawn il-gzejjer, kien għadu ma għelibx għalkollox ċerti tendenzi ta' Isien razztu, għalkemm il-Malti kien jaħkmu sew. Niftakru li ta' Caxaru ma setgħux kienu ilhom hawn wisq qabel l-1400. L-ewwel wieħed li jissemma ċar hu missier Pietru stess, Ljuni, li jidher l-ewwel fl-1407 bħala ġurat fil-Ġemgħa tal-Imdina.<sup>14</sup> Hu minnu li sentejn wara jingħad ċar u tond li Ljuni kien *civis et oriundus civitatis et insule Meliveti*,<sup>15</sup> u allura mwieled hawn, imma hemm x'jagħtina x'nifhmu li kien tal-ewwel ġenerazzjoni ta' Caxari li twieldu hawn. Dan insejsu fuq il-fatt li Ljuni kellu rabtiet ma' armamenti u ma' Sant'Anġlu – fl-1429 jidher bħala esport f'dan il-qasam qed jagħti pariri fuq l-armamenti

f'Sant'Anġlu<sup>16</sup> – fejn ukoll niltaqgħu għall-ewwel darba, fl-1375, ma' ċertu Berengarju Caxarellu<sup>17</sup> – Caxaru ż-żgħir, jew forsi Caxaru l-miżwed – bħala *serviens* f'Sant'Anġlu, li seta' kien missier Ljuni u n-nannu ta' Pietru. Jiġifieri Pietru kien tat-tieni generazzjoni mwieled hawn u l-mod ta' diskors f'familja ma jinbidilx daqshekk malajr. Insaħħaħ dan b'kumment li kont għaddejt *en passant*, u forsi tar mar-riħ, f'xi haġa li kont ktibt dwar Għawdex meta rrimarkajt dwar il-pronunzja tal-/q/ fil-Kottonera.<sup>18</sup> Hu fenomenu stramb għall-aħħar kif tibqa' ssib b'persistenza din il-pronunzja qadima Għarbija awtentika f'kuntest kożmopolita mnigġes għall-aħħar, bħal fil-Kottonera fejn il-baħrin barranin ġejjin u sejrjn bħal imkiekek. Kont attribwejt dal-fenomenu, u għadni ma bdiltx l-opinjoni, lill-immigrazzjoni lejn il-Kottonera ta' bosta Għawdxin li wara l-1551 fittxew il-kenn ta' swar samma. Din l-immigrazzjoni hi identifikata u kwantifikata mill-kunjomijiet karatteristiċi Għawdxin li xxetlu fl-Isla, Bormla u l-Birgu wara l-Assedju bħalma huma Mintoff, Mejlaq, Mercieca, Boffa, Cefai, Amaira, Theuma u bosta oħra. Dawn ġabu magħhom il-/q/, għaddewha minn haq nisel għal ieħor u għadek issibha hemm sal-lum, erba' sekli wara. Ċerti fattizzi ta' Isien ma jgħosfrux kif ġieb u laħaq u, allura, li Pietru Caxaru kien baqa' jitkellem bħal niesu seklu wara li ġew hawn ma għandhiex għax taħsadna.

Irid jinġhad ukoll li jezistu raġunijiet storiċi oħra għala wiehed kien jesprimi ruħu b'ċertu mod f'nofs is-seklu XV. Qed nirreferi għall-forzi soċjali ta' x'kien moda dak iż-żmien, kif diġà aċċennajna fil-każ tad-diminuttivi fl-ismijiet. Ma rridux ninsew li Malta ta' nofs is-seklu XV kellha warajha passat. Biżżejjet insemmu li mitejn sena biss qabel, fl-1241, il-popolazzjoni tal-gżejjer tagħna kellha profil demografiku stramb għall-aħħar. Barra mill-kontingenti ta' suldati u d-dipendenti tagħhom l-aktar f'Sant'Anġlu, u barra mill-familji Lhud – numru żgħir minnhom – l-għadd ta' familji Misilmin f'Malta kien erba' darbiet dawk ta' Għawdex – 681 f'Malta għall-155 f'Għawdex – hekk kif wiehed jistenna li għandu jkun. Bil-maqlub ta' dan, l-għadd tal-Insara f'Għawdex kien erba' darbiet dawk ta' Malta – 203 f'Għawdex għas-47 biss ta' Malta – xejn milli wiehed jistenna. Dan l-iskwilibrju hu rifless fid-dikotomija li eżistiet bejn il-kunjomijiet Għawdxin u dawk Maltin taż-żmien ta' wara imma qabel l-1551, kif wera tajjeb Wettinger.<sup>19</sup> Fi żmien biss għaxar snin minn dan iċ-ċensiment, jiġifieri sakemm miet l-Imperatur Federiku II, *Stupor Mundi*, dan kollu kellu jinqaleb ta' taħt fuq għax ma kellhomx jibqgħu iżjed Misilmin f'dawn il-gżejjer. Min webbes rasu f'dinu temm jiemu fil-jasar f'Luċera. Imma jibqa' l-fatt ukoll li, bil-maqlub ta' li ġara fi Sqallija, l-ilsien Għarbi ma ntemmx f'Malta imma żviluppa fil-Malti li nitkellmu intom u jien u li għadda mill-

fazi riflessa fil-*Kantilena*. Li tiġi turufnat f'Luċera kienet tfisser it-telfien tal-proprjetà immobbli tiegħek kollha u għall-bdiewa din kienet tfisser it-telfa ta' kollox. Mhux ta' b'xejn li 'min ibiddel il-miken u l-vintura' huma dawk li ma jippossjedu xejn – il-fqar u l-intellettwali! Dan fisser għal Malta kontinwità etnika mas-snin ta' qabel l-1250.

Wieħed jifhem li t-trauma li bilfors għaddew minnha dawk li saru Nsara taħt dan it-tip ta' pressjoni stampat f'moħħhom il-kitba li setgħu jaqraw ċar qed tinkiteb fuq il-ħajt ta' ħajjithom. Żmien l-Iżlam kien intemm u l-gżejjer issa, aktar minn qatt qabel, bdew iħarsu lejn l-Ewropa, Latina u Kristjana. Ma tantx baqgħet moda li jkun jismek Pietru imma kunjomok Moħammed, u għalhekk kont tippreferi jibdedw isejhulek Mamo. Hekk ukoll min kien kunjomu Dejf issa beda jissejjah Magro u, għal xi żmien, min kien Psaila sar Cipolla. Li turi li int tal-kulur politiku korrett beda jkun importanti ħafna u għal dan wieħed għandu aktarx jattribwixxi l-proliferazzjoni tal-mijiet ta' kappelli u knejjes żgħar mitlufa fil-kampanja Maltija, knejjes li kienu jinfethu biss darba f'sena għall-festa tal-qaddis, li ma nbnewx għall-konvenjenza tal-kult imma, kif isostni Luttrell, bħala tixjir tal-bandiera<sup>20</sup> – l-istandard Kristjan iperper fuq l-għelieqi ta' Faṅġu Zrinzu. Popolazzjoni ta' 10,000 seħħilha tipproduċi qrib il-500 kappella; mhux inqas minn waħda għal kull 20 ruħ! Ir-riħ Ewropew Latin-Kristjan kien qed jonfoħ qawwi u l-*Kantilena*, li nkitbet f'din il-klima, dan tirriflettih minkejja l-Malti safi li nkitbet bih. Ta' min wieħed jidhol sew u aktar fil-fond fir-raġunijiet li setgħu ħajru u qanqlu 'l Caxaru jikteb bil-Malti li kiteb, imma dan jeħodna nimirħu 'l bogħod u joħdilha ħafna aktar żmien milli għandna.

Dwar il-Malti Semitiku tal-*Kantilena* rrid niġi għal punt wieħed biss. Nirrimarka li dan hu mbiegħed sew mill-Malti tal-lum, imma li daqshekk ieħor bogħod mill-Għarbi Klassiku li minnu tnissel u li kull kuntatt miegħu kien intilef wara n-Normanni. Bħala eżempju nindika kif, min-naħa l-waħda, barra dak li diġà għedna, nilmħu l-użu mifruq tal-vokali <e> u <o> li ma jeżistux fl-Għarbi Klassiku, imma wkoll kif, mill-banda l-oħra, id-<d> terminali ta' <ard> għadha mhix korrotta f'<t>. Imma hemm ħaġ' oħra li rrid insemmi għax tolgotni mill-qrib u ddarrasni sew. Ninnutaw il-vokali tal-lehen li fil-*Kantilena* titqiegħed bejn l-ewwel żewġ konsonanti, bħal f'<mighallimin> (vv. 8, 12), meta eqreb lejn żmienna, iż-żewġ konsonanti ġew iserrħu ma' xulxin – kif illum ngħidu <żmien> flok <żimen> tal-*Kantilena* (vv. 7, 14) – u, biex niffacilitaw it-tleħhin bdejna ngħidu <imghallmin>, bil-vokali tal-lehen titqiegħed quddiem. Hekk ukoll, ngħidu aħna, fil-*Kantilena* nsibu <mirammiti>

(vv. 7, 10, 11, 14, 15) meta aħna ngħidu <imrammti>, jew <rimistine> (v. 4) flok <irmietni>. Ma rridx ma nżidx li Caxaru mhux konsistenti miegħu nnifsu meta jikteb <imgammic> (v. 4), meta messu kiteb <mighhammiq> fuq il-mudell tal-oħrajn; forsi nistgħu nikkonkludu minn dan li nofs is-seklu XV kien bidu ta' fazi tranzitorja għal dal-fenomeni. Ngħid 'bidu ta' fazi' billi Ġan Françisk Abela wkoll jikteb *Gineyna tal Miggiar*, u *Ginen el Feres*, u *Bidenia*. Lanqas ma nistgħu ngħidu li billi dawn kollha ismijiet ta' lokalitajiet wiehed aktarx għandu jaħseb li Abela kien qed jikkopja minn xi dokumenti eqdem, aktar milli li sa nofs is-seklu XVII kienu għadhom jtkellmu hekk, għax fid- 'Dizzjunarju tal-Vallicelliana' li ppubblika Cassola wkoll insibu *genien*, *gmiel* u *gemiet*, miktuba hekk flok *gnien*, *gmieil* u *gmied*. Hu x'inhu, il-każ irid jiġi studjat aktar. Imma b'dispaċir ikolli ngħid li dan l-aspett *karatteristiku* tal-Malti eqreb lejna issa nqered bir-regola l-ġdida li tinsisti li nikteb l-<għ> quddiem fil-forom kollha tan-nomi b'<għ> bhala l-ewwel konsonanti radikali. Hekk ġejna rmejna proprju dak li hu tagħna u li jagħżilna mill-Għarbi. Illum aħna nitkellmu Malti u mhux Għarbi.

Daqshekk dwar il-lingwa. Xi haġa dwar il-poeta:

F'dawn l-aħħar erbghin sena minn meta nstabet il-*Kantilena* tfaċċaw għadawl għadd ta' dettalji dwar il-ħajja ta' Pietru Caxaru li jgħinu biex tinqala' aħjar il-personalità tiegħu. Mid-dokumenti li sibt f'Palermo joħroġ li n-Nutar Caxaru kellu tilwima ħarxa mall-kollega rivali tiegħu, in-Nutar Antonju de Sarlo. Dan de Sarlo kien wiehed mill-ftit li nafu bihom li l-Università ħarġitlu borża ta' studju biex jissokta jistudja barra minn Malta, fi Sqallija, minn fejn ħa l-lawrja fl-1470. Nimmaġinah li kellu r-riħ fil-qalgħa u, minħabba f'hekk, li kellu mniehru mxammar sew. Ftit wara li ġie lura, ma damx ma beda jaqla' l-inkwiet fil-Ġemgħa tal-Università stess li ħallsitlu u mantnietu meta, kontra l-privileġġi sagri tal-gżira, ra kif għamel biex għab Kummissarju Rjali minn Sqallija biex jinvestiga l-aġir tal-Ġemgħa. Dan, Caxaru, meqjus minn de Sarlo bhala *capitali inimicu*, ma kienx ser joqgħod għalih, u billi Caxaru kien imħallef u attiv sew fil-Ġemgħa ma damx ma kiser difru miegħu aktar minn darba. Darba minnhom f'lejla ta' Jannar 1473 sa wasal biex silet is-sejef kontra Caxaru waqt skorta tal-belt, li wasslet lil Caxaru jħarrku quddiem il-Ħakem fuq diversi kapi ta' akkuża. Darb'oħra, Caxaru reġa' tellgħu l-qorti fuq akkuża, serja ħafna għal dak iż-żmien, li kien saħħar billi allegatament de Sarlo kien qatel ħmar biex joħodlu lsienu u l-mudullun għal skopijiet ta' maġija.<sup>21</sup> De Sarlo spiċċa l-ħabs, imma ma damx ma nheles meta l-qaddisin li kellu fil-għoli daħlu għalih u kellmu lil min kellhom ikellmu. Seta' kien

dan parti mill-inkwiet fil-ħajja ta' Caxaru li taċċenna għalih il-*Kantilena*? Possibilità, jekk biss remota.

Dan għednieh biex nagħtu ħjiel ta' xi jkun għad baqa' li jinstab li jista' jixhet aktar dawl fuq il-ħajja tal-poeta. U biex nagħlaq, dettall zgħir dwar il-kopista Dun Brandan Caxaru li, minkejja t-titlu ta' 'Dun' kellu sebat itfal, kollha *figli maschi*, mill-konkubina tiegħu Katarina Azzopardi; għallinqas hekk jgħid l-arblu tar-razza tal-familja Caxaru ppubblikat mal-*Kantilena*. Imma l-Arkivju Parrokkjali tan-Naxxar jikxef xi ħaġ' oħra: fil-11 ta' Awwissu 1549 insibu magħmudija ta' tarbija, tifla li semmewha Mariola, u li ommha kienet *la figlastra di Notaro Brandano Caxar di Mosta*.<sup>22</sup> Mela Brandanu kellu wkoll tifla. Aċċennajna wkoll għall-bidu tal-Caxarijiet f'dawn il-gzejjer. Xieraq nagħlu bit-tmiem. Minn arkivju parrokkjali ieħor, did-darba tal-Isla, jirriżulta wkoll li l-aħħar Caxaro f'dawn il-gzejjer, ċertu Saba Caxaro ġuvni, kien joggħod l-Isla f'numru 9, *Via San Francesco* sa xi l-1834.<sup>23</sup>

## Noti

- 1 G. Wettinger u M. Fsadni O.P., *Peter Caxaro's Cantilena: A Poem in Medieval Maltese* (Malta: Lux Press 1968); Idem, *L-Għanja ta' Pietru Caxaru: Poeżija bil-Malti Medjevali* (Malta: Printwell 1983).
- 2 A. Cassola, 'On the meaning of *gueri* in Petrus Caxaro's cantilena', *Melita Historica*, viii/4 (1983) 315-317.
- 3 G. Wettinger, 'Looking back on the Cantilena of Peter Caxaro', *Journal of Maltese Studies*, 12 (1978) 102.
- 4 G. Wettinger, 'The Militia List of 1419-20', *Melita Historica*, v/2 (1968) 80-106. Idem, 'The Militia Roster of Watch Duties of 1417', *The Armed Forces of Malta Journal*, 32 (1979) 25-42.
- 5 O. Vella, 'Liradi 'al col xebir sura: Qawl ieħor fil-*Kantilena*', *Melita Historica*, xiii/4 (2003) 405-407.
- 6 G. Brincat, 'Critica testuale della Cantilena di Pietro Caxaro', *Journal of Maltese Studies*, 16 (1986) 21.
- 7 A. Cassola, 'The "Cantilena", Maltese and Sicilian Proverbs', *Journal of Maltese Studies*, 25-26 (1994-95) 65.
- 8 N. Tommaseo u B. Bellini, *Dizionario della Lingua Italiana*, 8 vol. (Pisa-Roma-Napoli: Torinese 1879).

- 9 S. Fiorini, *Documentary Sources of Maltese History [=DSMH]*, I/3 (Malta: University Press 2005), Doc. 4 (3.ix.1467).
- 10 *Ibid.*, Doc. 212 (30.x.1486).
- 11 *Compilatio Decretalium D. Gregorii IX*, Liber III Caput V.
- 12 J. Busuttil, S. Fiorini and H. C. R. Vella, *Tristia ex Melitogaudo: Lament in Greek Verse of a XII<sup>th</sup> - century Exile on Gozo*. (Malta: BestPrint 2010). Versi tal-poezija 6-8 ta' fol. 86.
- 13 Ara, G. Piccitto, *Vocabolario Siciliano*, 5 vol. (Catania-Palermo: Centro di Studi Filologici e Linguistici Siciliani 1977-2002).
- 14 *DSMH* II/2: 105.
- 15 Archivio di Stato Palermo, Protonotaro 5, f. 190 [1409].
- 16 *DSMH* II/2:275.
- 17 *DSMH* II/1:126.
- 18 S. Fiorini, 'The Resettlement of Gozo after 1551', *Melita Historica*, ix/3 (1986) 213.
- 19 G. Wettinger, 'The place-names and the personal nomenclature of Gozo: 1372-1600', *Oriental Studies* (Leeds, 1980) 173-198.
- 20 A. Luttrell, 'Church Patronage and Burial Practice in Malta', f'T.F.C. Blagg *et al.* (ed.), *Excavations at Hal Millieri, Malta* (Malta: Gutenberg 1990) 114.
- 21 S. Fiorini, *DSMH*. I/3. Notarial Documents No3. Notary Paulo Bonello MS. 588: 1467-1517; Notary Giacomo Zabbara MS. 1132: 1471-1500. (Malta, 2005), xlvii.
- 22 Arkivju Parrokkjali, in-Naxxar, Liber Baptizatorum I, f. 14<sup>v</sup>.
- 23 Arkivju Parrokkjali, I-Isla, Liber Status Animarum (1834?).

# Pietru Caxaru, uliedu u omm uliedu

*Taħdita moqrija f'Palazzo Falzon, l-Imdina, 18 t'April 2009*

Godfrey Wettinger

**B**illi l-interess tiegħi u ta' patri Mikiel Fsadni fl-istudju tal-Kantaliena kien mixħut l-aktar lejn il-għanja nnifisha ma ħsibniex biżżejjed fuq din il-familja ta' ex-ilsiera ta' Pietru Caxaru. U ma rbatnihomx mal-Kantaliena, la jekk din kellha tifsira marbuta biss ma' ħajt mibni fuq it-tafal merħi waqt li sidhom ħaseb illi kien mibni fuq blat samm, ħajt li għalhekk waqa' u sar ħerba, u lanqas jekk it-tifsira aħħarija tal-għanja kellha x'taqsam ma' mħabba bejn raġel u mara u ż-żwieġ ta' bejniethom. U ngħid għaliya għal snin sħaħ ma rbattx il-ħajja ta' lsiera ma' interessi poetiċi u letterarji.

Xi żmien wara li ħriġna l-ewwel studju tagħna ltqajt ma' karti u kitbiet oħrajn fuq l-imħabba u ż-żwieġ ta' Pietru Caxaru, dokumenti li ktibt fuqhom fl-1978,<sup>1</sup> u bdejt nagħtihom ħarsa oħra dawn l-imberkin ta' ex-ilsiera. Beda jidhol f'rasi l-ħsieb illi setgħu kienu mhux biss ex-ilsiera ta' Pietru Caxaru iżda wliedu mill-mara lsira li kienet ommhom. Kif konna nafu fil-bidu tal-istudju, tahom xi haġa minn ġidu wkoll, għalkemm il-biċċa l-kbira minn dan tidher li marret lid-Dumnikani tar-Rabat biex bnew il-kappella tal-Madonna tal-Għajnuna tal-kunvent tagħhom.

Sadanittant, l-istudju tiegħi fuq l-ilsiera ssokta għalkemm it-teżi li kelli nipprezenta fl-Università ta' Londra kont ili li bġattha u tawni d-dottorat għaliha. Ftit ftit bdejt insib li għadd ġmielu mis-sidien tal-ilsiera nisa hawn Malta kienu qegħdin jieħdu jew jibagħtu lit-tarbija tal-mara lsira tagħhom għall-magħmudija mingħajr qatt ma jissemma min kien missier it-tarbija u minflok kien jissemma min kien sid l-ilsira omm it-tarbija. Paternità qatt ma

kienet amnessa. Ma tridx wisq biex tintebaħ li s-sidien kienu qegħdin jużaw lill-imsejkna mara lsira tagħhom bħala konkubina. Din kienet haġa illi barra minn Malta u Għawdex kienet ilha ssir għal eluf ta' snin. Kienet tissemma fil-Bibbja tal-Lhud li wara saret it-Testment il-Qadim tal-Insara u tissemma ħafna drabi fil-liġijiet ta' Hammurabi mal-elfejn sena qabel il-bidu tal-era Nisranija.<sup>2</sup> Mhux hekk biss, u aktar għandu x'jaqsam ma' Malta, il-konkubinagg tal-ilsiera kien komuni fost il-Misilmin fl-artijiet kollha tagħhom, u nqata' biss minħabba fil-kampanja tal-Ewropej kontra ż-żamma tal-ilsiera għal xi mitt sena sa kwazi fi żmienna.

Issa l-aħħar li kellna l-Iżlam fost il-Maltin kien għall-ħabta ta' nofs is-seklu tlettax. Minn dak iż-żmien sa żmien Pietru Caxaru kienu għaddew mal-mitejn sena. Kif u x'fatta saret it-taqliba mill-Iżlam għall-Kristjanizmu ma nafux. Billi l-ilsien Għarbi baqa' jithaddem f'Malta minn dak iż-żmien tista' tgħid sal-lum, u l-Kantaliena nnifisha hija xhieda mill-aqwa kemm kien għadu qawwi l-Għarbi f'Malta ħlief li ma kienx għadu użat l-alfabett Għarbi għall-kitba. Nistgħu ngħidu li kienet saret tibdila ta' din u reliġjon bla tixrid ta' demm. L-oqbra li nstabu tal-Misilmin ma kinux vandalizzati. L-ismijiet tal-inħawi kienu għadhom kollha Għarbin. Għadd kbir tal-kunjomijiet kellhom bidu fl-ismijiet u fil-laqmijiet Għarbin. Ma naħsibx li wieħed jista' jgħid li kienu tbiddlu wisq id-drawwiet.<sup>3</sup>

Meta ftit ta' snin ilu bdejt inlesti l-istudju sħiħ tiegħi fuq l-ilsiera f'Malta u ġejt biex inżid kapitlu fuq iż-żmien ta' qabel ma wasal l-Ordni f'Malta deherli li ma stajtx inħalli barra xi ħsibt iktar minn tletin sena wara l-ewwel kitbiet tiegħi jew ta' patri Mikiel Fsadni fuq min kienu l-erba' aħwa wlied Mika li kien ħelishom sidhom Pietru Caxaru. Fuq din Mika bqajna ma nafux kif ġiet għandu, iżda nafu li kien ħelisha wkoll kif se naraw. Fid-dinja Iżlamika hekk kien jġri meta sid ta' lsiera jnissel tfal, l-iktar jekk kienu subien, minn mara lsira: jekk jagħrafhom kellu jehlishom u lil ommhom ma setax ibiġħha jew jgħaddiha lil ħaddieħor. Jidher li Pietru kien miexi bl-istess drawwiet iżda kif se naraw mhux għalkollox għax jidher li Pietru qatt ma ammetta l-paternità tiegħu fuq uliedu. Għalhekk xieraq li wieħed jagħti daqqa t'għajn lejn id-dokumenti li għadhom jeżistu biex insibu iktar bl-eżatt x'għara.

L-ewwel nett ikolli ngħid li fid-dinja tal-lum hawn ħafna li ma jagħtux kas jekk it-tali kienx imwieled fiż-żwieġ jew barra ż-żwieġ. Anzi kulħadd jammetti u jistqarr li jkollna nqisu lil kulħadd ugwali fil-jeddijiet tiegħu u quddiem il-liġi tal-pajjiż. Għalhekk hemm min jaħseb li hu ħela ta' ħin illi nidħlu f'dawn id-dettalji. Iżda jekk se ngħarblu l-Kantaliena bil-ħsieb li għandha x'taqsam

ma' mħabba mhux mitmuma ta' dak li kitibha, jiġifieri ta' Pietru Caxaru nnifsu, hu meħtieġ qabelxejn li nsibu eżatt x'kienet is-sitwazzjoni ta' dawk illi kienu jgħixu miegħu f'daru. U dan irriduh mhux biss fuq bazi ta' probabbiltà iżda fuq dik ta' dokumentazzjoni sa fejn nistgħu nsibuha.

L-ewwel nett f'għadd ġmielu ta' dokumenti notarili jissemmew bħala *manumessi*, jiġifieri meħlusin minn sidhom Pietru Caxaru. Hekk jissemmew fl-atti tan-nutar Ġakbu Sabbara Mattew, Nikolaw u Franġisku Caxaru fit-2 ta' Settembru tal-1486. Hekk ukoll jerga' jissemma Mattew fl-istess atti fit-23 t'Awwissu tas-sena ta' wara. Fit 30 t'April ta' din l-aħħar sena jissemmew l-aħwa subien Franġisku u Mattew u oħthom Perna, li kienu kollha wlied Mika, u jingħad ċar u tond li Mika kienet ommhom, mingħajr ebda tliissin tal-kelma *manumissi* la għalihom u lanqas għal Mika. Pietru nnifsu kien miet fis-sena ta' qabel. Mattew jissemma bħala *manumissus* fl-istess atti fit-23 t'Awwissu u fl-4 ta' Settembru 1487 u fl-4 ta' Frar tas-sena ta' wara, kif ukoll fil-11 t'Ottubru 1496. Il-kelma *manumissus* hija nieqsa fir-riferenzi għal Mattew fid-dati 27 ta' Jannar 1495, 16 t'April 1496, 6 t'Ottubru 1496. Mill-banda l-oħra kemm Mattew kif ukoll ħuh Nikola huma mnizzla bħala *manumissi* fl-istess atti fil-11 t'Ottubru tal-istess sena. Fl-att t'April 1496 Mattew jissemma bħala Mattew tal-mejjet '*nutar Pietro di Caxario*', qisu li n-nutar qed iġibu bħala iben il-mejjet Pietru di Caxario, mhux l-ilsir meħlus ta' Pietru di Caxario. L-istudjuż li ppubblika dan id-dokument jagħmilha ċara li dan Mattew huwa l-istess wieħed li fid-data tat-2 ta' Settembru 1496 tniżzel bħala *manumissus* ta' Pietru. Li ma jingħadx minnu hu li seta' kien kemm *manumissus* kif ukoll iben ta' Pietru kif kienu ħutu l-oħra u dan hu li rrid niċċara f'din it-taħdita, fi kliem ieħor li Pietru nissel u rabba familja ta' mill-inqas erba' wlied, kollha wlied l-ilsira tiegħu Mika, li Pietru tassew li kien ħelishom mill-jasar, iżda li qatt ma wasal biex jagħraf it-tniżsil tagħhom minnu, jiġifieri l-paternità tiegħu.

Dan l-aħħar kont qed nagħti daqqa t'għajn lejn l-eluf ta' fotokopji li għandi d-dar miġbura mill-arkivji ta' Sqallija, l-iktar mill-Arkivju tal-Istat f'Palermu, u giet f'idejja fotokopja ta' dokument minn dawk l-arkivji ta' Sqallija li f'pagna waħda jsemmu lil Pietru tliet darbiet bħala missier dawn il-persuni u kull darba l-kelma bil-Latin li tfisser missier (*pater*) hija ingassata bil-pulit u mibdula bil-kelma *patronus* li turi biss li Pietru kien is-sid tagħhom li kien ħelishom, kelma li ddaħħlet bejn il-versi. Id-dokument huwa ddatat il-11 t'Ottubru 1485, jiġifieri xi xahar wara l-mewt ta' Pietru u turi li waqt li xi hadd għaraf lil Pietru bħala missierhom, xi ħaddieħor kellu interess li jaħbi dan, u ġiebu fid-dokument biss bħala dak li kien ħelishom mill-jasar tagħhom. Dan seta' sar biss jekk Pietru

kien naqas li jagħraf il-paternità tiegħu fuqhom sa wara mewtu – jekk ma kienx hemm korruzzjoni fiż-żamma tad-dokumenti. Id-dokument qiegħed fl-arkivju ta' Palermu u fih jissemmew Mattew, Franġisku u Nikola u jtkellem fuq li l-qbiela tal-Fiddien taqa' fuqhom minn fuq Pietru sidhom jew missierhom.<sup>4</sup>

Fil-fatt dejjem konna nafu li dawn l-ex-ilsiera ta' Pietru Caxaru kellhom x'jaqsmu l-aktar mal-biedja u t-trobbija tal-bhejjem u x-xogħol fir-raba' fl-artijiet li kellhom f'idejhom, bħal dawk tal-Fiddien u oħrajn tal-Lunzjata u Ta' Ghajn Qajjed, kollha xi ftit jew wisq qrib ir-Rabat ta' Malta. Ġieli ssib li kellhom merħla ta' nagħaġ jew mogħoż, jew xi baqra jew għoġol. Wara xi żmien tawha wkoll għas-safar lejn Sqallija tal-anqas fi vjaġġi qosra. Aktarx kienu illitterati. Mhux għalxejn itraskurajniehom jiena u l-patri Mikiel Fsadni meta konna qeġħdin niflu l-Kantalienu u d-dinja ta' madwarha.

Niġu issa għal xi taġħrif fuq Mika jew Dominika li s'issa qatt ma xandart. Fl-Arkivju tal-Katidral żewġ passi bogħod minn hawn hemm biċċa minn proċess li fih Mika kellha twieġeb għax-xilja li kienet għajret lil Dun Mattew Galea, il-kappillan tar-Rabat u l-Imdina. Mika kienet imniżżla bħala *manumissa* tal-Caxari. Kont sibtu xi tletin sena ilu meta żammejt nota tar-riferenza, iżda ma tajtux l-importanza illi kien jistħoqqlu. Hemm min qalli dan l-aħħar illi f'dan il-proċess Mika hija mniżżla bħala *amica*, jiġifieri haħiba jew maħbuba. Għall-ewwel hsibt li dan kien frott l-injuranza ta' min ma kienx jaf illi fi Sqallija l-isem Mica kien is-sura mgħaġġla tal-isem Dominica. Wara ġieni l-hsieb li kienet tgħajjira jew kuljunatura fiha nnifisha. Wara kollox f'belt ċkejnkna bħalma kienet u għadha l-Imdina ma setax ma jiġrix li kulhadd jintebaħ illi Mika u Pietru kienu f'relazzjoni iktar intima minn dik ta' Isira msejnkna u sidha. Għalhekk sar il-proċess, bdejt naħseb, għax aktarx tat xebgħa Isien lil min kien qed jgħajjarha bla ma qagħdet *attenta* li mhux lakemm tgħajjar wieħed mill-monsinjuri.<sup>5</sup> Madankollu meta dil-ġimgħa rgajt flejt il-kliem tad-dokument bdejt niddubita li l-kelma kienet tassew *Amica* jew *amica* u għalhekk m'iniex inqisha aktar la bħala żball u lanqas bħala tgħajjira. Wara kollox fl-istess tliet paġni tal-proċess tissemma ċar haħfna għadd ta' drabi bħala Mica mhux *Amica* jew *amica*. Xorta naħseb li ma setax jonqos li nies oħra haħtfu l-okkażjonijiet biex jgħajruha.

U x'kienet għamlet Mika biex ġiet fil-għali mal-awtoritajiet tal-Knisja? Did-darba flejt il-ftit karti tal-proċess sewwa. Il-kapumastru Johanni Vassald xehed illi waqt li kien id-dar tiegħu flimkien ma' martu jisma' l-għajjat ta' Mika mal-qassis Dun Mattew Galea, illi kien il-kappillan tar-Rabat u l-Imdina, u tgħidlu 'kien haħzin li int u l-Isqof haħliek terġa' lura f'dil-parroċċa fejn kelli

fama aqwa jiena'. Ċerta Ugujla (?), bint il-mejjet Pinu Delia, waqt li kienet miexja dakinhar stess minn quddiem dar Dun Mattew sabitu jitmashan mal-akkużata u semgħetha tinfaqa' kontra tiegħu f'għadd kbir ta' kliem mill-aġħar li ma setgħetx tiftakarhom kollha, 'Illi kien qassis ħażin, sakran (*imbriacu*), ta' fama ħażina, ħażin għamilt(u) int u min ħalliek f'din il-parroċċa, tipprietka u tqaddes.' Mart Pawlu Vella qablet magħha f'kulma qalet. Granata, mart Ruġġier Grima, qalet li dakinhar tal-festa ta' San Pawl Appostlu fil-knisja parrokkjali tar-Rabat flimkien ma' għadd kbir ta' nisa waqt li kien qed jipprietka l-imsemmi qassis fosthom kien hemm l-imsemmija Mika u lilha semgħetha tgħid ħafna kliem ta' tmaqdir u tgħajjir lill-imsemmi qassis. Dnub li hemm xi erba' kelmiet li ma stajtx nagħrafhom u naqrahom sewwa. Jidher li Mika kienet imqarqċa ġmielha u mhux imgerrxa jew imbezzgħa min-nies.

Nerġgħu niltaqgħu ma' Mika iżda bl-isem sħiħ tagħha Dominika meta n-nutar Bartolomeo de Sillato kitbilha kuntratt ta' ftehim tagħha mad-Dumnikani tar-Rabat biex dawn jikrulha nofs dar fl-Imdina li kienet tmiss ma' waħda ta' Salvu de Falsone. Il-kuntratt sar fit-30 ta' Mejju 1496, jiġifieri ħdax-il sena wara l-mewt ta' Pietru Caxaru nnifsu. Dawk l-oħrajn li darba kienu lsiera tiegħu ma jissemmewx f'dan il-kuntratt għax ma kellhomx għalfejn jissemmew, u jien u l-patri Mikiel Fsadni qgħadna attenti li ma nqisuhiex u ma nsemmuhiex eżatt magħhom, u ħabat tajjeb għax kienet Mika nnifisha, ommhom mhux oħthom, kif għedt qabel. L-isem sħiħ tagħha ma setax jitgħawweġ minn dawk li ma kinux jaħmluha bħalma forsi setgħu jgħawgu l-isem imqassar Mika.<sup>6</sup> Jista' jkun min-naħa l-oħra li n-nutar Bartolomeo de Sillato għazel li jħaddem is-sura sħiħa Duminka u mhux Mika bħala r-rispett tiegħu lix-xjuħija tagħha.

Mela issa nafu b'ċertezza li Pietru Caxaru ma kienx għażeb jew ġuvni (kif ngħidu daż-żmien) meta miet fl-1485, anzi naħsbu li kien meqjus min-nies li żamm lil Mika mhux biss bħala l-ilsira tiegħu sa ma ħelisha iżda wkoll bħala l-maħbuba tiegħu, dik Mika li kienet l-omm tal-erbat itfal tiegħu. Madankollu dan ma żammux milli jipprova jizzewweġ lil Francha de Biglera, li kunjomha qabel ma żzewġet kien Burdino, kunjom ta' familja mill-aqwa tal-Imdina ta' dak iż-żmien. Għalkemm xi wħud mill-aħwa ta' Francha ġabu raġunijiet legali spiritwali biex jopponu daż-żwieġ, fl-aħħar inqata' li ż-żwieġ seta' jsir. Iżda m'għad hemm ebda sinjal li fil-fatt sar.<sup>7</sup> U ma nafux x'sar minnha Francha de Biglera. Wiehed jifhem għaliex Pietru ma setax jaġħraf il-paternità ta' wlied. Ma riedx idgħajjef iċ-ċans li jizzewweġ lil din jew lil xi mara oħra. Forsi tqanna b'Mika, il-'partner' tiegħu kif konna ngħidulha llum jekk ma rridux nitgħajru. Forsi kellu xorta jfittex band'oħra jekk inqata' minn magħha.

Li ż-żwieġ ta' Pietru ma' Francha ma kienx wiehed bla ħsieb jgħidilna d-dokument innifsu li dan iż-żwieġ diġà *intra lu animu loru ja era formatu et spachatu*, jiġifieri kienu ftiehem fuqu Pietru u Francha. Id-data ta' dan id-dokument setgħet kienet is-sena 1463 jew is-sena 1478, iżda aktarx l-ewwel waħda għax fl-1478 kien laħaq xjaħ, u Francha setgħet laħqet mietet sakemm Pietru kiteb it-testment tiegħu fejn ma jsemmi ebda mara li ħalla warajh jew ulied legittimi. Jista' jkun li Pietru kellu mnejn dam ħafna jittama li ż-żwieġ isir, iżda jidher li fl-aħħar mill-aħħar it-tama qarrqet bih, kif kienu jgħidu fl-antik. U għalhekk il-mewt sabitu għadu legalment għażeb bla tfal legittimi. Kellu jsib is-sabar fil-kliem tal-Kantaliena jew għanja tagħna forsi snin twal qabel ma mietet, u fl-għotja ta' ħafna minn ġidu lid-Dumnikani granet qabel din grat. Madankollu ma ninsewx li dejjem kellu lil Mika jew Dominika li kienet taf issabbru u tneħħilu d-dwejjaq li seta' kellu. Dan jekk ir-relazzjoni ta' bejniethom baqgħet sħiħa u ma ddgħajfetx maż-żmien. Lil uliedu tahom il-helsien tagħhom kif ta wkoll lil Mika, iżda huma baqgħu bla paternità u hi baqgħet mhux miżżewġa regolarment. U hu żamm ix-xogħol li kellu bħala mħallef fil-qorti tal-kurja, membru tal-ġemgħa tal-Imdina, meqjum tista' tgħid minn kulhadd, magħruf bħala *filosfu, poeta u oratur*.

L-istampa li tibqgħalna f'moħħna hija ta' soċjetà li minn banda waħda kienet ufficjalment Nisranija, li kienet tqim lil 'missierna San Pawl' bi kleru Nisrani Malti, b'mijiet ta' kappelli Nsara mxerrda ma' kullimkien, imqassma f'xi għaxar parroċċi, b'festi u drawwiet Insara, b'familji msejsa fuq koppji ta' raġel wiehed u mara waħda. Mill-banda l-oħra, ma setgħetx ma żzommx xi ftit jew wisq ma' drawwiet qodma tradizzjonali li forsi wirtet minn żmien l-Iżlam, bil-mara Nisranija jkollha taċċetta f'darha lsira li r-raġel tagħha kellu relazzjonijiet intimi magħha, u tfal legittimi tal-mara ufficjali jiġthalltu matfal *casanatici* wlied l-ilsira, li s-soltu baqgħu ilsiera jekk sid ommhom ma ammettix il-paternità tiegħu u jidher li ġieli anki nbieġħu 'l barra mill-familja.

Haġa rridu nżommu quddiem għajnejna: li għalkemm nafu b'għuvintur li għannew kantalieni fit-triqat kemm ta' Malta kif ukoll t'Għawdex, kien jiġri li ħafna drabi dawn il-għanjiet ma kellhomx x'jaqsmu ma' ġibdiet ta' mħabba, iżda ma' grajjiet tal-ħajja ta' kuljum, serq jew diżgrazzji. Għalhekk il-għanja ta' Pietru Caxaru setgħet kienet biss marbuta ma' ħajt mibni fuq tafal merħi li waqa' u mhux ma' mħabba ta' raġel u mara għal xulxin. Iżda kif jista' jkun li Brandanu xi ħamsin sena wara ħass ġibda qawwija li jiftakar il-għanja u jkittibha biex ma jnsi hiex? U wara kolloxx nafu b'żgħażaġh oħrajn li għannew preċiż fuq l-imħabba bejn raġel u mara.

## Noti

- 1 G. Wettinger, 'Looking Back on the Cantilena of Peter Caxaro', *Journal of Maltese Studies*, 12 (1978), 88-105.
- 2 Ġħal Hammurabi jien użajt il-kopja li kelli d-dar: C. H. W. Johns, *The oldest Code of Laws in the World. The Code of Laws promulgated by Hammurabi, king of Babylon, B.C. 2285-2242*, Edinburgh, 1926.
- 3 Wara kolloxx kemm kien hemm Maltin li saru Anglikani wara kważi mitejn sena jiltaqgħu u jithalltu mal-Ingliżi?
- 4 Arkivju tal-Istat ta' Palermu, *Tribunale del Real Patrimonio*, Lettere Viceregie, vol. 161, f. 204rv. Tant kien għadda żmien li nsejtu u nsejt ukoll li kont diġà semmejtu u tajt ir-riferenza tiegħu fl-artiklu tiegħi 'Looking Back on the Cantilena of Peter Caxaro', 96.
- 5 Curia Episcopalis Melitensis, Acta Originalia, vol. 3, ff. 301-2v, id-data tal-proċess kienet it-22 ta' Lulju 13-il Indizzjoni, li kif se naraw kienet is-sena 1465 għax ħmistax-il sena wara Mattew Galea kien ġa mejjet. Mal-mewt tiegħu qamet tilwima kbira bejn l-amministrazzjoni tal-muniċipju ta' Malta u ħafna mill-kleru fuq naħa l-waħda u l-Isqof fuq in-naħa l-oħra, b'tal-aħħar irid jieħu miegħu l-ġid kollu ta' Dun Mattew lejn Sqallija u l-oħrajn riedu li jibqa' Malta: ara G. Wettinger, *Acta Juratorum*, Dokumenti 765, 2 ta' Mejju 1480, u oħrajn wara dik id-data.
- 6 Ara l-kiri ta' nofs dar lil Duminka Caxaro, 30 ta' Mejju 1496, kopja magħmula min-nutar Bartolomeo Sillato mill-atti tiegħu: Arkivju tad-Dumnikani, Rabat, MS. 321, Giuliana Antica, I, ff. 73. Għall-isem Mika, araha fil-lista ta' ismijiet familjari fi Sqallija: Vincenzo Mortillaro, *Nuovo Dizionario Siciliano-Italiano*, p. 949, taħt Mica.
- 7 Ara Wettinger, 'Looking Back on the Cantilena of Peter Caxaro', 88-105.

# Il-prietki bikrin: għajn ewlenija għall-istorja tal-Malti

Reno Fenech

**M**eta l-sien jinkiteb b'mod standardizzat jikseb prestigju. Min-naħa l-oħra, it-taħdit jagħti spazju għad-djalettizmu u għal idjosinkraziji, u b'hekk l-ilsien jidher mimli varjanti. Il-kitba taġġih il-possibbiltà li jitravwem u jikber.<sup>1</sup> Għad illi nsibu tentattivi bikrin ta' kitba Maltija,<sup>2</sup> ma niltaqgħux ma' ħjiel ta' standardizzazzjoni ortografika sakemm ma jasalx iż-żmien ta' De Soldanis u Vassalli li ħadmu qatigħ biex l-ilsien Malti jkollu alfabet wieħed li jinftiehem u jintuza minn min ried jikteb bil-Malti. Minkejja dan, imqar wara De Soldanis, tista' tgħid il-kittieba kollha baqgħu jużaw it-Taljan jew il-Latin. Dawn il-ftit trufijiet li għandna mhumieħ biżżejjed biex jifgħu daqsxejn dawl fuq il-Malti tal-perijodu li fih inkitbu. Madanakollu nsibu qasam li fih il-Malti kien jintuza regolarment u jinkiteb spiss ukoll, u li għalhekk seta' jgħin biex il-Malti jingħatalu l-prestigju għall-inqas żgur minn nofs is-seklu tmintax. Dan huwa l-qasam tal-predikazzjoni.

Il-prietki għandhom post ċentrali fl-istorja tal-ilsna Ewropej. Fis-sena 813 seħħ żvilupp storiku li għen biex il-lingwi Rumanzi tal-Ewropa tal-Punent meqjusin 'vulgari' jizviluppaw u matul is-sekli jilħqu l-lingwa Latina li kienet il-varjetà l-għolja li tintuza fl-oqsmha l-aktar importanti. Dan għaliex f'dik is-sena, Karlu Manju amar biex il-prietki kollha li jixxandru fis-saltna tiegħu jibdew isiru bil-'lingua romana rustica' minflok jibqgħu jsiru bil-Latin.<sup>3</sup> Fl-Italja għadhom jeżistu t-tnejn u għoxrin 'prediche piemontesi' tas-seklu tnax li huma l-eqdem fdalijiet ta' prietki miktubin bil-'vulgar' Rumanz.<sup>4</sup> Hekk

ukoll insibu li fil-Ingilterra, il-prattika bikrija tal-ippritar ħolqot letteratura msejja ‘tal-pulptu’ li għenet l-izvilupp tal-ilsien Inġliż u sawret tradizzjonijiet letterarji li baqgħu jintirtu għall-inqas saż-Żmien Nofsani. Wara li l-patrijiet Dumnikani u Franġiskani waslu l-Ingilterra fil-bidu tas-seklu tlettax, l-ippritar kompli jkattar il-popolarità u żdied minhabba li beda jsir bil-lingwa tal-post, il-vernakolu.<sup>5</sup> Dan juri li l-prietki kienu fost l-ewwel strumenti ‘uffiċjali’ li bdew iżanznu l-lingwa tal-kotra.

### X’inhi prietka?

Bit-terminu ‘prietka’ nifhemu diskors jew indirizz li għandu x’jaqsam ma’ funzjoni reliġjuża.<sup>6</sup> Il-prietka tista’ tinqasam f’ħames ġeneri ewlenin:

- a) l-omelija, li hi kummentarju fuq l-iskrittura mqaddsa;
- b) l-istruzzjoni, li titkellem dwar temi bħall-fidi u l-morali;
- ċ) il-paniġierku, li aktarx jintiseg għall-festa u hu diskors twil dwar ħajjet qaddis;<sup>7</sup>
- d) l-elogju, li huwa diskors funebri li jfaħħar ħajjet xi ħadd li miet;
- e) il-prietka tal-okkażjoni, li hija indirizz ta’ avveniment partikulari bħal, ngħidu aħna, il-konsagrazzjoni ta’ isqof.<sup>8</sup>

Il-kelma ‘paniġierku’ kellha tifsira differenti milli għandha llum. Waqt li għall-Griegi tal-qedem it-terminu ‘paniġierku’ kien ifisser letteralment id-diskors li jsir fil-laqgħat tagħhom u kellu x’jaqsam mar-rettorika, fil-kultura Maltija l-kelma għandha tifsira idjeq, aktar speċifika, fis-sens reliġjuż u tfisser ‘prietka rettorika, aktarx twila, b’siltiet bil-Latin, f’ ġieħ qaddis’.<sup>9</sup> Jidher li din it-tradizzjoni influwenzat il-kitba bil-Malti minhabba li l-paniġierku għandu aspetti stilistiċi li ntirtu fil-kitba.

Fiż-żminijiet bikrin jidher li kien hemm żewġ stili ewlenin fil-predikazzjoni: (i) il-familjari, li mhux imħejji minn qabel u allura huwa spontanju (ii) dak li huwa mħejji minn qabel b’aktar reqqa, il-miżbur.<sup>10</sup>

Il-predikazzjoni hija wieħed mill-oqsma li ma kellux ambizzjonijiet letterarji, imma ta’ pratticità. L-għan tagħha kien li tinftiehem mis-semmiegħa, li l-ħsieb reliġjuż jasal mingħajr kumplikazzjonijiet.<sup>11</sup> Min-naħa l-oħra, wieħed jista’ jifli l-prietki minn lenti letterarja barra dik reliġjuża ladarba l-kontenut tagħhom kien imżewwaq għax qegħdin jitkellmu fuq ħwejjeg divini.<sup>12</sup> Għalhekk, dawn

il-kitbiet bikrin jistgħu jitqiesu bħala ‘l-eqdem proża bil-Malti’.<sup>13</sup> Tant hu hekk li l-istil tagħhom baqa’ jintiret matul is-snin u infuwenza l-kitba tal-proża.<sup>14</sup> Fi kliem Friggieri, il-prietki Maltin “għandhom l-importanza storika tagħhom fil-bidu tal-qawmien tal-kitba mirquma bil-Malti għax setgħu jlaqqgħu flimkien ix-xejriet tal-kelma mirquma (bit-Taljan u bil-Malti) max-xejriet tal-kelma mithaddta (bil-Malti).”<sup>15</sup>

### Il-lingwaġġ reliġjuż u l-prietki

Ir-registru reliġjuż huwa qasam li jista’ jitqies ‘ħaj u merfugh’.<sup>16</sup> Huwa lingwaġġ oghla minn dak użat fil-ħajja ta’ kuljum għax jitratta bosta argumenti aktarx kumplessi u astratti.<sup>17</sup> Bħal f’bosta lingwaġġi oħra nsibu li l-lingwaġġ reliġjuż jinqasam f’għadd ta’ varjetajiet ladarba jinvolvi ruħu f’firxa wiesgħa ta’ attivitajiet u jidhol fl-aspetti tal-għejxien u l-ħsieb fil-ħajja ta’ kuljum.<sup>18</sup> Il-varjetajiet ewlenin fil-lingwaġġ reliġjuż skont David Crystal huma:

- (a) forom liturġiċi, li jkunu mithaddta u kantati. Dawn iħaddnu l-innijiet, ir-rużarji u l-litaniji;
- (b) forom ritwali, li jintużaw b’rabta ma’ Prattiki soċjali fosthom magħmudijiet, funerali u qrar;
- (ċ) qari ta’ testi sagri, li fihom stess jista’ jkun hemm varjetajiet oħra;
- (d) stqarrijiet dottrinali li jingħadu fit-tagħlim reliġjuż u f’ dokumenti uffieċjali;
- (e) ippritkar li jvarja minn prietka formali u miktuba għal omeliji spontanji.<sup>19</sup>

La prietka hija orali, hi minnha nfisha forma ta’ taħdit għad illi tista’ tkun miktuba. Fit-taħdit insibu tipi differenti ta’ stili li jinqasmu f’żewġ kategoriji ewlenin: (i) taħdit formali u (ii) taħdit informali. Fost it-taħdit formali nsibu l-okkażjonijiet ċerimonjali li taħthom jaqgħu l-prietki u l-panigierki. Dawn l-okkażjonijiet jeħtieġu l-oghla għamla ta’ formalità.<sup>20</sup>

Kif se naraw, jidher li l-Malti għandu registru reliġjuż li ilu jiżviluppa sa mill-inqas min-nofs is-seklu tmintax. Fid-definizzjoni ta’ Crystal, lingwa liturġika hija sett partikulari ta’ forom, li tista’ tkun stil jew lingwa sħiħa, użata biex twegġaħ, tagħti qima.<sup>21</sup> Huwa jagħmel distinzjoni bejn il-lingwa ta’ kuljum, mithaddta mill-poplu, u l-lingwa sagra, użata f’okkażjonijiet reliġjużi mill-ftit. Waqt li hemm ħtieġa ta’ lingwa ‘sagra’ li tkun differenti mil-lingwa komuni, huwa għalxejn li jinħoloq lingwaġġ sagra li ma jinftihemx mis-semmiegħa. Fost l-oħrajn jista’ jkun hemm il-kliem arkajk li jista’ jxekkel il-komunikazzjoni.<sup>22</sup>

Fi studju dwar il-lingwaġġ reliġjuż fl-Ingliż, Crystal sab erba' karatteristiċi ewlenin.<sup>23</sup> Dawn huma:

- (a) fatturi stilistiċi formali li jgħollu l-lingwaġġ reliġjuż minn dak ordinarju u li jżidu fil-koncentrazzjoni tas-semmiegħa.<sup>24</sup> Dawn jinkludu sentenzi kumplessi bħal talb fit-tmien ta' prietka. Forom qodma jgħinu biex iżommu l-formalità tal-lingwaġġ reliġjuż.
- (b) karatteristiċi tar-reġistru li fih hemm arkaizmu kemm fuq livell grammatikali bħall-użu tad-diminuttiv (eż. *irwejħat*) u n-negattiv (eż. *la tisraqx*),<sup>25</sup> kif ukoll fuq livell lessikali (eż. *hekda, inġil*). L-arkaizmu jista' jkun ukoll fi strutturi sintattiċi bħall-ordni tal-kliem (eż. *L-appostli wettqu l-kbira rieda ta' Kristu* fejn l-aġġettiv jitqiegħed qabel in-nom li jikkwalifika.)
- (c) tlissina skont formola. Din tikkonsisti fi frażijiet bi ftit kliem li nħolqu biż-żmien u jibqgħu neżlin minn ġenerazzjoni għal oħra. Fihom jista' jkun hemm l-arkaizmu li, madanakollu, hu aċċettat għax jinsab iffossilizzat fil-frażi.<sup>26</sup> Hekk huma l-frażijiet tal-ftuħ u l-għeluq tat-talb (eż. *Mulejja Alla tiegħi*).
- (d) vokabularju speċjalizzat li jintuża b'mod speċifiku f'kuntest reliġjuż, bħal *paniġierku, tbatija, karità u ammen*. Xi kliem jista' jintuża f'kuntesti oħra bħal *Aħfirna*.

Fil-prietki bil-Malti nistennew li nsibu ħemel ta' kliem ta' nisel Rumanz.<sup>27</sup> Dan jixhdu wkoll l-ewwel katekiżmu bil-Malti ppubblikat fl-1752.<sup>28</sup> Fih Francesco Wzzino dahħal kliem mit-Taljan li biż-żmien sar parti mir-reġistru reliġjuż, l-aktar fit-talb.<sup>29</sup> Għal kittieb sensittiv kontemporanju bħal Vassalli, seta' kien hemm alternattiva għalih mill-għajn Semitika tal-Malti.<sup>30</sup> Madanakollu, Wzzino ġieli ħass il-ħtieġa li jfisser il-kliem Rumanz bi kliem Semitiku bħall-kelma *gudizzju* li jfisserha bil-frażi *jum il-ħaaq*.<sup>31</sup>

Lingwisti moderni jinnutaw li l-istil ta' wieħed mill-paniġierki ta' Baldacchino miktub fil-bidu tas-seklu dsatax mhuwiex wisq differenti minn tal-prietki ta' Mifsud miktubin madwar sebgħin sena qabel.<sup>32</sup> Dan ix-xebh bejniethom jurina li seta' kien inħoloq stil ta' predikazzjoni bil-Malti li baqa' jintiret matul is-snin. De Soldanis innifsu kien stqarr li fi żmien kien inħoloq stil rettoriku, imħegġeg u qawwi, għalkemm il-ħsieb tiegħu ma kienx profond.<sup>33</sup> Fil-fatt, il-prietki jistgħu jitqiesu kitbiet mhux letterarji minħabba li l-għan ewlieni tagħhom ma kienx li jkunu artistiċi, jiġifieri letterarji, imma popolari, li jilhq u l-kotra illitterata, u għalhekk il-valur tagħhom huwa aktar lingwistiku.<sup>34</sup>

Karatteristika importanti li għandha prietka, differenti minn generi miktubin oħrajn, hija li trid tinstema' biex tilhaq il-qofol tagħha. Il-predikatur juża t-test miktub bhala referenza u jirreċtah quddiem is-semmiegħa. It-test waħdu tal-prietka huwa mejjet għax ma fihx il-karatteristiċi li joħroġu biss meta jkun irreċtat. Meta qed isemma' l-prietka, il-predikatur juża intonazzjoni differenti skont il-kuntest, kif ukoll pawsiet,<sup>35</sup> elementi li l-kitba ma turihomx kif gieb u laħaq u tipprova tinterpretahom permezz tal-puntegġjatura. Nghidu aħna, l-użu tal-virgoli huwa sforz mill-predikatur jew il-kopista biex iġieghlu lill-predikatur jieh u l-pawsi meħtieġa u jimxi skont ir-ritmu.

### Referenzi bikrin għal prietki bil-Malti

L-istoriku Ġan Franġisk Abela jagħtina waħda mill-eqdem referenzi ta' predikazzjoni bil-Malti meta jsemmi lil ċertu patri Salvatore Mamo, Ġizwita li għex fil-bidu tas-seklu sbatax, li kien jipprietka bil-Malti u bit-Taljan.<sup>36</sup> Referenza qadima oħra għall-prietki 'in idioma maltese' hija mill-Ġizwiti li kienu ġew ixandru l-katekiżmu fl-irhula ta' Malta u Għawdex fil-bidu tas-seklu sbatax.<sup>37</sup> It-tagħlim Nisrani kienu jxandruh bil-Malti, hliel il-Belt. Il-patrijiet li kienu jxandru kienu jissejġu 'concionatores lingua Arabica/Hebraica/Melitensi'.<sup>38</sup> Fl-1613 insibu li patri Ġamri, 'predikatur Kabučċin Malti', nġhatatlu l-ordni biex imur iqarar Ruma bl-Għarbi seba' snin qabel. Madanakollu, hu ma aċċettax għax kien mixtieq Malta kemm minħabba l-prietki kif ukoll minħabba l-qrar.<sup>39</sup> Din tista' tkun indikazzjoni li fil-fatt kien jipprietka bil-Malti. Tant jista' jkun hekk li, f'ittra tal-1624, l-Inkwizitur Bovio jgħid li Malta kienet post adattat għat-tagħlim tal-Għarbi minħabba li f'Malta 'hawn Ġizwiti, Kabučċini u Dumnikani Maltin li huma mdoorrijin jipprittkaw bil-Malti'.<sup>40</sup> Fil-fehma tiegħu dan kien jgħin biex iħaffef it-tagħlim tal-Għarbi. Bovio jistqarr li l-Malti huwa lsien li jixbah lill-Għarbi imma fl-istess waqt hu 'Għarbi mħassar'. Fl-1637 l-Inkwizitur Chigi kien ippropona lill-Kongregazzjoni tal-Propaganda Fide li tinfetaħ skola tal-Għarbi u reġa' kkonferma x-xebh kbir bejn il-Malti u l-Għarbi, b'mod speċjali fil-pronunzja.<sup>41</sup> Chigi sħarreg l-importanza tal-Malti ladarba jixbah l-Għarbi u stqarr li minħabba f'hekk, il-Malti jistħoqqlu jkun ikkultivat.<sup>42</sup>

Hjiel iehor ta' predikazzjoni bikrija bil-Malti huwa marbut ma' Fabrizio Cagliola, patri li għex fl-ewwel nofs tas-seklu sbatax, li barra li kien iprietka bit-Taljan, 'ipprietka wkoll bil-Malti'.<sup>43</sup> Hawn naraw li dik il-ħabta kien isir ipprittkar bil-Malti għad illi ma nstabet l-ebda prietka miktuba bil-Malti minn

dawk iż-żminijiet. Jista' jkun li sa qabel is-seklu tmintax, il-qassisin li kienu jipprittkaw bil-Malti kienu jiktbu l-prietki bit-Taljan u jaqilbuhom oralment għall-Malti.

F'nofs is-seklu sittax, hemm probabbiltà kbira li l-prietki kienu jsiru bil-Malti minħabba li l-kleru ma riedx li l-ogħla karigi jittiehdu mill-barranin. Fl-1555 Baldassare Cagliares inġatar Isqof minħabba li kien jaf bil-Malti, ħaġa li l-kleru kien jishaq fuqha.<sup>44</sup> Waħda mill-okkażjonijiet meta l-kleru wera x-xewqa li jintuża l-Malti grat fl-1770. Il-kanonki tal-Katidral kienu saħqu li fl-ewwel żjara ufficjali tiegħu li għamel lill-Kapitlu, l-Isqof il-ġdid Fra Giovanni Carmine Pellerano kellu jindirizza lill-kongregazzjoni bil-Malti.<sup>45</sup>

Fl-istorja tad-Dumnikani f'Malta, fis-sekli sittax u sbatax jissemmew xi predikaturi magħrufin, fosthom patri Damiano Taliana u patri Bernardino Talavera. P. Talavera pprietka fi tmiem is-seklu sittax f'diversi mkejjen fosthom fil-Katidral tal-Imdina u kien jgħalliem it-teoloġija, u kien jogħġob lill-Maltin li jjsimġuh.<sup>46</sup> Huwa tant kien 'predikatur magħruf' li l-Gran Mastru Wignacourt kien imur jisma' l-prietki tiegħu f'Portu Salvu, il-Belt.<sup>47</sup> Dan jurina li jista' jkun li ma kienx jipprittkaw bil-Malti. P. Taliana kien predikatur ta' ħila u pprietka wkoll fil-Katidral ta' Malta. Fl-1594 l-Isqof Gargallo ħatru predikatur u 'Vicario Foraneo' għal Għawdex minħabba l-ħila tiegħu biex jipprittkaw. Madanakollu ma nafux jekk fil-fatt kienx jipprittkaw bil-Malti jew b'xi lsien ieħor. Fil-bidu tas-seklu sbatax, il-patrijiet tar-Rabat u tal-Birgu kienu jipprittkaw fil-jiem tan-novena tal-Milied u kienu jingħataw ftit flus ta' radd il-ħajr mir-Rużarjanti. Skont l-istoriku ewlieni tad-Dumnikani, dawn il-predikaturi ma kellhomx il-fama milħuqa minn predikaturi ta' żmienhom għax għamlu biss 'prietki popolari'.<sup>48</sup> Hawn jista' jkollna indikazzjoni li l-prietki kienu jsiru bil-Malti la riedu jilħqu aktar nies. Predikatur magħruf ieħor ta' dak iż-żmien kien patri Tomaso Schembri li kellu l-ħila għall-predikazzjoni tant li 'in-nies kienu jmorru bi ħġarhom biex jjsimġuh'.<sup>49</sup> Il-popolarità kbira li kellu turina li aktarx il-prietki kienu jsiru bil-Malti.<sup>50</sup>

Insibu referenzi għal ipprittkar bil-Malti fi żmien aktar riċenti. Skont Cassar Pullicino, fis-seklu tmintax kien hawn l-aħjar predikaturi li kienu jiġbdu ġemgħat ta' nies, fosthom il-kanonku Pasquale Grima, patri Pelagio, Ignazio Saverio Mifsud u patri Arditu.<sup>51</sup>

Minn Lulju tal-1733 sa Lulju tal-1735 jissemmew l-ispejjeż li jintefqu għall-parroċċa u fost l-oħrajn, hemm għaxar skudi għal tmien prietki bil-Malti.<sup>52</sup> Fid-djarju li kiteb bejn l-1729 u l-1750, Fra Gaetano Reboul<sup>53</sup> jagħti referenzi ċari għall-ipprittkar bil-Malti f'dak il-perijodu. Reboul isemmi li f'Marzu tal-1740,

Dun Paolo Grima għamel l-eżerċizzji ta' Sant'Injazju bil-Malti fil-knisja ta' San Pawl il-Belt.<sup>54</sup> Insibu wkoll li f'Novembru tal-1746, il-Kabuċċini tal-Furjana kienu għamlu solennitajiet f'għieh żewġ qaddisin Kabuċċini u saru għadd ta' paniġierki li wħud minnhom kienu bil-Taljan filwaqt li oħrajn kienu bil-Malti. Il-paniġierki saru minn għadd ta' qassisin minn madwar Malta fosthom Dun Franġisku Wzzino u Dun Paolo Grima.<sup>55</sup> Fis-16 t'April tal-1747 fil-knisja tal-patrijiet minuri fil-Belt saret funzjoni minn filghodu sa filgħaxija b'paniġierki bil-Malti u bit-Taljan.<sup>56</sup>

Fl-1743 l-Inkwizitur Gualtieri kiteb li Padre Costanzo, 'Minore Osservante', kien se jtenni l-prietki bil-Malti fil-qosor għal dawk li ma fehmux il-prietki bit-Taljan ta' patri Rossignoli.<sup>57</sup> Patri Costanzo jidher li kien magħruf għall-prietki tiegħu bil-Malti, fil-fatt jissemma li pprietka fil-knisja ta' Portu Salvu, fil-knisja ta' Santa Marija ta' Ġesù kif ukoll fl-Isla.<sup>58</sup> Interessanti li l-prietki u l-funzjonijiet reliġjużi kienu jibdev bit-Taljan u mbagħad jitkomplew bil-Malti għal dawk li ma jifhmux bit-Taljan, jiġifieri l-magġoranza tal-poplu.<sup>59</sup> Ġieli nsibu li l-istess predikatur ikun għamel prietka bit-Taljan u wara jerga' jipprietka bil-Malti. Hekk, ngħidu aħna, semma fid-djarju, in-Norvegiż Peder Pavels meta kiteb dwar iż-żjara tiegħu f'Malta bejn Ottubru tal-1796 u Awwissu tal-1797. Hu jistqarr li meta żar il-Katidral tal-Imdina f'Diċembru tal-1796, f'it qabel ma hu u sħabu ħarġu minnu, patri Franġiskan kien temm l-omelija tiegħu bit-Taljan u beda oħra bil-Malti quddiem l-isqof u qassisin oħra.<sup>60</sup>

Dawn ir-referenzi jagħtuna xhieda li ħafna mill-Maltin kienu monolingwi u l-Knisja kienet konxja li biex twassal il-kelma tagħha mal-kotra illitterata kellha tuża l-Malti. Hekk kien minn sekli qabel. Ngħidu aħna, fl-1514, ir-Re Ferdinandu ta' Spanja talab lill-Papa biex, fost hwejjeg oħra, il-qassisin kellhom ikunu jifhmu l-Malti ħalli jqarru.<sup>61</sup> Fl-1591 insibu li fl-istatut tas-Seminarju jissemma li l-istudenti ma kellhomx jitekellmu bil-Malti ħlief kull nhar ta' Ħamis u l-Hadd, turija li l-Malti ma kienx eskluż.<sup>62</sup> Fl-1592 l-imsejbin fil-Ġemgħa tal-Imdina stqarrew li 'għall-qrar, għax-xandir tal-kelma ta' Alla u għat-tagħlim tat-tfal, hu meħtieġ li l-konfessur, il-predikatur u l-għalliem jifhmu tajjeb l-ilsien ta' dawk li jqerru, tas-semmiegħa u tal-istudenti.'<sup>63</sup> Hekk ukoll fis-sena 1743 insibu li f'rapport li baġhat Mons. Luigi Gualtieri lill-Kongregazzjoni tas-Sant'Uffiċċju fuq it-tagħlim tal-katekiżmu f'Malta, huwa jgħid li l-*Compendio della Dottrina Cristiana* li kien sar obbligatorju fl-1703, il-qassisin kienu jaqilbuh oralment għall-Malti biex jinftiehem mis-semmiegħa waqt li oħrajn kienu jagħmlu traduzzjoni kif jidhrilhom.<sup>64</sup> Gualtieri jgħid li l-katekisti hassew il-ħtieġa li jkun hemm verżjoni tal-katekiżmu stampata

bil-Malti biex ilkoll jimxu magħha, madanakollu l-problema ewlenija kienet in-nuqqas ta' grammatika ppubblikata.<sup>65</sup> Kien għalhekk li l-katekiżmu ta' Wzzino ħareġ fl-1752, sentejn wara l-grammatika ta' De Soldanis, li l-alfabet tagħha servieh ta' gwida, għad illi ma mexiex għal kollox miegħu.<sup>66</sup> Gualtieri kien sar jaf ukoll li matul l-episkopat ta' Mons. Gori Mancini, kienet saret traduzzjoni tal-katekiżmu għall-Malti imma wara mewtu fl-1728, il-proċess waqaf.<sup>67</sup> Minn dan it-tagħrif għandna xhieda ċara li għalkemm il-katekiżmu ta' Wzzino kien l-ewwel wieħed stampat bil-Malti, ma kienx l-ewwel wieħed miġjub fi lsienna. Insibu wkoll li fl-1603, tifel iġġiegħel jgħid il-*'confiteor'* bil-Malti bhala penitenza, turija li l-Malti kien jintuża fit-talb.<sup>68</sup> Il-*'Missierna'* hija l-*eqdem* talba bil-Malti li qatt giet stampata. Kien ippubblikaha Maius fl-1718.<sup>69</sup> Tletin sena wara, De Soldanis jgħid li fi żmien din it-talba kienet differenti ħafna mill-verżjoni li kien għab Maius.<sup>70</sup> Tajjeb ninnutaw li l-*eqdem* test bil-Malti mitbugħ Malta huma l-aħħar tliet paġni ta' manwal liturġiku li kien jintuża għal min kien wasal biex imut fl-isptar tal-Ordni. It-tliet paġni fihom ftit talb meħud mill-katekiżmu ta' Wzzino u xi talbiet li dehru għall-ewwel darba.<sup>71</sup>

Meta ma kinitx ċerta li qiegħda twassal il-messaġġ tagħha, il-Knisja ħasset il-ħtieġa li tkun bilingwi. Il-Knisja kienet waħda mill-istituzzjonijiet ewlenin li użat żewġ ilsna biex tikkomunika mal-poplu. Imqar twissija ta' skomunika kontra qassis li twaħħlet fil-bieb ta' knisja fl-1562 kienet bit-Taljan u bil-Malti (*lingua moresca*) biex żgur tintfieh minn min jaqra.<sup>72</sup> Hekk ukoll insibu li f'ark fil-Mellieha mibni fl-1719 wara grazzja li nqalgħet lill-Maltin, hemm vers bibliku bil-Latin u bil-Malti, xhieda ħajja tal-bilingwiżmu.<sup>73</sup> Ma' dawn nistgħu nsemmu l-katekiżmu ta' Wzzino li kien bil-Malti u bit-Taljan mill-ewwel edizzjoni tal-1752 sal-ħarġiet aġġornati tas-sekli tmintax u dsatax, u bil-Malti u bl-Ingliż għall-inqas sal-bidu tas-seklu għoxrin.<sup>74</sup>

## It-tradizzjoni Barokka u Paolo Segneri

Mill-prietki tas-sekli tmintax u dsatax li waslulna, toħroġ waħidha l-mistoqsija: minn fejn naħsbu li kienu influwenzati l-predikaturi Maltin?

Jekk nagħtu daqqa t'għajn lejn dak li kien qed isehħ fis-seklu sbatax fl-Ewropa, l-aktar fl-Italja, kien żmien ta' *esperimentazzjoni letterarja* u tiġdid, u minn bosta kritiċi kien imlaqqam *'iż-żmien Barokk'*.<sup>75</sup> Kien fis-seklu sittax fl-Italja, li fost diversi oqsma, il-qasam reliġjuż kien tassew f'fazi ta' mogħdija

‘iebsa’ mill-użu tal-lingwa Latina għal dik vulgari. Waqt li l-Latin kien għadu użat f’oqsma akkademici, il-vulgari kien beda jiġi użat minn intellettuali li riedu jikkomunikaw mal-biċċa l-kbira tal-kotra.<sup>76</sup> Fost il-ġeneri letterarji l-ġodda nsibu sewwawesew dak reliġjuż fil-forma ta’ prietka. Hafna jqisu l-prietki bħala xogħlijiet morali imma fil-fatt huma rettorici u setgħu għenu fit-tixrid tal-istil Barokk.<sup>77</sup> Din it-tradizzjoni bdiet tintiret minn predikaturi Maltin li bdew jagħzlu li jipprtkaw bil-Malti billi mxew fuq dan l-istil.

Fost il-predikaturi ewlenin u għorrief taż-żmien Barokk insibu lil Paolo Segneri (1624-1694), Ġiżwita Taljan, għal snin imlaqqam minn bosta studjużi bħala ‘il principe dell’oratoria sacra’.<sup>78</sup> Segneri influwenza predikaturi li ġew warajh minhabba r-riformi li għamel f’dan il-qasam. Ix-xogħlijiet ewlenin tiegħu huma *Quaresimale* (1679) u *Panegirici* (1684). Insibu li Injazju Saverju Mifsud, predikatur ewlieni Malti tas-seklu tmintax, kellu xogħlijiet ta’ Segneri biex jgħinuh fil-predikazzjoni.<sup>79</sup>

Segneri huwa meqjus awtorità fl-iżvilupp tat-Taljan tant li x-xogħlijiet tiegħu ġew ikkwotati mit-tielet edizzjoni tal-*Vocabolario della Crusca* tal-1691.<sup>80</sup> F’din l-edizzjoni żdiedu b’mod sistematiku l-astratti verbali, id-diminuttivi, l-akkrexxittivi kif ukoll is-superlattivi biex jikkumplimentaw il-familji ta’ kliem singolu.<sup>81</sup> Dan għax fil-kitbiet tiegħu għafas fuq żewġ stili li bdew jikbru u joktru fiż-żmien Barokk. Dawn huma:

- (a) l-isfruttament tal-morfoloġija: inħolqot id-drawwa li taċċentwal-morfoloġija tal-kliem, l-aktar l-aġġettivi, billi jintużaw is-superlattivi assoluti biex juru l-kobor<sup>82</sup> u d-diminuttivi biex juru ċ-ċokon u l-hlewwa.<sup>83</sup> Dan l-użu kien frekwenti għall-inqas fil-prietki Maltin tas-seklu tmintax, turija ċara tal-influwenza Taljana.<sup>84</sup>
- (b) it-twessigħ semantiku: il-lessiku beda jgħorr miegħu tifsir ieħor metaforiku.<sup>85</sup>

F’dak is-seklu kienu qed jiżviluppaw ukoll *lessici settoriali* fosthom dawk reliġjużi u legali li bdew jesprimu u jikkodifikaw il-htigijiet komunikattivi l-ġodda.<sup>86</sup>

Minhabba l-influwenza kbira tal-kultura Taljana, nistennew li l-ortografija tal-predikaturi Maltin tkun imfassla fuq it-Taljan u forsi anke fuq il-Latin. Dan l-użu baqa’ nieżel għall-inqas sat-tmiem tas-seklu dsatax.<sup>87</sup>

## Il-prietki bil-Malti kienu jinkitbu?

De Soldanis kien xtaq li l-għalliema jużaw l-alfabett Latin li ħoloq hu għat-tagħlim tal-Malti. Jgħid li dan il-metodu kien se jgħin anki lill-predikaturi ta' żmien li kienu jiktbu l-prietki bl-ortografija Taljana.<sup>88</sup> De Soldanis xtaq ukoll li jintuża l-alfabett tiegħu biex kull min jikteb bil-Malti jzomm l-ilsien 'saf' kemm jista' jkun billi, meta ma jkunx jaf il-kelma, ifittixha fid-dizzjunarji tiegħu u ma jkollux għalfejn jirrikorri għal kliem missellef.<sup>89</sup>

De Soldanis jistqarr li minħabba n-nuqqas ta' ortografija stabbilita, bosta predikaturi kienu jiktbu l-prietki bit-Taljan u jittraduċuhom għall-Malti bil-fomm quddiem is-semmiegħa.<sup>90</sup> Konferma ta' dan hija prietka ta' madwar l-1750 minsuġa minn patri Genovese li għad illi hi miktuba bit-Taljan, fiha għadd ta' kelmiet u sentenzi bil-Malti.<sup>91</sup> Aktarx li l-predikatur kien jaqilbha għall-Malti fil-ħin li jipprittkaha imma l-kliem li ma jkunx jaf jaqilbu dak il-ħin jew ma jkunx ċert minnu, inizzlu minn qabel, bħal ngħidu aħna, il-kelmiet 'cuiebel'<sup>92</sup> u 'ghasluc'<sup>93</sup> li kitibhom fuq il-kelmiet Taljani *mammane* u *virga*. Din hija prova ċara li kien jaqleb it-test għall-Malti mentalment, imma fejn kellu d-diffikultà, kien jikteb il-kliem u l-frazzjiet minn qabel. Ma' din nistgħu nsemmu prietka oħra li tinsab fl-Arkivju Parrokkjali ta' H' Attard, aktarx tal-istess żmien.<sup>94</sup> Ghalkemm miktuba bit-Taljan, fiha hemm frazzjiet u kelmiet bil-Malti mqegħdin fil-parenteżi u oħrajn li huma parti mill-prietka, xhieda tal-bilingwiżmu. Ngħidu aħna, hdejn *le loro diligenze* u *male niżzel* 'idmir thahom' u 'ħala'.<sup>95</sup>

Il-ħtieġa ta' alfabet komuni De Soldanis kompli jišhaq fuqha fis-saġġ li jippreciedi l-grammatika li fih jagħti l-ideat tiegħu dwar il-Malti. Fih semma li bosta predikaturi jxandru l-kelma t'Alla bil-Malti imma minħabba li jużaw sistema ortografika maħluqa minnhom, li jifhmuha huma biss, ma tkunx tista' tinqara minn ħaddiehor. De Soldanis jistqarr:

'Conosco molti eccellenti Predicatori Maltesi, i quali volendo predicare il Vangelo di Cristo, formano e scrivono le prediche in nostra favella, ma dopo la lor morte per disgrazia degli posteri, ogni fatica non sarebbe possibile il leggerle, se non da chi le scrisse.'<sup>96</sup>

Il-fatt li kienu jiktbu bit-Taljan u jittraduċu għall-Malti fil-waqt tal-predikazzjoni jerga' jissemma f'artiklu tar-rivista *The Quarterly Review* li deher fl-1813.<sup>97</sup> L-awtur jgħid li minkejja t-tentattiv ta' Vassalli li fid-dizzjunarju ppropona alfabet biex il-Malti jkollu kitba konsistenti, bosta predikaturi baqgħu ma jiktubhx u jagħzlu t-Taljan. It-test kienu jaqilbuh

dak il-ħin għall-Malti. Din it-tendenza li l-prietki jiktbuhom bit-Taljan minħabba l-influwenza tiegħu u minħabba n-nuqqas ta' ortografija stabbilita tal-Malti baqgħet ġejja sa żminijiet reċenti, anki fit-tmiem tas-seklu dsatax.<sup>98</sup>

F'ittra tal-1837, ir-Reverendu Schlienz jgħid li l-poplu Malti kien ilu mdorri jisma' l-kelma t'Alla bil-Malti minn żminijiet imbiegħda.<sup>99</sup> Schlienz jgħid li għalkemm il-lezzjonijiet tal-katekiżmu jsiru bil-Malti, ħafna frażijiet li jużaw il-qassisin huma Taljani u ċ-ċitazzjonijiet li jittieħdu mill-Bibbja jithallew bil-Latin. Jista' jkun li dawn iċ-ċitazzjonijiet il-predikaturi kienu jaqilbuhom bil-Malti u jfissruhom waqt il-prietka.<sup>100</sup> Għad illi fi kliem Schlienz ir-reġistru reliġjuż iħaddan 'taħlita stramba ta' xi lingwi', jistqarr li l-biċċa kbira tiegħu huwa Malti.<sup>101</sup> Fil-fatt jgħid li fl-irħula hemm predikaturi tajbin li jxandru l-prietki b'Malti safi. Tliet predikaturi li jsemmi huma r-Reverendi Ċenaklu, Anselmu u Sammit.<sup>102</sup> Patri Anselmu jissemma li, fost l-oħrajn, kien iprietka fil-pjazza tal-knisja ta' Birkirkara fl-1758 ftit jiem wara li fil-knisja kienet inqalgħet ġlieda 'mdemmija' bejn tliet nisa. Jingħad li bil-prietka li għamel kien 'bekka lil kulħadd'.<sup>103</sup>

Fis-seklu sbatax, l-isqifijiet kienu jhegġu lill-predikaturi biex jitkellmu ċar u tond, jiġifieri bla metafori u bla argumenti kumplessi biex ma jhawdux lis-semmiegħa.<sup>104</sup> Minħabba l-fatt li f'għadd ta' arkivji f'Malta nstabu xi prietki manuskritti, aktarx li lokalment il-predikaturi kienu jiktbuhom biex jaqrawhom quddiem is-semmiegħa, għalhekk ma kinux spontanji.<sup>105</sup>

Il-predikaturi kienu jiktbu kemm prietki bil-Malti kif ukoll bit-Taljan. Raġuni ewlenija għala jista' jkun li ma kinux jiktbuhom mill-ewwel bil-Malti minkejja li kienu jipprittkaw bih hija minħabba li l-Malti ma kellux ortografija standard. De Soldanis innifsu kien stqarr li jaf bosta Maltin u barranin li jiktbu l-Malti kif jidhrilhom.<sup>106</sup>

Insibu wkoll li fis-seklu tmintax fi wħud mill-knejjes kienu jsiru żewġ prietki, waħda filgħodu u l-oħra filgħaxija. Dawk ta' filgħodu kienu jsiru bit-Taljan waqt li ta' filgħaxija kienu jsiru bil-Malti.<sup>107</sup> Jidher li l-ftit Maltin mill-klasi għolja kienu jisimgħu l-prietki bit-Taljan filgħodu filwaqt li l-biċċa l-kbira tal-kotra kienet tisma' l-prietki u l-katekiżmu bil-Malti waranofsinar.<sup>108</sup> Madanakollu, ma kienx isir hekk f'kull parroċċa. Ngħidu aħna, patri Pelagju Mifsud, Kabuċċin Żebbuġi, kien għamel panigierku filgħodu bil-Malti.<sup>109</sup>

## Ir-riċerka għal prietki bil-Malti

Il-bidu tar-riċerka għal prietki bil-Malti jmur lura għal tmiem is-seklu dsatax. L-ewwel riċerkatur li ġibed l-attenzjoni fuq prietki bikrin bil-Malti kien Luigi Bonelli, orjentalista Taljan, li fir-rivista *Archivio Glottologico Italiano* tal-1898 ippubblika żewġ bċejjeċ ta' prietki tas-seklu tmintax.<sup>110</sup> B'xorti ħażina ma jagħtix ir-referenza ta' fejn jinsabu ħlief li jgħid li sabhom 'nel contado' fejn il-prietki jsiru kollha bil-Malti.<sup>111</sup> Il-prietki kien sabhom waqt żjara li kien għamel Malta f'it snin qabel. Fl-ewwel nofs tas-seklu għoxrin insibu lil Ninu Cremona u lil Ġużè Cassar Pullicino li bir-riċerki tagħhom fetħu t-triq għall-istudju tal-prietki bikrin bil-Malti billi taw l-ewwel tagħrif dwar l-għadd sabiħ ta' prietki ta' Injazju Saverju Mifsud.<sup>112</sup> Il-prietki u l-panigierki bil-Malti ta' Mifsud ġew traskritti u studjati kollha minn Joe Zammit Ciantar.<sup>113</sup> Aktar tard komplew bir-riċerka Oliver Friggieri u Victor Xuereb billi taw tagħrif fuq Frangisk Saverju Baldacchino u l-prietki Maltin li niseġ għall-ħabta tal-ewwel nofs tas-seklu dsatax.<sup>114</sup>

## Għeluq

M'hemmx dubju li bi ftitxija sistematika fl-arkivji, l-aktar dawk parrokkjali, hemm il-possibbiltà li jinstabu aktar prietki bikrin bil-Malti. Aktar sejbiet ta' prietki jistgħu jgħinuna biex 'il quddiem ikollna antoloġija mdaqqa ta' prietki bikrin bil-Malti, ħaġa li diġà għandhom ilsna bi storja twila ta' kitba, bħall-Ingliż u t-Taljan.<sup>115</sup> M'ahnix nistennew li jkollna xogħlijiet medjevali ladarba l-Malti dam ma beda jinkiteb. Madanakollu, hemm ħtieġa li ħafna mix-xogħol bil-Malti li jinsab imxerred f'għadd ta' arkivji jingabar u jkun studjat minflok jithalla għal riħu, bir-riskju li jintilef u jinqered.

Għad illi l-għan ta' min kitibhom jew ikkupjahom kien biex jinstemgħu mill-pubbliku,<sup>116</sup> il-kitba tal-prietki hija għajn ewlenija għall-istorja interna tal-ilsien Malti għax tagħtina bosta tagħrif fuq aspetti lingwistiċi bħall-fonoloġija storika, żviluppi morfoloġiċi u binjiet sintattiċi qodma.

*Inrodd ħajr lil Olvin Vella talli ħajjarni nippubblika dan l-istudju u tas-suggerimenti siewja li għaddieli.*

**Appendiċi: il-Prietka**

*Din il-prietka xxandret fil-knisja parrokkjali tal-Furjana fis-17 ta' Jannar 1813, dakinhar li ddaħħlet għall-ewwel darba l-istatwa ta' San Publiju. Hija waħda minn fit prietki bil-Malti ta' patri Fidiel (1762-1824), Kabučċin li kien magħruf hafna fi żmien għall-ħila tiegħu fl-ippriktar.<sup>117</sup> Din il-prietka u oħrajn tiegħu minn tal-istess żmien jinsabu f'kollezzjoni privata. Hawn qed ingibu traskrizzjoni sħiħa ta' din il-prietka li għandha siwi storiku u letterarju.*

[f. 1r]

Discorso

Fatto nella Chiesa di S. Publio, in occasione che fù portata la sua Statua per la prima volta che fù li 17. Gen: 1813 giorno di Domenica.

Scidhirlec o Publiu min dana il ferħ li illeila idher maduarec?

Chif tħosshom edauna issentimenti ta l'imħabba li juri leic il populu tiġac?

Schein jena nilmaħ edauna l'attestati ta fervur min dina isciorta, ma nistasc ingit ħagioħra ħilief li il clup tal paisani tiġac ħuma leic uisca migbuda.

U forsi ma ingic isseua o Populu Paisan tiġi? ma nistasc forsi ingit minnec daxtant, o gimiga tal Furiana?

Scigifieri, li sassa ma conc cuntent li tuaccaf lil Publiu tempju min dina isciorta, u izzeinulu bi sacri ornamenti, ma chiensc bizzejet, li cul sena tissollennizalu b'distinzioni il festa tiġu, imma rit ucol tifformalu edina l'imagini, biesc iziet tipca stampata f'calbec ittifchira tiġu?

Il ferħ, il hena, iddac, il consolazioni li biħom, naracom iggibuħa geua loħa, dauna iscduli bizzejet, scinħu li issarraf lei Publiu il calp taġcom.

Iena manafsc ingedilcom, jec ferħic tant il Famiglia ta Tabiolu, meta min Rages daħal geua daru, daxchem nara ferħan lilec ġa daħla li jaġmillec Publiu geua daru il chinisia tiġu.

Sthailt ruhi illeila li ninsap geua Gerusalem fedic il ġurnata li fiħa l'arca ta l'antic testament chienet miġiuba mi dar ta Ston geua ittempju taħħa, fein folla

deħret ta populu min ta cul condizioni, culħat ferħan, min icanta, min idoc, min irringrazia l'Alla.

Hec stħailtni illeila geua il Furiana fedana il uac [*sic*] li listatua ta Publiu ingiebet mil Belt, geua ittempiu taħħa.

Rait drabiet oħra l'istatua ta l'imcaddes Paulu dieħla min dana il bieb pħalma rait dieħla il dina ta Publiu, imma sc'divrenzia nilmaħ bein issentimenti li deħru ficom allura milli idru illeila.

Rait l'istatua ta Paulu migiuba ħauna mil Belt, imma fost il ħasra ta clubna, culħat imnicchet, bi spiritu tal penitenza, fein smaitec tgajat u titlop *misericordia*.

Imma nara issa li tingiep l'istatua ta Publiu, fost il ħena ta clubna, culħat ferħan, iġat iġajat, b'vuci tal consolazioni.

~~Paulu chien igi, biesc per mez tiġu nachilġu dauca il grazj li sctecna fi tribulazioni, Publiu giè~~

Paulu chien igi bi ziara, biesc in cumpannia ta Publiu, jacalġuna il ħiniena. Issa igi Publiu le bi ziara imma geua daru, biesc icun [f. 1v] il ħena il confort fi qualsivoglia ħem taġna.

U ġalec ifraħ o Furiana bedina il migia. *Excipite itaque illum*, ingedilcom pħalma chitep S. Paul lil Filippensi, meta irracmandalħom lil Epafroditu: *Excipite itaque illum cum omni gaudio in domino, et ejus modi cum honore habetote.* <sup>Phil. 2. 25</sup>

Iena naf li musc il ġuda, musc l'intall u il culuri ħuma dauca li nepħu fich dana il fervur collu, imma ħia il figura ġaliesc tippresenta lil min tħop calbec. Fraħt bedina il migia, ġaliesc stħailt, li missema ragia rifles Publiu lart tiġu, biesc miġec jargia iġammar.

*Excipite itaque illum cum omni gaudio.* Iscirac li tcun ircevuta bedina il calp l'imagini tiġu, vara li ptant umanità, ircieva lil Paulu geua daru.

Iscirac, li nuru leiħ dina iddevozioni, uara li tant ibbeneficana, u b'l'eseMPIU, u bil hedma, u bil protezioni tiġu. U b'min nifirħu, jec tidħer bierda lei Publiu il Calp taġna. Biħ nistġu niftaħru aħna maltin. Ġaliesc hua il gloria ta nazzion tagna li onorana. Phala Princep. Phala Iscof, phala paisan tagna, bil virtù ta chidusitu.

Imma ma naġmlusc li dana il ferħ irnesci fil batal, u icun nar ta tiben li niscieġlu f'l'istatua materiali, u scein ma naħsbu f'l'original li tippresenta, inġidlec o Populu dac li S. Paul cal lil Corinti: *Sicut portavimus imaginem terreni, portamus et imaginem cælestis.* <sup>S. Cor. 15-49.</sup>

L'immagini isservi, biesc teccita fina iddevozioni lei il caddis li tippresenta, u iddevozioni ticconsisti filli nimitau il virtù tiġu. *Vera devotio est imitari quod colimus.* <sup>S. Agost:</sup>

Icun dana arbulat cuddiem ġaineina, pħa isserp tal brons li uaccaf Mose geua iddesert, inħarsu lei, cul darba li ninsabu fil guai, imma ħarsa devota, cunu siguri li icun maġcom Publiu.

ħagioħra ma ġandisc scinġedilcom u marric chiecu niffrastorna il ħena taġcom, imma nissogra nitchellem, f'uact, li ficom tinsap dina il ħrara. L'istatua ta Publiu daħlet geua darħa, imma maisc ġat totalment mifdia? ġeinu iruieħcom ftiit jeħor b'l'elemosini taġcom biesc titcompla il ħlas ta dina l'opera.

Dana ġanda isservi dina l'istatua

[f. 2r] Ircievi immela o Populu tal Furiana, dana ittesor, li tant sctect, u tant ġaliħ impegnait ruħec, ircievi, u sciabba lil Calbec bedina il compagnia.

Publiu, li miġac bideit nitchellem, u miġec nispiedi. Inti dejem ħabbeitna, dejem b'ġain ħanina ħarist leina. Issa, aġmel magna per mez ta l'immagini tiġac dac li ġamel Alla per mez ta l'arca fi dar ta Obededon. Scerret biziet abbondanza il barca tiġac, u chif cont mez principali, li incunu uliet il Chinisia militanti, aġmel li timpegna ruħec li incunu beati fil Chinisia triunfanti. U chif f'lart niġadu paisani, aġmel li paisani ucol incunu fi Sema.<sup>118</sup>

**Morsio**

Intra nella Chiesa di S. Lubo in occasione che fu portata la sua statua per la prima volta, che fu li 17. Gen. 1813 giorno di Domenica.

Admirer o Lublu min dana il fest li ditta idter maduarec?

Chif thachim edauna, mentalment ta l'imbotta di juri luc il populu t'gac?

Chim jona nilmat edauna l'altitade ta feruar min dina t'ciorita ma nistare ingit' dazjochra, hilye li il clup tal parsoni t'gac huma luc uicca m'prouda.

Il festi ma ingie unna o kopulu bastan t'gic? ma nistare festi ingit' min ner dactant o gimiga tal Suriana?

Scigifieri li rava ma conc cument li tuacat bil Lublu tempiu min dina t'ciorita, u rzeinulu bi sacri ornament, ma ciente b'zzejat di cul ce na t'ciorollennizade b' distinzioni il festa t'gic, imma rit ucol tiffonna lu edna l'imagini, biese iziet t'pca stampata f'caldec it'fichira t'gic?

Il festi il t'ena, idolac, il consolazioni li b'kora, naracom, iggi buka, geua locha, dauna, b'canti b'zzejat, v'cintu li j'corraf lei Lublu il calp tagcom.

Jena manafre ingidilcom, jec festat tant il famiglia ta Tobolu, mela min hager datal geua d'aru, d'ax

chem nara, festan lilec ja d'akla li jagmillec Lublu geua ~~dauna~~ il chimera t'gic.

It'haist iuki illista li n'arap geua b' ruraleon jedic il g'umata, b'fiba, l'aranta l'antic testament d'inet m'igubam dar ta son geua it'empie t'akha, j'en folla, debret ta populu min ta cul condizioni, cultat festan, min icanta, min idoc, min m'ingrazza l'alla.

It'ic it'haistli illeila, geua il t'uriana t'edana il uac li l'it'atua ta Lublu ingiebet mil B'ell, geua, it'empie t'akha B'ait d'rabiet otra l'it'atua ta l'incaddei Paulu, diehla min dana il b'ic phalma, rait diehla il dina ta Lublu imma, u d'vorenza, nilmat d'v'icentiment, li d'v'icentiment allura m'ic id'ra illeila.

Rait l'it'atua ta Paulu m'iguba hauna mil B'ell, imma fest il h'arra ta cluona, cultat imnicchet, b' spiriti tal penitenza, j'en imaitec t'gajet u t'it'op m'icercordia.

Imma nara irra li t'ingiep l'it'atua ta Lublu, fest il t'ena ta cluona cultat festan, ig'et ig'ajat, b' v'ic tal consolazioni.

Paulu ch'ien igi b'iese per me t'gic nachelge daaca, il grazj b' v'icentiat' t'oriontazioni, Lublu, j'ic.

Paulu ch'ien igi b' j'arara, b'ic imcampannia ta Lublu, j'acalguna il kirien a d'ua igi Lublu, b' b'ic j'arara, imma geua d'aru, b'ic icu

Din il-prietka tinsab fil-kollezzjoni privata tat-Tabib Guzè Galea. Inrodd hajr lili bintu Marguerite Herrera talli hallietni nara l-kollezzjoni u tal-permess biex nippubblika l-prietka.

## Noti

- 1 Manwel Mifsud, 'Ir-Regoli tal-Kitba tal-Malti', *Il-Malti*, LXXIII (1999), 15.
- 2 Fosthom insibu xi versi, frazijiet u kelmiet iżolati mferrxin fil-manuskritti. Għal gabra ta' dawn it-trufijiet bikrin bil-Malti ara Olvin Vella, *L-Għejjun tal-Istorja tal-Ilsien Malti*, tezi tal-M.A., Università ta' Malta, 2006 u Reno Fenech, *Damma ta' Kliem Malti Mxerred f' Dokumenti Qosra*, tezi tal-B.A. (Unuri), Università ta' Malta, 2007.
- 3 Bill Bryson, *Mother Tongue: The English Language* (Londra: Penguin Books, 1990), 24.
- 4 Bruno Migliorini & Ignazio Baldelli, *Breve Storia della Lingua Italiana* (Firenze: Sansoni, 1964), 51.
- 5 McGraw-Hill (ed.), *New Catholic Encyclopedia*, 13 (New York: McGraw-Hill, 1967), 116.
- 6 Fil-Malti dan it-terminu ħa l-konnotazzjoni xi ftit negattiva ta' 'twiddiba' jew 'diskors ta' xejra didattika' meta tingħad fl-espressjonijiet 'Għamilli prietka shiħa!' jew 'Ġej bi prietka!'. Joseph Aquilina, *Maltese-English Dictionary*, II (Malta: Midsea Books, 1990), s.v. Predikatur.
- 7 Il-prietka li qiegħda tidher fl-appendiċi hija eżempju ta' paniġierku. Imxandar minn patri Fidiel fil-knisja parrokkjali tal-Furjana fl-1813, qed jiġi ppubblikat hawnhekk minħabba s-siwi storiku tiegħu f' għeluq il-mitejn sena tal-istatwa ta' San Publiju (1811-2011).
- 8 McGraw-Hill, s.v. Sermon.
- 9 Oliver Friggieri, *Dizzjunarju ta' Termini Letterarji* (Malta: PEG, 2000), 537, s.v. Paneġierku.
- 10 <http://www.newadvent.org/cathen/> s.v. homely. Aċċessat fit-18 ta' April 2008.
- 11 Joseph Brincat, *Il-Malti: Elf Sena ta' Storja* (Malta: PIN, 2006), 158.
- 12 'The Sermon as literature', *The Times Literary Supplement*, 15.iv.1960, viii.
- 13 Ġużè Cassar Pullicino, *Il-Kitba bil-Malti sal-1870* (Malta: PIN, 2001), 23.
- 14 Friggieri, s.v. Paneġierku.
- 15 Friggieri, 538.
- 16 Hekk iddeskriva l-istil tal-prietki ta' Injazju Saverju Mifsud, Cassar Pullicino f'*Il-Kitba bil-Malti sal-1870*, 23.
- 17 Joe Zammit Ciantar, *Il-Prietki bil-Malti ta' Ignazio Saverio Mifsud* (Malta: l-awtur, 2008), 121.
- 18 David Crystal, *The Cambridge Encyclopedia of Language* (Cambridge: Cambridge University Press, 1997), 386.
- 19 Crystal, *The Cambridge Encyclopedia of Language*, 386.

- 20 Ronald Wardhaugh, *An Introduction to Sociolinguistics* (Cornwell: Blackwell Publishers, 2006), 51 jgħid li l-okkazjonijiet ċerimonjali ‘invariably require very formal speech’.
- 21 Crystal, *Linguistics, Language and Religion* (Londra: Burns & Oates, 1965), 151.
- 22 Crystal, *Linguistics, Language and Religion*, 152.
- 23 Crystal, *Linguistics, Language and Religion*, 153.
- 24 Crystal, ‘Aliturgical language in a linguistic perspective’, *New Blackfriars* (Dicembru 1964), 150.
- 25 Il-forma arkajka tan-negattiv użata fis-sagramenti tidher għall-inqas fl-eqdem katekiżmu Malti ta’ Franciscu Wzzino, *Tagħlim Nisrani* (Ruma: Generoso Salomoni, 1752), 49-50. Hawnehk insibu forom tan-negattiv iżjed arkajċi minn dawk użati illum, għax is-suffiss *x* tan-negattiv ma jidhirx, eż. la tahlef, la tisraq.
- 26 Crystal, ‘A liturgical language in a linguistic perspective’, 153.
- 27 L-ewwel studjuż li nnota din il-karatteristika tal-prietki kien Ninu Cremona f’*The Development of Maltese as a written language and its affinities with Semitic languages* (Malta: Għaqda tal-Kittieba tal-Malti & Empire Press, 1928), 7, fejn jistqarr bi kliem iebes li l-prietki ta’ I. S. Mifsud huma ‘shockingly contaminated by needless Italianisms’.
- 28 Wzzino, *Tagħlim Nisrani* (1752). Matul is-snin, il-katekiżmu kien stampat għal bosta drabi u sarulu bosta bidliet. Ara Cassar Pullicino, *Il-Kitba bil-Malti sal-1870*, 41-42. Nafu li mill-ewwel edizzjoni sal-1911 kien hawn 23 edizzjoni magħrufa. William Zammit, ‘Dawl Ġdid fuq l-Ewwel Pubblikazzjoni tal-Katekiżmu Kattoliku bl-Ilsien Malti: *Tagħlim Nisrani* (1752) ta’ Frangisku Wzzinu’, *Il-Malti*, LXXIX (2007), 203-204.
- 29 Għal lista rappreżentattiva ta’ kliem Rumanz li jinsab fil-katekiżmu ta’ Wzzino ara Joe Vella, *L-Iżvilupp tal-Katekiżmu Malti*, teži tal-B.A. Ġen., Università ta’ Malta, 1964, 42-47.
- 30 Michaelis Antonii Vassalli, *Kryb yl Kljym Malti* (Ruma: Antonio Fulgoni, 1796), xxiii, nota 8 jgħid li t-*Tagħlim* mimli kliem barbaru u żbalji minhabba li skontu l-awtur kellu nuqqas ta’ għarfien tal-Malti. Fost il-kliem Semitiku tar-reġistru reliġjuż li Vassalli daħħal fid-dizzjunarju u li ma qabadx insibu ‘isqfija’ (episkopat), ‘masfa’ (purgatorju) u ‘qasses’ (ordna qassis). Studjużi moderni bħal Lawrenz Cachia jaqblu mal-kritika ta’ Vassalli, hekk li Cachia jistqarr li ‘Wizzino tilef ċans tad-deheb li jdaħħal kliem tassew Malti fit-teoloġija’ meta uża kliem mir-Rumanz; ara Lawrenz Cachia, *Habbew l-Ilsien Malti* (Malta: l-awtur, 2000), 137-138. Qabbel mal-fehma ta’ Cremona, *The Development of Maltese*, 7, li t-*Tagħlim Nisrani* ma rahx miżgħud bit-Taljaniżmi daqs il-prietki ta’ Mifsud.

- 31 Wzzino 84.
- 32 Brincat 158.
- 33 Cassar Pullicino, 'Id-djalogi ta' De Soldanis', *Il-Malti* (Settembru, 1947), 110.
- 34 Brincat 158.
- 35 Ġeneru ieħor li jiddependi minn dawn il-karatteristiċi huwa l-ħrafa. Ara, ngħidu aħna, Ġoġ Mifsud Chircop, *Ħrejjef Missirijietna* (Malta: PEG, 1994), xxxiii.
- 36 Giovanni Francesco Abela, *Della Descrizione di Malta* (Malta: Paolo Bonacota, 1647), 511: 'Padre Salvatore Mamo Giesuita, facondo, e dotto predicatore, non meno nella Maltese, che Italiana fauella.'
- 37 Stanley Fiorini, 'The *Collegium Melitense* and the *Universitas Studiorum* to 1798', *Yesterday's schools*, Ronald Sultana ed. (Malta: PEG, 2001), 42.
- 38 Fiorini 42.
- 39 Alexander Bonnici, *L-Istorja tal-Inkizizzjoni ta' Malta*, I (Malta: Religjon u Ħajja, 1990), 183.
- 40 Bonnici 217.
- 41 Bonnici 269. Ara wkoll, Antonio Cremona, 'L' Antica Fondazione della Scuola di Lingua Araba in Malta', *Melita Historica* (1953), 91.
- 42 Jidher li Chigi kien beda juri interess fil-Malti sena qabel, meta żar Malta fl-1636. Vincent Borg, *A 1636 description of Malta by a future Pope* (Malta: Malta University Press, 1990), 10 nota 10.
- 43 Joe Calleja, *Devozzjoni u Kultura* (Malta: Arcikonfraternità tal-Immakulata Kunċizzjoni, 1999), 165.
- 44 Cassar Pullicino, 'Id-djalogi ta' De Soldanis', *Il-Malti* (Settembru 1947), 110-11.
- 45 Zammit, *Printing in Malta 1642-1839* (Malta: Gutenberg Press, 2008), 133.
- 46 Mikiel Fsadni, *Id-Dumnikani fir-Rabat u fil-Birgu sal-1620* (Malta: l-awtur, 1974), 298.
- 47 Fsadni, *Id-Dumnikani fir-Rabat u fil-Birgu sal-1620*, 302.
- 48 Fsadni, *Id-Dumnikani fir-Rabat u fil-Birgu sal-1620*, 300.
- 49 Fsadni, *Id-Dumnikani fir-Rabat u fil-Birgu sal-1620*, 306.
- 50 Ġħal aktar taġħrif dwaru u dwar patrijiet Dumnikani oħrajn ara, Fsadni, *Dumnikani Maltin Maġħrufa 1450-2003 – Tifkiriet Bijobiblijoġrafiċi* (Malta: Pubblikazzjoni Dumnikana, 2003).
- 51 Cassar Pullicino, *Il-Kitba bil-Malti sal-1870*, 55-56.
- 52 Biblijoteka Nazzjonali ta' Malta [BNM], Lib. 360, f. 257.
- 53 Id-djarju oriġinali huwa mitluf. Waslilna verżjoni mqassra tiegħu minn Injazju Saverju Mifsud li kienet ippubblikata minn Vincenzo Laurenza fl-1935.

- 54 Vincenzo Laurenza (ed.), *Giornale de' Successi dell'Isole di Malta e Gozo – dell'anno 1729 all'anno 1750 – scritto da Gaetano Reboul – compendiato da Ignazio Saverio Mifsud* (Malta: Empire Press, 1935), 52.
- 55 Laurenza 83-84. Reboul jaġġi lista tal-predikaturi. Nafu li Wzzino u Grima kienu jippritikaw bil-Malti. Dwar Grima ara Laurenza 52 u dwar Wzzino ara Cassar Pullicino, *Il-Kitba bil-Malti sal-1870*, 55.
- 56 Laurenza 90.
- 57 Zammit, 'Three published books of Sermons delivered in Malta between 1694 and 1754', *Symposia Melitensia* (2007) 125, nota 6. Patri Rossignoli huwa l-protagonista tat-tielet kant tal-poema *Il-Ġifen Tork* ta' Ġan Anton Vassallo. Ġhal taġġrif dwaru ara, Friggieri, *Il-Ġifen Tork* (Malta: KKM, 1975), 33 nota 222.
- 58 BNM, Lib. 360, ff. 491, 599-600 u 605.
- 59 BNM, Lib. 360, f. 600.
- 60 Sven Sørensen & Joseph Schirò (ed.), *Malta 1796-1797: Thorvaldsen's Visit* (Malta: Beck Graphics, 1996), 52.
- 61 Godfrey Wettinger u Mikiel Fsadni, *L-Ġhanja ta' Pietru Caxaru* (Malta: l-awturi, 1983), 29-30.
- 62 Brincat 174.
- 63 Wettinger u Fsadni 30.
- 64 Paul Farrugia, *Aspects of Life in Malta as seen in the records of Mgr Luigi Gualtieri, Apostolic Delegate and Inquisitor in Malta: 1739-1743*, tezi tal-M.A., Università ta' Malta, 1981, 172.
- 65 Farrugia 173.
- 66 Nghidu aħna, ġhall-ħsejjes /h/ u /x/ De Soldanis f' *Della Lingua Punica* (Ruma: Generoso Salomoni, 1750), 72 uża l-grafema *h* u d-digraff *ch* waqt li Wzzino fit-*Taġħlim Nisrani* (1752), 11 uża l-grafema *ħ* u d-digraff *ħh*.
- 67 Farrugia 174. Ara wkoll Zammit, 'Dawl Ġdid fuq l-Ewwel Pubblikazzjoni tal-Katekiżmu Kattoliku', 197.
- 68 Fsadni, 'Ġrajja ta' Erba' Daqqaqa fil-Milied tas-Sena 1603', *Riflessi* (1972), 179.
- 69 Johannes Heinrich Maius, *Specimen Linguae Punicae in hodierna Melitensium superstitis* (Marburg, 1718), 34 u reġġhet dehret seba' snin wara, *Thesaurus Antiquitatum*, XV, ed. Johann Georg Graevius (Leiden, 1725), 486.
- 70 Agius De Soldanis 59.
- 71 Zammit, 'Dawl Ġdid fuq l-Ewwel Pubblikazzjoni tal-Katekiżmu Kattoliku', 202.
- 72 Wettinger u Fsadni 30.
- 73 Vella, 'Il-versi minquxin fl-ark tas-Santwarju tal-Mellieħa', *Dawl Ġdid fuq Vassalli* (Malta: L-Ġhaqda tal-Malti [Università] & L-Istitut tal-Lingwistika, 2004), 61-75.

- 74 Zammit, 'Dawl Ġdid fuq l-Ewwel Pubblikazzjoni tal-Katekizmu Kattoliku', 202-04.
- 75 Peter Brand & Lino Pertile (ed.), *The Cambridge history of Italian literature* (Cambridge: Cambridge University Press, 1997), 312.
- 76 Stefania Stefanelli, 'Segneri e il vocabolario della Crusca', *Paolo Segneri: un classico della tradizione cristiana*, ed. Paternostro & Fedi (New York: Forum Italicum, 1999), 294.
- 77 Brand & Pertile 316.
- 78 Quinto Marini, 'Le Biografie di Paolo Segneri', *Paolo Segneri: un classico della tradizione cristiana*, 101.
- 79 Zammit Ciantar 88.
- 80 Stefanelli 279.
- 81 Stefanelli 288, nota 30.
- 82 Stefanelli 288. Fost is-superlattivi li jinsabu fil-prietki ta' Segneri hemm 'apprezzabilissimo', 'calunniosissimo' u 'imprudentissimo'.
- 83 Stefanelli 288-289. Fost id-diminuttivi li juża Segneri nsibu 'battelletto' u 'femminuccia'.
- 84 Nghidu aħna, fi prietka tal-Milied tal-1798 'Discorso Eucaristico per il Santo Natale', AKM, Misc. 386 insibu dawn is-superlattivi assoluti fil-f. 24v: 'sagrattissimu' u 'preziosissimu, u d-diminuttiv 'traibia' (f. 22v).
- 85 Stefanelli 289.
- 86 Stefanelli 293.
- 87 Carmel Sant, *Bible Translation and Language: essays into the history of Bible translation in Maltese*, Melita Theologica Supplementary Series, 2 (Malta: Fakultà tat-Teologija, 1992), 187. Ir-Rev. Camilleri fl-1870 jikkritika l-alfabett b'ittri Russi li holoq Vassalli waqt li 'all the Maltese preachers, who alone write the Maltese for their Sermons use the Italian orthography'.
- 88 Cassar Pullicino, *Gio Pietro Francesco Agius De Soldanis: 1712-1770, Commemoration*, The Malta Historical Society (1996), 29.
- 89 Cassar Pullicino, *Gio Pietro Francesco Agius De Soldanis: 1712-1770, Commemoration*, 30.
- 90 Ara l-kumment f'William Gifford (ed.), 'Natural and Political History of Malta', *The Quarterly Review*, Vol. IX (Londra, 1813), 16.
- 91 Il-prietka li jjisimha *De Annuntiatione Beatae Virginis* tinsab fl-Arkivju tad-Dumnikani r-Rabat [ADR], MS 91, ff. 142r-146r. Għal tagħrif ieħor dwarha ara l-istudji ta' Cachia, 'Kliem bil-Malti fi Prietka bit-Taljan', *Il-Malti*, LXXIII (1999) 1-4, u ta' Fsadni, 'Prietka bi Kliem u Siltiet bil-Malti Qadim u Mirqum', 8-14.
- 92 ADR, MS 91, f. 145r.

- 93 ADR, MS 91, f. 146r.
- 94 Il-prietka jjisimha ‘Vivat Jesus et Maria Mater ejus Istruzione Prima’. La hija ddatata u lanqas hemm isem min nisigha. Il-manuskritt mhux innumerat.
- 95 Għal taġġir fuq prietki oħrajn fl-Arkivju Parrokkjali ta’ H’ Attard ara Reno Saliba, *The Religio-Social Experience in the Maltese Feast During the Baroque Era*, teži tal-M.A., Università ta’ Malta, 2004.
- 96 Agius de Soldanis 60.
- 97 Gifford, ‘Natural and Political History of Malta’, 16.
- 98 Fsadni f’ *Esperjenzi ta’ Kittieb* (Malta: Pubblikazzjoni Dumnikana, 1994), 103 jikteb fuq predikaturi Dumnikani ta’ tmiem is-seklu dsatax u jikkonferma li l-prietki kienu jxandruhom bil-Malti għad illi kienu jiktubhom bit-Taljan.
- 99 Christopher Frederick Schlienz, *Views on the Improvement of the Maltese Language* (Malta, 1838), 38.
- 100 Zammit Ciantar, ‘Malti tas-Seklu XVIII’, *Hyphen*, IV, 5 (1985), 186.
- 101 Schlienz 38
- 102 Schlienz 39.
- 103 SAL & Philip Xuereb, *Birkirkara: Storja, Kolleġġjata, Knejjes Filjali* (Malta: PEG, 2005), 105.
- 104 Frans Ciappara, *Society and the Inquisition in Early Modern Malta* (Malta: PEG, 2001), 81.
- 105 Ciappara, *Society and the Inquisition in Early Modern Malta*, 83.
- 106 De Soldanis 18. Fil-fatt wahda mir-raġunijiet li kiteb u ppubblika l-grammatika hija biex jgħin lill-predikaturi.
- 107 Ciappara, *Mill-Qiġġan tal-Istorja: il-kappillani fis-seklu tmintax* (Malta: Ed. Il-Hsieb, 1987), 48 nota 54.
- 108 Ciappara, ‘The Parish Community in Eighteenth-Century Malta’, *The Catholic Historical Review*, Vol. XCIV, Nru 4 (Ottubru, 2008), 673.
- 109 Ciappara, *Mill-Qiġġan tal-Istorja*, 48.
- 110 Luigi Bonelli, ‘Il Dialecto Maltese’, *Archivio Glottologico Italiano*, Supplemento Periodico, IV (Turin, 1898), 37-41.
- 111 Bonelli 54. Skont Cachia, dawn il-prietki jinsabu fil-Biblijoteka tal-Belt imma ma jagħti l-ebda referenza. Ara Cachia 206.
- 112 Cremona, *The Development of Maltese as a written language*, 7, u Cassar Pullicino, *Il-Kitba bil-Malti sal-1870*, 21-27.
- 113 Zammit Ciantar, *Il-Prietki ta’ Ignazio Saverio Mifsud – edizzjoni kkummentata bi studju kritiku*, teži tal-Ph.D., U ta’ Malta, 2005. Ippubblikaha b’bijografija aġġornata ta’ Mifsud fil-volum *Il-Prietki bil-Malti ta’ Ignazio Saverio Mifsud* (2008).

- 114 Friggieri, 'Prietki bil-Malti ta' Franġisku Saverju Baldacchino (1774-1860)', *Journal of Maltese Studies*, 19-20 (1989-90), 76-94 u Victor Xuereb, 'Franġisku Saverju Baldacchino: Prepostu tal-Oratorjani ta' San Filippu tal-Isla – Kittieb bikri ta' proża u poeżija bil-Malti', *Journal of Maltese Studies*, 25-26 (1994-95), 40-46. Għal traskrizzjoni ta' whud mill-prietki ta' Baldacchino ara wkoll Friggieri, 'Aktar Prietki bil-Malti ta' Franġisku Saverju Baldacchino (1774-1860)', *Symposia Melitensia* (2006), 26-38.
- 115 Ara, nġhidu aħna, antoloġija ta' prietki Taljani f' Giacomo V. Sabatelli, *Ecco il segno: predicazione in italiano: antologia* (Siena: Cantagalli, 1985) u prietki medjevali bl-Ingliż f' V.M. O'Mara, *A study and edition of selected Middle English sermons* (Leeds: Leeds Studies in English, 1994).
- 116 Fil-maġġoranza tal-prietki, il-pubbliku huwa indirizzat. Ara, nġhidu aħna, il-prietka ta' I. S. Mifsud tal-1739, BNM, Lib. 48, f. 20 fejn jamar lill-pubbliku "Intom favuruni bi silentiu, u b'lattentioni" u f. 21 fejn donnu qed jiddjaloga miegħu: 'n'assicuracom illi ma andiniesc aliesc nidubitau.'
- 117 Għal tagħrif fuq patri Fidiel, ara Franġisku Azzopardi, *Padre Fedele da Valletta, OFM Cap (1762c-1824): predikatur, letterat u poeta* (Malta, 1987).
- 118 Fit-tmiem hemm dawn il-ħsibijiet bit-Taljan, miktubin bl-istess kalligrafija ta' patri Fidiel imma iċken:
- Cosa vi pare o Publio?  
 Come sentite?  
 Per me dicovi la verità, che nel mirare  
 E posso dire di meno o Popolo?  
 Che significa, che dopo d'aver fabbricato? ec:  
 Che significa? Che significa?  
 Questo è un segno e:  
 Non sò dirvi se tanto fù il godimento nella Fam: di Tobia.  
 Nel veder oggi, parmi ritrovarmi in Gerusalemme.  
 Viddi la statua di S. Paolo.  
 Non occorre che vi dica *excipite itaque* si che non il Legno  
 Perché si vede e:  
 Convieni tanto a Publio giacche –  
 Ma *sicut portavimus*  
*Vera devotio est*  
 Ricevete dunque o Publio. Sia la vostra Im: come l'arca in Obededon.

# Vassalli u l-ambjent Borgan

Olvin Vella

**G**ħall-ewwel bdejt nikteb biex nagħti xi tagħrif fuq Antonio Fulgoni, l-istampatur li Mikiel Anton Vassalli kien jaħdem għandu meta kien joqgħod Ruma. Jien u ndomm it-titli maħruġin mill-istamperija tiegħu bdejt ninduna li xi wħud minnhom kienu studji filoloġiċi msejsa fuq imfakar miġbura fil-mużew tal-Kardinal Stefano Borgia f' Velletri.

Meta fl-2004 David Agius Muscat wera li Vassalli kien jikkorrispondi mal-Kardinal Borgia mill-ħabs bl-iskuża li Vassalli kellu jfissirlu skrizzjoni Malabarika,<sup>1</sup> qtajtha li, imqar jekk m'għandix xhieda pożittiva li tikkonferma l-influenza ta' Borgia fuq Vassalli, inxandar it-tagħrif kollu li kont għbart sa dakinhar forsi 'l quddiem riċerkaturi oħra jiltaqgħu ma' xhieda ġdida u, bis-saħħa ta' xi referenzi li se nagħti, ikunu jistgħu jagħtuna kwadru aħjar tal-formazzjoni intellettuali ta' Vassalli.

## L-istamperija ta' Fulgoni

Il-formazzjoni ta' Vassalli bħala studjuż tal-Malti saret matul il-ħdax-il sena li qatta' jistudja Ruma. Kien perjodu eċċitanti għalih għax, barra li ltaqa' ma' studjużi u awturi maġnħrufin, bħal patri Gabriel Fabricy,<sup>2</sup> kien sar midħla sew tal-ideat repubblikani.<sup>3</sup> Kemm kien dam Ruma, Vassalli stampa erba' kotba fl-istamperija ta' Fulgoni: *Alfabet Malti mfysser byl Malti u byt-Taljan* (1790), *Mylsen Phoenico-Punicum*


sive *Grammatica Melitensis* (1791), *Tria Monumenta Lapidea Sepulcralia* (1793) u *Ktjyb yl Kljym Malti 'mfysser byl-Latin u byt-Taljan* (1796).<sup>4</sup> Jidher li kien kburi li xoghlijietu stampahom għand Fulgoni għax semmiev fl-ittri li kien bagħat lill-Gran Mastru De Rohan u lill-filologu Silvestre De Sacy.<sup>5</sup>

Permezz tal-internet fittixt il-kotba maħruġin minn din l-istamperija u b'kollox għart 171 titlu.<sup>6</sup> Kieku wieħed kellu jżur personalment il-biblijoteki Taljani żgur li jkabbar din il-lista għax bosta kotba għadhom ikkatalogati fuq il-kards biss. Dan huwa l-każ, ngħidu aħna, tal-ktieb *Tria Monumenta Lapidea Sepulcralia*, li tiegħu fil-Biblioteca Comunale ta' Palermo nsibu tliet kopji.


Minkejja dawn il-limitazzjonijiet metodoloġiċi xorta waħda għamilt stahriġa haħifa bbażata fuq it-titli li stajt niġbor. Minnhom jidher li f'Ruma kien hemm stamperija ta' Antonio Fulgoni taħdem mill-1750 sal-1755, u mill-1781 sal-1807.

Bejn l-1750 u l-1755 kienu ġew stampati mill-inqas 14-il titlu; bejn l-1781 u l-1807 kienu ġew stampati mill-inqas 141 oħra; 16-il titlu ieħor huma bla data.

Ġeneralment il-kotba li haġru minn din l-istamperija bejn l-1781 u l-1807 huma fuq ir-religjon, l-edukazzjoni, il-politika, il-liġi, il-medicina, l-arkeoloġija, l-arkitettura, l-iskultura, l-arti, il-letteratura u n-numiżmatika.



Il-ktejeb ta' Vassalli, li fih fisser tliet lapidi Misilmin, maħruġ fl-1793



Il-kopja tad-dizzjunarju ta' Vassalli li kienet ta' patri Ġużeppi Marija Pisani

## Ir-relazzjoni ta' Fulgoni mal-Propaganda Fide


Milli jidher, Antonio Fulgoni kien l-istampatur tal-Propaganda Fide.<sup>7</sup> Dan nikkonfermawh mit-tagħrif mogħti fil-frontispizju tal-ktieb ta' Gaetano Marini, *I papiri diplomatici, "impresso in Roma: Stamperia della Sacra Congregazione de Propaganda fide. Antonio Fulgoni, 1805."*

Barra minn hekk, fl-1825 ir-Rev. William Jowett kiteb: "[Vassalli] states that he has made the calculations upon his own lexicon which he himself printed 29 years ago at the Propaganda".<sup>8</sup>

## Il-Kardinal Stefano Borgia (1731-1804)

Fost il-kittieba li kienu jistampaw għand Fulgoni nsibu lill-patri Gabriel Fabricy, Filippo Angelico Becchetti, Fridericus Münter, Jacob Georg Christian Adler, Arnold Hermann Ludwig Heeren, Georg Zoëga, Niels Iversen Schow, Johann Philipp Siebenkees u Paolino da San Bartolomeo, ilkoll ħbieb kbar tal-Kardinal Stefano Borgia.<sup>9</sup>

Minn dawn il-ħbieb ta' Borgia, Vassalli kien jaf żgur lil patri Gabriel Fabricy.<sup>10</sup>



Il-ktieb ta' patri Gabriel Fabricy  
mahruġ fl-1782

Borgia kien inħatar Segretarju, imbagħad Prefett, tal-Propaganda Fide. Kien f'kuntatt regolari ma' Fulgoni, kif jidher mill-ittri li kien jibgħat lil qrabatu: "*Ho dato le Tesi per aver l'imprimatur dal Maestro del S. Palazzo, ed ho parlato al Fulgoni per la stampa economica nella richiesta quantità di 200 esemplari.*"<sup>11</sup>

Borgia kien protettur tal-letterati u r-riċerkaturi, kien x'kien il-kredu reliġjuż u politiku tagħhom. Din l-attitudni l-poplu Ruman ma kienx jifhimha u lil Borgia kien isibu bħala "*il cardinale degli eretici e dei giacobini*".<sup>12</sup>


Dan il-kardinal kien rabat ismu mal-*Museo Borgiano* li kellu f'Velletri. Mas-snin dan il-mużew kien sar fost

l-aktar mużewijiet magħrufin fl-Ewropa. Vassalli rrefera għalih fi *Ktj̄b yl Klj̄m Málti* u mhix ħaġa kbira li kien żaru.<sup>13</sup> Din il-possibbiltà tikber ħafna għax fis-seklu tmin tax il-vjaġġaturi li minn Ruma kienu jmorru Napli kienu ħafna drabi jieqfu f'Velletri, u rari kien ikun hemm vjaġġaturi barrani li ma jżurux dan il-mużew li kien l-akbar attrazzjoni ta' dik il-belt żgħira.<sup>14</sup>


Bosta studjużi kienu ppubblikaw l-istudji tagħhom fuq il-kollezzjonijiet ta' dan il-mużew. Fosthom insibu għadd ta' studjużi Daniżi.

L-ewwel Daniż li għamel ħbieb ma' Borgia kien Andreas Christian Hwiid, li kien mar Ruma biex jitgħallim is-Sirjak, l-Għarbi, l-Etjopiku u l-lingwa Kopta. Fl-1780 Hwiid ippubblika *Specimen ineditae versionis arabico-samaritanae Pentateuchi*, studju bbażat fuq manuskritt bibliku li kien jinsab fil-Biblioteca Barberini. Warajh, Jacob Georg Christian Adler, Daniż ieħor u ħabib ukoll tal-Kardinal Borgia, ikkopja dan il-manuskritt.<sup>15</sup> Kienet koinċidenza li Vassalli kellu kopja wkoll ta' dan il-manuskritt ikkupjat mill-Barberini?<sup>16</sup>

Il-kotba li qed nipubblika l-faċċata tagħhom kienu ppubblikati fl-istamperija ta' Antonio Fulgoni u xi wħud minnhom, jekk mhux kollha, kien ħallas għalihom il-Kardinal Borgia.<sup>17</sup>




Dan il-ktieb ta' Jacob Georg Christian Adler, maħruġ fl-1782, kien imsemmi minn Vassalli fi *Ktj̄b yl Klj̄m Málti*, xxix, nota 10




Il-ktieb ta' Georg Zoëga, maħruġ fl-1787

Wieħed jifhem li Vassalli, bis-saħħa tal-kuntatt li kellu ma' Borgia, seta' sar midħla ta' rikerkaturi mill-aqwa li naqqxu isimhom fil-ġrajja kulturali Ewropea. Jistax ikun li l-ispirazzjoni tiegħu biex jitraskrivi bl-Ġħarbi Neshi u jfisser bil-Latin it-tliet lapidi Misilmin minquxin bl-Ġħarbi Kufi, li kienu nstabu fi Sqallija fl-1792, kienet immissla mix-xewqa li jipparteċipa f'dan il-moviment ta' letterati?<sup>18</sup> U jistax ikun li din ix-xewqa xprunatu biex fil-*Mylsen* jargumenta kemm kien jiswa l-istudju tal-Malti lir-rikerkaturi tal-arkeoloġija tal-Lvant?<sup>19</sup>



Dan il-ktieb ta' Niels Iversen Schow, maħruġ fl-1788, waqqaf ix-xjenza papiroloġika




Ktieb ieħor ta' Schow, maħruġ fl-1789


Noti

- 1 D. Agius Muscat, 'Ex Dictis Vassalli', *Il-Mument*, 4.vii.2004, 16-17.
- 2 S. M. Zarb, 'P. Grabieli Fabricy O.P. u Mikiel Anton Vassalli', *Il-Malti* (Ġunju 1931), 43-45.
- 3 C. G. Bonavia, 'M. A. Vassalli's Commercial Activity', *Journal of Maltese Studies*, 23-24, ed. O. Friggieri (1993), 118-19.
- 4 Fil-Biblioteca Nazionale Centrale ta' Ruma (referenza: AID 2322) sib t kopja tad-dizzjunarju ta' Vassalli li kienet ta' patri Ġużeppi Marija Pisani. Fuq patri Ġużeppi ara l-kitba ta' patri Hugh Mallia, 'L-Imprimatur u n-Nihil Obstat fil-Lexicon ta' Vassalli', *Il-Ġens illum* (9 ta' April u 16 ta' April 2005).

- 5 Ara d-dokumenti riprodotti f' *Dawl ġdid fuq Vassalli*, ed. O. Vella (2004), innumerati 2 u 22.
- 6 Dawn il-kotba jidhru kważi kollha f' <http://opac.sbn.it>, il-katalgu elettroniku tal-*Istituto Centrale per il Catalogo Unico delle Biblioteche Italiane*. Niringrazzja lil Karmenu Bonavia talli għarrafni b'dan il-katalgu.
- 7 A. Cremona, *Vassalli u Żminijietu* (Malta, 1937), 5.
- 8 Ara t-traskrizzjoni fl-Arkivju tal-Università, MS 222, f. 147.
- 9 Fabricy, Heeren, Zoëga, u Paolino da San Bartolomeo jissemmew fl-ittri tal-Kardinal Borgia (ara t-tliet volumi editjati minn Rigel Langella, *Stefano Borgia: Epistolario Privato* (Velletri, 1998, 1999, 2001). Dwar il-hbiberija ta' Borgia ma' Adler, ara Kirsten Pedersen, 'The Danish Grand Tour to Italy', *Stefano Borgia e la Croce Veliterna*, ed. R. Langella (Velletri, 2004), 121.
- 10 Fuq Fabricy, ara nota 2. Zoëga jista' jkun li ma kienx jafu lil Vassalli għax qatt ma semmieh fl-ittri tiegħu. Niringrazzja lil Karen Ascani ta' din it-tagħrifha li għaddiet li fit-3 ta' Ottubru 2005.
- 11 Silta minn ittra mibgħuta fil-25 ta' Lulju 1782. Ara Langella, *Epistolario Privato*, vol. I, 365. Referenzi oħrajn għal Fulgoni jinsabu f' vol. III, 79, 243.
- 12 Silta minn ittra ta' Zoëga lil Münter mibgħuta fl-1798, ikkwotata fi *Stefano Borgia e i Danesi a Roma*, ed. R. Langella (Velletri, 2000), 57. Minkejja l-għajdut fuq it-tendenzi repubblikani ta' Borgia, taht il-Francizi huwa ġie eżiljat.




Il-ktieb ta' Friedrich Münter,  
mahruġ fl-1786




Il-ktieb ta' Johann Philipp Siebenkees,  
mahruġ fl-1789

- 13 Vassalli, *Ktjib yl Kljġm Malti* (Ruma, 1796), xxviii, nota 10.
- 14 Langella, *Borgia e i Danesi a Roma*, 23, 26. Wiehed irid jiftakar li, għalkemm Vassalli kien jistudja Ruma, kien iżur Napli wkoll. Ara Bonavia, 'M. A. Vassalli's Commercial Activity', 117; P. Catania, 'Three letters by Vassalli to the Naxxar parish priest', *Dawl ġdid fuq Vassalli*, 56.
- 15 Ara Langella, *Borgia e i Danesi a Roma*, 30-33, 35.
- 16 C. G. Bonavia, 'How Vassalli lost his library', *The Sunday Times*, 29.x.2006, 61.
- 17 Langella, *Borgia e i Danesi a Roma*, 83.
- 18 Vassalli, *Tria Monumenta Lapidea Sepulcralia* (Ruma, 1793).
- 19 Vassalli, *Mylsen Phoenico-Punicum* (Ruma, 1791), 2. Ukoll, f' reċensjoni tal-*Mylsen* imxandra fi Frar 1791: "Un così fatto lavoro era da gran tempo desiderato non solo da gli studiosi delle lingue *esotiche* Orientali, ma ancora dagli amatori dell' antichità, per cui questa lingua è di molto utile, e sovente ancor necessaria", ippubblikata fl-*Annali di Roma da gennajo a tutto marzo dell' anno 1791. Opera periodica del Sig. Ab. Michele Mallio*, tomo 3 (Roma, 1791), 219. Hajr lil Rosabelle Carabott li għarrfitni bir-reċensjoni.



Il-ktieb ta' Paolino da San Bartolomeo, mahruġ fl-1793



Il-ktieb ta' Arnold Hermann Ludwig Heeren, mahruġ fl-1786

# **Frangisku Saverju Attard (1877–1937) u l-festa ta' Marija Bambina 1918<sup>1</sup>**

Horatio Caesar Roger Vella

**F**rangisku Saverju, Mikiel, Ġużeppi Attard, imlaqqam “tal-iskrin”, twieled in-Naxxar nhar is-16 ta’ Marzu, 1877, u tgħammed l-ghada, is-17 ta’ Marzu, fil-knisja parrokkjali tan-Naxxar.<sup>2</sup> Missieru u ommu kienu Ġwanni u Marija née Attard, ukoll min-Naxxar. Il-parrinijiet tiegħu kienu Mikiel Galea, bin Ġwanni, mill-Mosta, u Sapjenza Said, mart Ġużeppi, min-Naxxar. Għammdu l-viċi tar-raħal, Dun Ġwanni Marija Attard. Hutu kienu mgħammdin skont din l-ordni u dawn id-dati: Karmnu (17 ta’ Settembru, 1878), Pietru Pawlu (11 ta’ Novembru, 1880), Anġla (27 ta’ Jannar, 1883), Roża (21 ta’ Novembru, 1884), Marija Konċetta (31 ta’ Jannar, 1887), Marija Konċetta (oħra) (4 ta’ Novembru, 1888), Wiġi (16 ta’ Lulju, 1890), Manwel (22 ta’ Settembru, 1892), u Manwel (ieħor) (8 ta’ Lulju, 1894). B’hekk naraw li Frangisku Saverju kien l-ikbar fost hutu, li bih kienu jgħoddu għaxra, inkluzi dawk li mietu zgħar.

Missieru Ġwanni kien bin Ġwanni Battista, min-Naxxar, u Marija Konċetta Cuschieri, minn Hal Għarghur. Ġwanni twieled in-Naxxar fit-18 ta’ Settembru, 1848, u żżewweġ lil Marija fil-knisja ta’ Santa Luċija, in-Naxxar, fl-1 ta’ Lulju, 1876, sena u erba’ xhur qabel ma twieled Frangisku Saverju. Hawnhekk irridu ngħidu li Ġwanni kien armel ta’ Marija Karmela Ciappara, bint Vitor u Marija Konċetta Pirotta, l-ewwel mara li kien iżżewweġ nhar it-30 t’ April, 1867, fil-knisja parrokkjali tan-Naxxar. Ġwanni Attard miet fit-18 t’ Ottubru, 1922, fit-8.35p.m., fid-dar tiegħu n-Naxxar, wara li kien ma jiflaħx fl-Isptar Ċentrali, il-Furjana, u wara ndifen fil-qabar numru 45, fil-knisja parrokkjali tan-Naxxar.

Omm Franġisku Saverju kienet Marija Attard, bint Pietru u Roza Stivala, min-Naxxar. Qabel ma żżewġet lil Ġwanni, Marija kienet armla minn Ġużeppi Sciberras.

Franġisku Saverju żżewġet lil Tereza Vella, bint Tumas u Fidela Cassia, it-tnejn min-Naxxar, nhar il-31 t' Awwissu, 1895, fil-knisja parrokkjali tan-Naxxar. Żewwiġhom Dun Ġwanni Indri Micallef, min-Naxxar, meta Arċipriet kien Dun Franġisku Briffa. Tereza twieldet meta kienet fil-periklu tal-mewt, u għalhekk tgħammdet id-dar fl-24 ta' Novembru, 1876. Hutha kienu ikbar minnha, u tgħammdu hekk: Karmela fil-15 ta' Novembru, 1865, u Pietru, fil-25 ta' Novembru, 1871.

Franġisku Saverju u Tereza kellhom dawn it-tfal, mgħammdin fil-knisja parrokkjali tan-Naxxar, kif ġej: Fidela (21 ta' Lulju, 1896), Ġwanni (22 ta' Diċembru, 1897), Ġwanni (iehor) (7 ta' Settembru, 1899), Manwel (28 ta' Settembru, 1901), Marija (21 ta' Settembru, 1903), Karmela (8 ta' Mejju, 1905), Ġorġ (13 ta' Jannar, 1907), Ġużeppi (26 t' Awwissu, 1909) u Luċija (31 ta' Diċembru, 1913). B'hekk kellhom disat itfal. Marija, il-fustanija, kienet omm ommi, Tereza née Bartolo. Miz-zijiet t' ommi, jien niftakar lil kulħadd, barra dak li miet tarbija, u lil Fidela li, għalkemm miżżewġa, mietet ta' 26 sena.

Fil-bidu nett, Franġisku Saverju u Tereza Attard kienu joqoġhdu fi Triq Santa Luċija, quddiem il-knisja ta' Santa Luċija, in-naħa l-oħra tat-triq. Jidher, però, li minn kmieni Franġisku Saverju u Tereza ġarrew lejn Tas-Sliema, eżattament f' numru 4, Sqaq il-Qasir (*Short Lane*), illum triq peress li Triq Blanche kienet giet imniffda min-naħa għall-oħra tal-isqaq. Luċija, iż-żgħira, kellha biss erba' snin meta waslu min-Naxxar. Huwa kien ħaddied, u kellu l-ħanut tax-xoġhol xi mkien fejn illum insibuh "Is-Swieqi". Għalkemm jien lill-bużnannu ma lhaqtux, sejjer ingib hawnhekk ftit rakkonti dwaru, miġburin snin ilu mingħand qraba u ħbieb.<sup>3</sup>

Jidher li dan Saverju kellu karattru mhux komuni, għax għalkemm kien ta' ċerta skola u intelligenza, għażel li f'ħajtu ma jaġġmilx dak li n-nies kienet tistennieh jaġġmel, imma verament ta' rasu. Kien jippreferi jaħdem fin-nugrufun u s-swidija li jgħib il-ħadid, milli, anke meta seta', ta' skrivan jew *supervisor* maċ-Ċisk. U dan kien il-kaġun li għal ftit ma laqqatx taġen ma' rasu minn martu Tereza, li kienet ħafna iktar serja minnu, meta mar jgħidilha li liċ-Ċisk kien għadu kemm baġtu jixxejjer wara li dan gentilment offrielu xoġhol miegħu ta' skrivan, jew *supervisor*, fuq il-bini li kien qed itella', illum imsejjaħ "*Balluta Buildings*". Iċ-Ċisk kien sar jafu u thajjar għalih meta ra ħafna poeziji tiegħu mwaħħlin mal-arbli tal-festa, in-Naxxar. Imma Saverju ma kien ser ikun qaddej ta' ħadd!

Kien bniedem ferrieħi, jieħu l-affarijiet biż-żuffjett, tant li l-istess żuffjett darba ħelsu minn ħalq il-Ġustizzja. Darba, kienet tgħidilha n-nanna Marija,

jew in-Naxxar jew Tas-Sliema, kien hemm waħda qasira ħafna, u sikwit kien iġeġġelha twerżaq u tirrabja meta, kull meta kien jaraha, b' mossa taż-żewġ idejn, kien juriha kemm kienet ċkejnkna. Darba tellgħetu l-Qorti, u waqt li l-imħallef kien qed jaqta' s-sentenza, fil-mument Saverju għamel il-mossa biż-żewġ pali ta' jdejh lil din il-qasjara, faċċata. Din dlonk bdiet twerżaq u tgħajjat, tant li l-imħallef fil-pront ingassa s-sentenza u baġhatha 'l barra.

Rakkont ieħor zgħir dwar kemm kien jaġġmel affarijiet mhux mistennija jitratta dwar dik il-knisja, ftit 'il fuq minn San Ġwann, fit-triq lejn in-Naxxar. Jidher li dan il-bużnannu kien qed iġorr liż-zgħira, Luċija, fi xkora, u meta wasal hdejn din il-knisja, ftakar li nesa xi ħaġa, ħalla l-ixkora bit-tifla fiha hdejn il-knisja, mar lura jgħib dik ix-xi ħaġa, u reġa' lura biex jiġbor lit-tifla. Wieħed jista' jimmaġina x'qalu n-nies meta sabu xkora b'tifla fiha!

M'hemmx dubju li kien biežel u inġenjuż f'xogħlu. Jgħiduli z-zijiet li f'Malta, dak iż-żmien, kien l-uniku bniedem li mhux biss kien jaġġmel imfietah jaqblu mas-sokra, imma kien hu stess jaġġmel l-istess kaxxa tas-sokra.

Kien jgħix għal-lum, u l-ħajja kien irid igawdiha. Il-Hadd, per eżempju, kien jikkonsidrah jum speċjali u kien irid igawdih, tant li kien jilbes pulit b'mod li ma kienx jintgħaraf minn ħaddied, u erħilu jithallat u jithaddet mal-qassisin u l-avukati.

U biex igawdi ftit minn din il-ħajja, ġieli lil martu Teresa kien joħdilha xi ħaġa baxx baxx milli jkun taha sabiex jixtri xi qubbajt; u biex dan il-qubbajt ma kienx jinħall f'idejh, kien iġorru taħt il-kappell stess. Kien probabilmment wara xi ikla qubbajt li darba missieri, meta kien għadu żaġġużuġ u qabel ma ltaqa' m'ommi, rah fil-festa tas-Siġġiewi, fuq ċint, b'ħass ħażin fuqu, u bin-nies iħarsu lejha, jammirawha fil-persuna li kellu.

Din il-persuna, x'aktarx bomblija, kienet il-kawża ta' waqgħa nobis li darba seħħet fil-knisja parrokkjali tan-Naxxar. Baqa' jħobb lill-Bambina sal-aħħar, u darba tela' waħdu sa raħal twelidu, għall-festa. Kien il-mument li jtitliġu n-nies sabiex ibusu r-relikwija, u hu kien anzjuż tiela', meta fil-mument tal-bewsa tar-relikwija, hu u ta' hdejh, bomblu ieħor bħalu, ma ftehmux min kellu jbus l-ewwel, ħabtu u t-tnejn spiċċaw fl-art!<sup>4</sup>

Forsi min qed jaqra dan qajla joħlom li dan Saverju Attard kien studjuż tal-Latin u tal-Grieg, bħad-dixxendent li fuqu qiegħed nikteb, barra li kien jaf ukoll bit-Taljan u bil-Franċiż. Jingħad li dawn il-lingwi kollha kien tgħallimhom peress li kellu ħsieb li jsir patri. Jingħad li l-kotba tal-Latin tant kien irid ikun viċin tagħhom, li kien jużahom ukoll għal taħt l-imħadda. Persuna oħra biss naf biha li kienet tuża l-kotba bħala mħadda, u din kienet Alessandru l-Kbir!

Imma l-bużnannu veru kien jaf u juża l-Latin, speċjalment meta kien jikteb dawk il-poeżiji.

Nagħti bħala eżempju l-poeżija numru 5 (ara l-lista isfel), tal-1919, meta l-poeta rnexxielu jaqşam il-poeżija f'disa' strofi, kull waħda magħmula minn diversi numri ta' vrus b'tali mod li l-ittri li jibdedw kull vers f'kull strofa jiffurmaw kelma Latina. Hekk ifforma minn disa' strofi disa' kelmiet bil-Latin, li huma *Nativitas tua, Dei genetrix virgo, gaudium annuntiavit universo mundo*, li jfissru, "It-twelid tiegħek, ja xebba Omm Alla, habbar ferħ lid-dinja kollha". Il-Latin imbagħad jidher fil-poeżija numru 14 tal-1934, meta fit-tifhir tiegħu lejn San Pawl Missierna f'Hal Safi, mar jgħid bil-Latin l-espressjoni ta' *ipso facto* u dik ta' *vas electionis*.

U hawn ser nagħti lista ta' dawk il-poeżiji li sirt naf bihom, grazzi għall-mibki Dun Anton Sciberras, ukoll min-Naxxar, u li kien jiftakru. Kien joqgħod f'San Ġiljan, u tant kien jammirah lil dan il-ħaddied-poeta, li saħansitra ħaseb li jigbor il-poeżiji tiegħu saminn kmieni fi żmien. Dawn il-poeżiji, miktubin bil-Malti qadim, Dun Anton ġentilment kien għaddiehom lill-Arkivju tal-parroċċa tan-Naxxar.<sup>5</sup>

1. *Lil-Bambina Marija, fil-jum solenni tat-twelid glorjuż tagħha* - in-Naxxar, 8 ta' Settembru, 1907 (karta stampata fid-Dar ta' San Ġużepp, il-Hamrun.
2. *Lil-Bambina Marija, fil-jum solenni tat-twelid tagħha* - in-Naxxar, 8 ta' Settembru, 1916.
3. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1917.
4. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1918.
5. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1919.
6. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1920.
7. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1922.
8. *Lil-Kbir Prekursur ta' Sidna Ġesù Kristu, San Ġwann Battista, fil-jum tal-festa tat-twelid tiegħu* - ix-Xewkija, 24 ta' Ġunju, 1922.
9. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1923.
10. *Tifhir lil Marija Santissima f'jum il-festa tat-twelid tagħha* - in-Naxxar, 8 ta' Settembru, 1924.

11. *Lil Marija Bambina, fil-jum tat-twelid tagħha* - in-Naxxar, 8 ta' Settembru, 1927.
12. *Tifhir lill-popolari banda filarmonika San Ġiljan Ospitalier, fl-okkażjoni tal-ħamsin sena mit-twaqqif tagħha* - San Ġiljan, 28 t' Awwissu, 1927 (Surmast Alfred Dimech, karta stampata fil-Classic Press, Bormla).
13. *Lil Marija Santissima, fil-jum tal-festa tat-twelid tagħha* - in-Naxxar, 8 ta' Settembru, 1929.
14. *Lill-Kbir Appostlu Missierna San Pawl, fil-jum tal-festa tal-konverżjoni tiegħu* - Hal Safi, 25 ta' Jannar, 1934.
15. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1936.

In-nannu Saverju kellu poeżiji oħra minn dawn, li iżda illum huma mitlufa. Uħud minnhom kienu spicċaw għand uliedu, fosthom in-nanna Marija, li meta kont inżurha fil-*Pax et Bonum*, il-Mosta, kienet thobb taqralli xi waħda minnhom. Hasra li dakinhar ma kkupjajthomx! Dawn il-poeżiji Frangisku Saverju kitibhom tul ħajtu kollha, almenu minn mindu kellu tletin sa sena biss qabel ma miet, u jidher li pprova jikteb poeżija ġdida lil Marija Bambina kull sena.

Frangisku Saverju ma għexx ħajja twila, tant li miet ta' 60 sena, fis-16 ta' Mejju, 1937, fil-*Piccole Suore* tal-Ħamrun, fejn kien għadda l-aħħar ta' ħajtu. Jingħad li kien għamel mewta "qaddisa". Wara ndifen fiċ-ċimiterju ta' Sidtna Marija Addolorata, probabilmnt f'qabar pubbliku.<sup>6</sup> Martu Tereza baqgħet tgħix fid-dar tagħhom f'Tas-Sliema, flimkien ma' wliedha Karmela (xebba) u Luċija (miżżewġa lil Mikiel Galdes), sakemm mietet ta' 74 sena, fl-20 t' April, 1951. Il-funeral sar fil-knisja ġdida parrokkjali ta' San Girgor, Tas-Sliema, fejn l-ewwel kappillan kien għadu Dun Karm Farrugia, poeta. Wara ndifnet fiċ-ċimiterju ta' Sidtna Marija Addolorata.<sup>7</sup>

Isem Saverju Attard għadu jeżisti f'waħda min-neputijiet tiegħu, iz-zija tiegħi, Saverina (Rina) Camilleri née Bartolo, attriċi. Kien ilu jgħidilha lil ommha, in-nanna tiegħi, Marija, li minn tant tfal li kellha, messha semmiet wieħed jew waħda għalih; iżda n-nanna ma ċedietx, ħlief fl-aħħar tarbija, wara li miet.

Nagħlaq billi nirriproduċi poeżija waħda miktuba fl-1918, iddedikata lil Marija Bambina, b'kumment letterarju fuqha.

**TIFHIR LIL MARIJA BAMBINA  
FIL-JUM TAL-FESTA TAT-TWELID TAGHHA  
8 TA' SETTEMBRU, 1918**

- u - u - u u - u - u
1. Ferħan is-sema, // ferħana d-dinja,  
u - u - u u - u -  
ferħana l-Angli // u il-bnedmin.  
u - u - u u - u - u  
Luċifru mbażża', // l-abbissi mriegħda,  
u - u - u u - u -  
x'inhu li ġara // f'edan il-ħin?  
u - u - u u - u -  
Allegru l-bniedem, // tant nara jien,  
u - u - u u - u -  
għajjat t'Evviva // ma' kullimkien?
- u u - u u - u - u
2. Ah, f'dil-ġurnata // ta' ferħ u glori  
- u u - u u - u - u  
twieldet Marija // fost l-akbar dija.  
- u u - u u u - - u  
Xejn m'għandha x'taqsam // mal-ulied t'Eva  
u - u - u - u u - u  
li kollha mtebbgħa // twieldu bil-ħtija.  
u - u - u - u u - u  
Marija twieldet // kollha sabiħa,  
- u u - u u - u - u  
għilju li mela // l-art kollha fwieħa.
- u u - u u - u - u
3. Naxxarin, ħuti, // ilkoll nifirħu  
- u u - u u - u - u  
f'din il-ġurnata // tant kbir' għalina.
- u - u - u u - u - u  
U mal-kant ħelu // tal-Knisja Mqaddsa

u - u - u u - u - u  
 illum inbierku // lil dil-Bambina.  
 - uu - u u - u -  
 Din hija l-egħżeż // fost il-ħolqien,  
 -u u - u u - u -  
 Hija wkoll l-għageb // minn ta' kull żmien.

- u - u - u u - u - u  
 4. Il-ktajjen tkissru // tal-kiefer għadu,  
 u - u - u u - u - u  
 fl-abbissi twaqqa' // it-tron minn tiegħu.  
 - uu - u u - u - u  
 Twieldet il-Mara // li Alla ħabbar  
 u - u - u u - u - u  
 li gwerra kellha // din tiftel miegħu.  
 - u u - u - uu - u  
 Rasu għaffgitlu // fit-Twelid tagħha:  
 - u u - u - u u - u  
 bl-ebda mod huwa // seta' jirbahha.

- u - u - u u - u - u  
 5. Tal-paci dehret // fis il-ħamiema  
 - uu - u u - u -  
 illi ferħ giebet // fost il-bnedmin.  
 - u u - u u - u - u  
 Qabel ma twieldet // din il-Bambina,  
 u - u - u u - u -  
 il-ġnus dlonk kienu // imbikkijin.  
 u - u - u u - u - u  
 Dal-jum immela, // jum ta' tgawdija,  
 - uu - u - u u - u  
 jum li fih ngħidu: // twieldet Marija.  
 - u u - u u - u - u

6. Kbir tassew, iva, // it-tnissil tiegħek,  
 - u u - u - u u -  
 'ma ta' ferħ iżjed // huwa t-twelid.

- u u - u u - u - u

Fit-twelid tiegħek // il-jasar spicċa,

u - u - u u - u -

il-biki ċċessa // u it-tnehid.

- u u - u u - u -

It-twelid tiegħek // ġieb fostna l-ferħ,

- u u - u - u u -

fik dlonk id-dinja // sabet is-serħ.

- u u - u u - u - u

7. Min hu qatt bhalek, // O Verġni Mbierka,

- u u - u u - u - u

li tant hekk għola, // sar jixbah 'l Alla?

u - u - u u - u - u

Għalhekk fis Huwa // bir-ruħ u l-ġisem

- u u - u u - u - u

ħdejn it-tron Tiegħu // dlonk lilek talla'.

u - u - u u - u -

Il-ħlejjaq kollha // bik mistagħġbin

- u u - u u - u -

minnhom infushom // dawn mahruġin.

- u u - u u - u -

8. F'din il-ġurnata // minn ta' kbir ferħ,

- u u - u u - u - u

f'din il-ġurnata // ta' kbira glorja,

- u - u - u u - u

jum tant hu kbir // tat-Twelid tiegħek,

u - u - u - u u - u

dil-gżira rebħet // l-aqwa vittorja.

- u u - u - u u -

Jekk dal-jum huwa // ferħ għall-bnedmin,

- u u - u - u u -


hu b'mod speċjali // ferħ għall-Maltin.

- u - u - u u - u - u  
 9. Il-kiefra Torok, // ulied Mawmettu,  
 u - u - u - u u - u  
 bil-fors jeqirdu // riedu dil-gżira.  
 - u u - u u - u - u  
 Gwerra qalila // dawn fitlu magħha  
 u - u - u u - u - u  
 biex taħt idejhom // hi taqa' lsira.  
 - u u - u - u u - u  
 Fit-twelid iżda // tiegħek, Marija,  
 u - u - u u - u - u  
 dil-gżira tagħna // ġiet imhennija.

- u - u - u u - u - u  
 10. Ilkoll immela // f'din il-ġurnata  
 u - u - u u - u - u  
 ta' kbira glorja // u ferħ għalina,  
 u - u - u - u u - u  
 mill-qiegħ ta' qalbna // b'vuċi tinstama'  
 u - u - u - u u - u  
 illum ingħajtu: // Viva l-Bambina,  
 u - u - u - u u -  
 Evviva Malta, // ċ-ċkejkna Nazzjon,  
 u - u - u u - u -  
 Evviva l-Patrij' // u r-Reliġjon.

### Struttura tal-Poezija

1. Ferħ kullimkien
2. Twieldet Marija
3. Il-Festa tal-Bambina
4. Rebħa fuq Luċifru
5. Ferħ u ħelsien lill-Bnedmin
6. Ferħ u ħelsien lill-Bnedmin
7. Marija Mtellgħa fis-Sema
8. Il-Festa tal-Vittorja
9. Rebħa fuq it-Torok
10. Evviva Malta



Madwar iċ-Ċiklu ta' ferħ u evviva li tibda u tispicċa l-poezija bih (a), insibu fiż-żewġ strofi tan-nofs il-ħsieb ta' waslet il-fidwa lill-bnedmin (e). Fuq kull naħa tal-ispazju ta' din l-istruttura, jiġifieri, fit-tieni, fit-tielet u fir-raba' strofa fuq naħa, u fis-seba', fit-tmien u fid-disa' strofa fuq naħa oħra, insibu tliet ħsibijiet oħra ripetuti fuq kull naħa u paralleli għal xulxin: avveniment fil-hajja tal-Madonna (b), il-festa tal-Bambina = tal-Vitorja (ċ), u r-rebħa fuq l-għadu tar-ruħ u tal-pajjiż (d).

## Kumment Letterarju

1. Din l-ewwel strofa tibda bil-kelma *Ferħan*, kelma li hi ripetuta fl-istess vers bħala *ferħana*, u bl-istess mod fil-bidu tat-tieni vers. B'hekk, l-ewwel żewġ ivrus jibdeu b'*Ferħ / ferħana*. Tabilhaqq, il-poezija hija waħda ta' ferħ u ta' ċelebrazzjonijiet, b'għajjat ta' *Evviva*. Il-kelma *ferħ* u kliem ieħor mill-istess gherq jiġu ripetuti disa' darbiet oħra: fit-tieni strofa (v.1), fit-tielet (v.1), fil-ħames (v.2), fis-sitt (vv.2 u 5), fit-tmien (vv.1, 5 u 6), u fl-għaxar (v.2). Kelmiet oħra li jixbhuma huma *allegru* (1.5), *tgawdija* (5.5) u *imhennija* (9.6).

Fl-ewwel żewġ strofi nsibu paralleliżmu tal-frazi, fejn żewġ kuncetti, hawnhekk f'vers wieħed, jiġu ripetuti bl-istess ordni, imma fi kliem ieħor, hawnhekk ukoll f'vers ieħor. B'hekk għandna *sema / dinja* (v.1) ripetuti b'*Anġli / bnedmin* (v.2). Il-kelma *bnedmin* imbagħad hi ripetuta darbtejn oħra: 5.2, u 8.5, waqt li *dinja* hi ripetuta f'6.6.

Il-kuncett ta' Luċifru u l-Abbissi jehodna fil-passaġġ tal-*Ġenesi* (3.15): "U jien inqajjem mibegħda bejneq u bejn il-mara, bejn nislek u nisilha, u hu jishaqlek rasek u int tishaqlu għarqubu". Dan il-kliem huwa mbagħad rifless fl-*Apokalissi* (12.4, 7-9; 20.2-3): "U d-dragun mar qagħad quddiem il-Mara li kienet se tiled, biex kif tiled lil binha jbilgħu"; "Imbagħad qamet gwerra fis-sema: Mikiel u l-anġli jitqabdu mad-Dragun. U d-Dragun u l-anġli tiegħu tqabdu, iżda ma kellhomx ħila jegħlbu, u ma kienx hemm iżjed post għalihom fis-sema. U kien imwaddab id-Dragun il-Kbir, is-Serp tal-qedem, li hu msejjaħ id-Demonju u x-Xitan, il-qarrieq tad-dinja kollha, kien imwaddab għal fuq l-art, u miegħu kienu mwaddba l-anġli tiegħu"; "U huwa qabad d-Dragun, is-Serp tal-qedem, li hu d-Demonju u x-Xitan, u rabtu għal elf sena, u waddbu fil-bir bla qiegħ, li mbagħad għalqu fuqu u ssiġillah biex ma jqarraqx iżjed bil-ġnus sa ma jintemmu l-elf sena". L-isem ta' Luċifru jidher f'kitba apokrifa. Dan il-kuncett ta' Luċifru u

l-Abbissi huwa ripetut fil-poezija tagħna fir-raba' strofa (vv.1-2), kif ukoll b'mod mirakuluż fid-disa' strofa fil-persuna tat-Torok, ulied Mawmettu, li bħalma Luċifru għamel gwerra mal-bnedmin, hekk ukoll huma għamlu gwerra mal-Maltin. Hawnhekk, Luċifru u l-Abbissi huma msemmijin mhux biss bħala preparazzjoni għar-raba' strofa, imma wkoll biex jimla t-tielet saff tal-eżistenza, dik tal-Infern, barra dik tal-Ġenna u dik tal-Art. Ir-raġuni għaliex l-Abbissi triegħed, il-poeta ser itiha fl-istrofa li tmiss.

Din l-istrofa tispicċa bil-kelma *Evviva*. Hekk ukoll tispicċa l-aħħar strofa tal-poezija, anzi, fil-bidu tal-aħħar żewġ strofi. B'hekk inholoq iċ-ċiklu, li bih frazi, sentenza, paragrafu jew poezija jibdew u jispicċaw bl-istess mod. L-istess l-ewwel strofa tispicċa wkoll b'mistoqsija retorika, mistoqsija ta' x'inhu dak il-ferħ ma' kullimkien, mistoqsija li hadd ma kien ser jirrispondiha, ħlief il-poeta nnifsu, bl-istess poezija.

2. Il-ferħ li ssemma fl-istrofa ta' qabel isib ir-raġuni tiegħu hawn: twieldet Marija, li hawn tidher f'kuntrast ma' wlied Eva, għaliex twieldet bla ħtija, Domma li minhabba fiha qed issir il-festa tal-Bambina. It-twelid ta' Marija hu riferut għal ħafna drabi tul il-poezija: 2.2, 5; 4.3, 5; 5.3, 6; 6.2, 3, 5; 8.3 u 9.5: b'kollox ħdax-il darba, tliet darbiet fis-sitt strofa, u darbtejn fit-tieni, ir-raba', u l-ħames strofa. F'din it-tieni strofa, il-kliem *twieldet Marija* fil-bidu tat-tieni vers jġu maqlubin fil-bidu tal-ħames vers, *Marija twieldet. Iż-żewġ partijiet għandhom il-kumplement tal-vers jixxiebah: fost l-akbar dija / kollha sabiħa*. Dan il-jum tat-twelid ta' Marija hu jum importanti, li l-poeta jgħidlu *gurnata f'2.1; 3.2; 8.1, 2, u 10.1 u jum f'5.5 (darbtejn), 6; u 8.3, 5*. B'kollox għaxar darbiet. L-isem ta' *Marija* jidher f'dawn il-vrus: 2.2, 5; 5.6 u 9.5: b'kollox erba' darbiet. B'din ir-ripetizzjoni, Saverju Attard, bħalma għamel mal-kelma *ferħ*, kien qed jenfasizza l-kobor tal-festa tal-Bambina.
3. Is-sens ta' patrijottizmu ta' Frangisku Saverju Attard jibda jidher minn din l-istrofa, meta huwa jindirizza lill-kompatrijotti tiegħu, in-Naxxarin. Dan il-patrijottizmu jkompli jiżviluppah fl-aħħar tliet strofi billi jitkellem fuq ir-rebħa li l-Insara Maltin għamlu fuq it-Torok Musulmani fl-Assedju l-Kbir propju fit-8 ta' Settembru, il-Festa tal-Bambina, li saret il-Festa tal-Vitorja. L-isem tal-*Bambina* fir-raba' vers jirrepeti ruħu drabi oħra fil-poezija: fit-tielet vers tal-ħames strofa, u fir-raba' vers tal-għaxar strofa. F'din l-istess strofa, fl-aħħar żewġ ivrus, Attard jitkellem fuq Marija fil-kuntest tal-ħolqien u tal-ghegubija: *Din hija l-egħżeż fost il-ħolqien*

*/ hija wkoll l-għaġeb minn ta' kull żmien. Dan il-kunċett ta' ħolqien u għeġubija huwa jirrepeti fis-seba' strofa, ukoll fl-aħħar żewġt ivrus: Il-ħlejjaq kollha bik mistagħġbin / minnhom infushom dawn maħrugin. Marija kienet l-ikbar ħolqien, għax saret Omm Alla, il-Hallieq, Misteru li jintwera fina bl-għaġib.*

4. Saverju Attard, b'għaqal kbir, hawnhekk idañħal kliem bħal *ktajjen, kiefer, għadu, gwerra* fil-kuntest ta' konflitt bejn il-Mara li tissemma fil-*Ġenesi* u l-*Apokalissi* u Luċifru, kliem li huwa jerġa' juża fil-bqija tal-poezija imma fil-kuntest ta' gwerra ma' għadu ieħor, il-Mislem li ried jeħodna bħala Isiera. U x'inhil-konnessjoni bejn dawn iż-żewġ kuntesti? Marija, bit-twelid bla ħtija tagħha, ħarġet rebbieħa fuq ix-Xitan, u b'hekk wettqet il-profezija tal-*Ġenesi*; bl-istess mod, bl-għajnuna li hija tat lill-Maltin fir-rebħa tagħhom fuq it-Torok fil-jum tat-twelid tagħha, hija ħarġet rebbieħa fuq dawk li kienu qed jimminiċċjaw il-fidi tagħna: *Il-kiefra Torok / gwerra qalila / biex taħt idejhom hi taqa' lsira* (9.1-4). F'din ir-raba' strofa, kienet Marija bħala "il-Mara" li ddikjarat gwerra kontra x-Xitan; fid-disa' strofa, għal kuntrarju, kienu t-Torok li jiddikjaraw gwerra kontra Malta. Fiż-żewġ okkażjonijiet, l-awtur juża l-kelma arkajka *fitel: din tiftel miegħu / dawn fitlu magħha*. F'din l-istrofa, tissemma għall-ewwel darba l-kelma *tron*. Hawnhekk l-awtur qed jirreferi għat-*tron* li minnu waqa' Luċifru. B'kuntrast, it-*tron* imsemmi fis-seba' strofa (v.4) jirreferi għal dak ta' Alla, li lejħ għolla lill-Verġni Marija: *fl-Abbissi twaqqa' it-tron minn tiegħu / ħdejn it-tron tiegħu dlonk lilek talli'*.
5. Bir-rebħa fuq ix-Xitan, il-ferħ ħa post il-biki. Dan il-kunċett jokkupa l-ħsieb kemm tal-ħames u kemm tas-sitt strofa, liema strofi l-awtur jgħaqqad bir-ripetizzjoni ta' *imbikkijin* (5.4) u *biki* (6.4).
6. Fiż-żewġ strofi li jmiss, Attard jgħaqqad tliet Misteri tal-Madonna: dak tat-Tnissil, dak tat-Twelid, u dak tat-Tluġħ fis-Sema bir-Ruħ u l-Ġisem. F'din l-istrofa huwa jgħid li dak tat-Twelid huwa akbar minn dak tat-Tnissil fil-ferħ li ġab lilna l-bnedmin. Ninnutaw ukoll f'din l-istrofa r-ripetizzjoni ta' *spiċċa* bis-sinonimu tagħha fil-vers ta' wara, *ċċessa*, kelma miil-Latin *cesso, cessare*.
8. Ninnutaw fl-ewwel żewġ strofi l-użu tal-anafora, żewġt ivrus li jibdedw

bl-istess kliem jew kelma: *F'din il-ġurnata*. Ninnutaw ukoll il-pożizzjoni fl-istess żewġt ivrus tal-aġġettiv *kbir / kbira* quddiem in-nom *ferħ / glorja*. *Kbira glorja* jerġgħu jidhru mbagħad f'10.2. Ninnutaw ir-ripetizzjoni għal tliet darbiet fl-istess strofa l-kliem *kbir / kbira / kbir*, u *ferħ*, kif ukoll il-patrijottizmu li jidher fil-kliem *gżira, vittorja* u *Maltin*, l-aħħar kelma marbuta ma' *Malta* fl-aħħar strofa. Hemmhekk ittemm il-poeżija bil-kliem *l-Patrija* u *r-Reliġjon*.

## II-Prosodija

F'dawn is-sittin vers, insibu struttura ripetuta f'kull strofa li tikkonsisti f'erbat ivrus u tnejn oħra. Din l-istruttura hija kkonfermata mhux biss bil-prosodija, imma wkoll bir-rima.

Dawn il-ivrus huma magħmula minn dekasillabi, jiġifieri, vrus magħmula minn għaxar sillabi, jew enneasillabi, jiġifieri, minn disa' sillabi. F'kull strofa ta' sitt ivrus, insibu l-ewwel erbat ivrus jew dekasillabi kollha, jew alterazzjoni ta' dekasillabi ma' enneasillabi. F'każ ta' din l-alterazzjoni, li minn għaxart istrofi ssejtn erba' darbiet (fl-ewwel, fil-ħames, fit-sitt u fit-tmien strofa), darba biss għandna alterazzjoni bejn enneasillabi u dekasillabi, fit-tmien strofa: il-bqija huma dejjem bejn dekasillabi u enneasillabi.

Fl-aħħar żewġt ivrus insibu jew dekasillabi fit-tnejn, jew enneasillabi fit-tnejn. Dekasillabi fl-aħħar żewġt ivrus jidhru fit-tieni, fir-raba', fil-ħames u fid-disa' strofa (erba' darbiet); enneasillabi jidhru fil-bqija, jiġifieri, fl-ewwel, fit-tielet, fis-sitt, fis-seba', fit-tmien u fl-għaxar strofa (sitt darbiet).

Ġieli jirriżulta li l-istrofa kollha tkun b'dekasillabi (fit-tieni, fir-raba' u fid-disa' strofa). Dan għaliex jinzerta li kemm l-ewwel erba' strofi, li jkunu bla alterazzjoni, ikunu allura kollha dekasillabi, u kemm l-aħħar żewġt ivrus ikunu dekasillabi. Imma l-intenzjoni xorta tibqa', anke fl-effett tal-metrika, kif ser naraw, li jkollna strofa maqsuma b'erba' u b'zewġt ivrus f'kull waħda.

L-ewwel strofa:	10, 9, 10, 9, 9 x 2		a
It-tieni strofa:	10 x 6		b
It-tielet strofa:	10 x 4, 9 x 2		ċ
Ir-raba' strofa:	10 x 6		b
Il-ħames strofa:	10, 9, 10, 9, 10 x 2		d
Is-sitt strofa:	10, 9, 10, 9, 9 x 2		a
Is-seba' strofa:	10 x 4, 9 x 2		e
It-tmien strofa:	9, 10, 9, 10, 9 x 2		d invers
Id-disa' strofa:	10 x 6		b
L-ġħaxar strofa:	10 x 4, 9 x 2		ċ

F'din l-analiżi ta' skema perfetta ta' distribuzzjoni ta' dekasillabi u enneasillabi, nixtieq ninnota l-bżonn, kif jien ċert kien intenzjonat mill-poeta, tal-elizjoni, jiġifieri, daħla f'xulxin ta' żewġ vokali bejn kelma u oħra li jispiċċaw u jibdeu rispettivament b'vokali, u fejn l-ewwel vokali tiġi meħuda mit-tieni, fit-tieni vers tat-tielet strofa, jiġifieri,

*F'din il-ġurnata tant kbir' ġħalina,*

fejn, li ma saritx l-elizjoni bejn *kbira ġħalina*, konna nispiċċaw b'endekasillabi.

Bl-istess mod, peress li l-aħħar żewġt ivrus huma kollha jew dekasillabi jew enneasillabi, l-aħħar vers tal-poeżija kellu jingħatalu elizjoni, kif ġej:

*Evviva l-Patrij' u r-Reliġjon.*

## II-Metrika

Il-metrika tfisser id-distribuzzjoni ta' sillabi li huma aċċentwati u dawk li mhumiex.

Fil-Latin u l-Grieg, il-poeżija hi miktuba mhux skont l-aċċent, imma skont is-sillabi, dawk twal u dawk qsar. F'dawn l-ilsna, meta sillaba twila ssegwi oħra qasira, dawn iż-żewġ sillabi flimkien jiffurmaw pied metriku li nsejnhulu "Ġambiku" (u -); waqt li meta sillaba qasira ssegwi oħra twila, dawn iż-żewġ sillabi jiffurmaw pied metriku ieħor li nsejnhulu "Trokaġku" (- u).

Diversi piedi Ġambiċi jiffurmaw vers Ġambiku, u oħrajn Trokaġċi jiffurmaw vers Trokaġku. Jiġri, kultant, li pied Ġambiku jinbidel ma' wiehed Anapestu, li huwa magħmul minn żewġ sillabi qosra quddiem waħda twila (u u -), waqt

li pied Trokajku jinbidel ma' wiehed Dattilu, li huwa magħmul minn sillaba twila quddiem tnejn qosra (- u u).

F'din il-poeżija nsibu mbagħad bosta vrus li jispiċċaw b'sillaba unika, li allura jew tkun qasira fil-każ tal-vers Trokajku, jew tkun twila fil-każ tal-vers Ġambiku.

Naturalment, Frangisku Saverju Attard juża l-aċċent flok il-valur tas-sillabi. Meta l-aċċent fil-poeżija tagħna jikkonċidi mas-sillaba twila, aħna nużaw l-istess sinjal (-); meta le, nużaw is-sinjal l-ieħor (u). Imma l-istess sistema hi użata b'konsistenza tul il-poeżija kollha. Hawnhekk naraw kif għalih l-istrofa mhix kollha Ġambika jew Trokajka, imma jesperimenta fit-tqassim ta' Ġambiċi u Trokajċi f'kull strofa, kif ser naraw.

L-ewwel nett ninnutaw li f'dawn is-60 vers, Frangisku Saverju Attard juża disat ivrus differenti, u sejr innummerawhom kif ġej:

1: u - / u - / uu - / u - / u	( x 15)
2: u - / u - / uu - / u -	( x 8)
3: - uu / - uu / - u / - u	( x 15)
4: u - / u - / u - / uu - / u	( x 5)
5: - uu / - uu / - u / -	( x 7)
6: - uu / - u / - uu / - u	( x 4)
7: - uu / - u / - uu / -	( x 4)
8: - u / - u / - u u / - u	( x 1)
9: u - / u - / u - / uu -	( x 1)

Total: 60

L-ewwel tip ta' vers, bħall-ewwel vers tal-poeżija,

u - u - u u - u - u

1.1 *Ferħan is-sema, // ferħana d-dinja,*

u li huwa Ġambiku, huwa ripetut hmistax-il darba fil-poeżija, u jidher f'seba' strofi minn għaxra. Frekwenti daqsu hu t-tielet tip, li huwa Trokajku. L-inqas komuni huma l-aħħar tnejn, li ser nikkwota kif ġej:

- u - u - u u - u  
8.3 *Jum tant hu kbir // tat-twelid tiegħek,*

fejn it-tielet sillaba hija emfasizzata (*hu*), u

u - u - u - u u -  
10.5 *Evviva Malta // ċ-ċkejtna nazżjon*

L-okkorrenzi taġhom huma kif ġej:

L-ewwel tip: 1.1, 3; 3.3-4; 4.1-2, 4; 5.1, 5; 7. 3; 9.1, 4, 6, u 10.1-2 (15).

It-tieni tip: 1.2, 4-6; 5.4; 6.4; 7.5, u 10.6 (8).

It-tielet tip: 2.1-3, 6; 3.1-2; 4.3; 5.3; 6.1, 3; 7.1-2, 4; 8.2 u 9.3 (15).

Ir-raba' tip: 2.4-5; 9.2, u 10.3-4 (5).

Il-ħames tip: 3.5-6; 5.2; 6.5; 7.6 u 8.1, 4 (7).

Is-sitt tip: 4.5-6; 5.6, u 9.5 (4).

Is-seba' tip: 6.2, 6, u 8.5-6 (4).

It-tmien tip: 8.3 (1).

Id-disa' tip: 10.5 (1).

Minn dan ta' fuq wieħed jista' jinnota mhux biss il-preferenza tat-tip ta' vers li Franġisku Saverju Attard juża, imma wkoll l-użu artistiku taġhom. Ninnutaw, per eżempju, l-alterazzjoni ta' żewġ tipi fil-bidu tal-poeżija (l-ewwel u t-tieni), ħaġa li taqbel mal-alterazzjoni ta' dekasillabi ma' enneasillabi. Ninnutaw ukoll l-użu tal-istess tip fi vrus konsekuttivi, kemm għal żewġt ivrus, u kemm għal tlett ivrus. F'xi strofi, insibu ripetizzjoni ta' żewġ tipi, jekk mhux ukoll, darba minnhom, ta' tliet tipi. Xi drabi jispicċa strofa propju b'ripetizzjoni ta' tip minnhom, bħalma jispicċa strofa bl-istess numru ta' sillabi fl-aħħar żewġt ivrus. Fil-fatt, dawn ir-ripetizzjonijiet jidhru f' għeluq erba' strofi (1.5-6; 3.5-6; 4.5-6, u 8.5-6). Nagħti ftit eżempji.

u - u - u u - u - u  
1. *Ferħan is-sema, // ferħana d-dinja,* I  
u - u - u u - u -  
*ferħana l-Angli // u il-bnedmin.* II  
u - u - u u - u - u  
*Luċifru mbażża', // l-abbissi mregħda,* I

- u - u - u u - u -  
*x'inhu li ġara // f'edan il-ħin?* II
- u - u - u u - u -  
*Allegru l-bniedem, // tant nara jien,* II
- u - u - u u - u -  
*għajjat t'evviva // ma' kullimkien?* II
- uu - u u - u - u  
 3. *Naxxarin, ħuti, // ilkoll nifirħu* III
- u u - u u - u - u  
*f'din il-ġurnata // tant kbir' għalina.* III
- u - u - u u - u - u  
*U mal-kant ħelu // tal-Knisja Mqaddsa* I
- u - u - u u - u - u  
*illum inbierku // lil dil-Bambina.* I
- uu - u u - u -  
*Din hija l-egħżēz // fost il-ħolqien,* V
- u u - u u - u -  
*Hija wkoll l-għaġeb // minn ta' kull żmien.* V

## Iċ-Ċesura

Iċ-Ċesura hija pawsa metrika, li tfisser li lejn in-nofs tal-vers il-qari jagħmel pawsa qasira. Fil-Latin u l-Grieg, iċ-Ċesura sseħħ generalment jew preferibilmment wara l-ewwel sillaba twila tat-tielet pied, jew wara l-ewwel sillaba twila tar-raba' pied, dejjem tal-esamtru. Niftakru li b'pied aħna nifhmu kumbinazzjoni ta' sillabi, li hawn f'din il-poeżija jieħdu sura ta' Ġambiku jew Trokajku.

Biex niftieħmu aħjar, fl-ewwel vers tat-tieni strofa,

- u u - u u - u - u

*Ah, f'dil-ġurnata // ta' ferħ u gloriya*

għandna erba' piedi, li huma mqassmin b'żewġ dattili (- u u), u żewġ Trokej (- u). Fil-każ tagħna, il-poeta jagħmel il-pawsa metrika (//) wara l-ewwel sillaba qasira tat-tieni pied (*ġurnata*).

Fl-ewwel vers tal-poeżija,

ù - u - u u - u - u  
*Ferħan is-sema, // ferħana d-dinja,*

għandna erba' piedi u nofs, imqassmin b'zewġ Ġambi (u -), Anapestu (u u -), Ġambu (u -), u sillaba qasira. Iċ-Ċesura (//) hawn taqa' wara l-ewwel sillaba qasira tat-tielet pied (*sema*).

Minn analiżi ta' dawn is-sittin vers, ngħoddu 30 minnhom versi Ġambiċi, u 30 Trokajċi. Insibu li f'kull vers Ġambiku, iċ-Ċesura dejjem taqa' fit-tielet pied, waqt li f'kull vers Trokajku, iċ-Ċesura dejjem taqa' fit-tieni pied. F'kull tip ta' vers, iċ-Ċesura taqa' wara sillaba qasira. Nagħti l-analiżi tat-tqassim tal-vrus skont il-Ġambiċi u t-Trokajċi:

1. a - f Ġambiċi
  2. a, b, ċ Trokajċi d, e Ġambiċi f Trokajku
  3. a, b Trokajċi ċ, d Ġambiċi e, f Trokajku
  4. a, b Ġambiċi ċ Trokajku d Ġambiku e, f Trokajċi
  5. a Ġambiku b, ċ Trokajċi d, e Ġambiċi f Trokajku
  6. a, b, ċ Trokajċi d Ġambiku e, f Trokajċi
  7. a, b Trokajċi ċ Ġambiku d Trokajku e Ġambiku f Trokajku
  8. a, b, ċ Trokajċi d Ġambiku e, f Trokajċi
  9. a, b Ġambiċi ċ Trokajku d Ġambiku e Trokajku f Ġambiku
  10. a - f Ġambiċi
- 

Nosservaw minn din l-analiżi li l-ewwel u l-aħħar strofi huma kollha Ġambiċi; li fis-seba' u d-disa' strofa, Trokajċi u Ġambiċi jalternaw lil xulxin għal erba' darbiet, fir-raba' u l-ħames strofa għal tliet darbiet, waqt li fit-tieni, it-tielet, is-sitta u t-tmienja għal darbtejn.

**Ir-Rima**

F'din il-poeżija, Franġisku Saverju Attard iqabbel għeluq it-tieni vers ma' għeluq ir-raba' vers, u għeluq il-ħames vers ma' għeluq is-sitt vers ta' kull strofa. B'hekk għandu zewġ pari f'kull strofa ta' sitt ivrus, u allura għoxrin par fil-poeżija kollha. Dawn li ġejjin huma t-taqbiliet fl-ordni kif jidhru fil-poeżija:

1. Bnedmin/hin, jien/kullimkien;
2. dija/ħtija, sabiħa/fwieħa;
3. għalina/Bambina, ħolqien/żmien;
4. tiegħu/miegħu, tagħha/jirbaħha;

- |   |   |
|---|---|
| 5. bnedmin/imbikkijin, tgawdija/Marija; | 6. twelid/tnehid, ferh/serh;              |
| 7. Alla/talla', mistgħaġbin/maħruġin;   | 8. glorja/vittorja, bnedmin/Maltin;       |
| 9. gżira/Isira, Marija/imhennija, u     | 10. għalina/Bambina, nazzjon/<br>Reliġjon |

Minn dawn ta' fuq, wieħed jinnota li l-poeta jirripeti –*in* fl-ewwel, fil-ħames, fis-seba', u fit-tmien strofa, fi vrus differenti; –*ien* fl-ewwel u fit-tielet strofa, id-darbtejn fl-aħħar żewġt ivrus; –*ija* fit-tieni, fil-ħames u fid-disa' strofa, fi vrus differenti, u –*ina* fit-tielet u fl-għaxar strofa, ripetuti bl-istess kliem fit-tieni u r-raba' vers. Kliem ripetuti fir-rima huma *bnedmin* (tliet darbiet), *għalina* (darbtejn), *Bambina* (darbtejn), u *Marija* (darbtejn). B'kollox, minn ghoxrin par, Saverju juża tlettax-il waħda kollha differenti.

### Noti

- 1 Il-parti bijografika minn dan l-artiklu dehret f'oħrajn stampati f'dawn l-aħħar snin intitolati "Francesco Saverio Attard: 1877-1937" (fin-Naxxar); "Francesco Saverio Attard (1877-1937) u l-Festa tal-Konverzjoni ta' San Pawl f'Hal Safi" (f'Hal Safi); "Francesco Saverio Attard u l-festa ta' San Ġwann Battista fix-Xewkija, Ghawdex" (fix-Xewkija, Ghawdex), "Francesco Saverio Attard u l-Festa ta' Marija Bambina 1916" (fil-Mellieħa u fix-Xagħra, Ghawdex); u "Franġisku Saverju Attard (1877-1931) u Tiffir lill-Popolari Banda Filarmonika San Giuliano Ospedaliere" (f'San Ġiljan). Dawn l-aħħar studji jinkludu wkoll taġħrif simili fuq l-adattament tal-metrika Klassika għal dawn il-poeziji differenti.
- 2 Kull informazzjoni fuq il-maġħmudijiet, żwiġijiet u mwiet dwar Franġisku Saverju Attard, barra dawk indikati mod ieħor, iŋgabru minni, grazzi għall-koperazzjoni tal-Arċipriet tan-Naxxar ta' dak iż-żmien, Dun Salvin Micallef, mir-reġistri li jinsabu fl-Uffiċċju Parrokkjali tan-Naxxar.
- 3 Niringrazzja b'mod speċjali lis-Sinjura Tereza Debono, bint Lucia u neputija ta' Saverju, għal xi aneddoti li għoġobha tgħaddili.
- 4 Din l-informazzjoni gentiment tahieli l-mibki Dun Anton Sciberras.
- 5 Hawnhekk nixtieq niringrazzja ħafna wkoll lis-Sur Paul Catania, l-arkivista tal-knisja matriċi tan-Naxxar, li hallieni nara dawn il-poeziji u nagħmel kopja taġħhom.
- 6 Uffiċċju Parrokkjali tal-Hamrun. Nixtieq inżid li f'dan ir-reġistru tal-imwiet, kunjom ommu huwa żbaljat. Wieħed jista' jikkonferma dan l-iżball mir-reġistri tan-Naxxar.
- 7 Uffiċċju Parrokkjali ta' San Girgor, Tas-Sliema, reġistru tal-imwiet.

# Il-letteratura u l-politika

## il-pubblikazzjoni ta' *Fil-Parlament ma Jikbrux Fjuri*

Emanuel Psaila

**F**il-ktieb awtobijografiku *Fjuri li ma Jinxflux: Tifkriet 1955-1990* (2008), Oliver Friggieri juri kif il-politika tinteressah ħafna għax jemmen li kollox jiddependi minnha u li hija mezz biex isir il-ġid lill-pajjiż. Jirrakkonta, kif ġieli mar il-Parlament jisma' xi dibattitu sħun, kiteb sensiela ta' artikli politiċi matul il-medda taż-żmien, u ħa sehem f'diversi diskussjonijiet fuq ir-radju fuq din it-tema. Huwa jistqarr li f'kitbietu, speċjalment tas-sebghinijiet u tat-tmeninijiet, dejjem insista li għandu jonqos il-partiġġjanizmu u tinstab it-triq tan-nofs.<sup>1</sup>

Fiċ-ċirkustanzi tat-tmeninijiet, Friggieri ħass li dmiru bħala kittieb kien li jtkellem fil-beraħ u jieħu pożizzjoni allavolja jemmen li l-verità ma tinsabx go partit wieħed biss, imma fihom il-koll flimkien, għalhekk beda jkteb fil-gazzetti li jxaqilbu lejn il-Partit Nazzjonalista. Għalkemm kien jemmen li ċerti riformi li għamel Mintoff kienu “storikament meħtieġa,” jgħid li “kien hemm metodi aħjar mill-konfrontazzjoni diretta u ħafna għawg serju li minnu għadda l-poplu Malti seta' ġie evitat.”<sup>2</sup> Kien jkteb ta' sikwit għax ma kienx jaqbel mal-atmosfera ġenerali, u jsostni li ċerti miżuri li ħa l-Gvern ta' Mintoff messshom qatt ma ttieħdu u jsemmi xi wħud minnhom, fosthom kif ma tistax tikteb il-kelma ‘Malta’ jew ‘Nazzjon’ qabel iġġib xi permess. Friggieri jislet punt biex jurina li hu ma ħa permess mingħand hadd biex juża l-isem ta' art twelidu u b'eżempju jġib isem ta' ktieb li aktarx kien *Malta Tehtieg Politika Moderna*.

Bejn l-1977 u l-1981, li skont Oliver Friggieri kienu jfissru snin ta' riflessjoni għall-poplu Malti kollu, kiteb diversi artikli fil-gazzetta *Illum* bl-iskop li jinqrav

mill-klassi politika li deherlu li ma kinitx qieghda tifhem is-sehem u l-htiega tal-intelletwali. Artiklu minnhom *Ittra miftuħa lill-Parlamentari: lejn politika ta' rikonciltazzjoni*, “wassal biex il-Partit Nazzjonalista għażel dik il-kelma bħala slogan u ideal tiegħu.”<sup>3</sup>

Il-vjolenza li rrenjat f’ dik l-epoka kienet tqabbad lill-awtur dwejjaq kbar u kien jitbekka quddiem is-sitwazzjoni ta’ poplu tant ċkejken, u tant maqsum b’kapriċċ, li hu fl-istess ħin kapriċċ profund u qadim daqs sekli shaħ. Dawn l-episodji gieghlu lil Friggieri jikteb poeziji politiċi, bħal ‘Il-Poeta u l-Politiku’, ‘F’Misrah il-Parlament’, ‘L-Iskakki’, ‘Innu lill-Poplu’, ‘Did-Dgħajsa’ u ‘Salm Malti – 15/10/1979’,<sup>4</sup> li hija d-data tal-*Black Monday*.

Dawn l-espressjonijiet politiċi wasslu lil Eddie Fenech Adami biex jistiednu jikkontesta l-elezzjoni. Tant kemm jemmen li bil-politika tista’ tagħmel il-ġid, li kien wasal biex jgħid iva. Friggieri jirrakkonta li kien bejn ħaltejn, xtaq u ma xtaqx, u ddispaċih li kellu jgħid le, wara li ħa pariri mingħand ħbiebu.

Oliver Friggieri jaf li l-politiċi u l-artisti jimxu b’riga differenti kif ikejlu l-affarijiet u l-bnedmin. Jaf ukoll li jeżisti konflitt bejn il-letteratura u l-poter liema konflitt imur lura għal żmien Platun. Jemmen li l-konsistenza tal-principji bażiċi taż-żewġ fronti hi differenti għax, “il-kittieb jipprova jżomm il-libertà tiegħu u jibni kollox fuqha, waqt li persuna li tidhol fil-politika jkollha ċcedi l-libertà, kollha jew kważi kollha, biex taqbel ma’ grupp sħiħ.”<sup>5</sup> Friggieri kiteb li Lino Spiteri kien qallu li hu (Friggieri), minn dejjem kien politiku, u qallu wkoll biex jiddeciedi f’liema front ser jilgħab, jekk hux dak artistiku jew inkella dak politiku. L-awtur rebaħ, “iddecidejt – li nkun politiku ’l barra mill-politika, bħal *player* li jilgħab ’il barra mill-*ground*.”<sup>6</sup>

Dawk iż-żminijiet bil-kwistjonijiet kollha ta’ matulhom u l-fehmiet tiegħu mxandrin f’ poeziji u artikli, kienu “l-ewwel żrieragħ”<sup>7</sup> li mingħajrhom ir-rumanz *Fil-Parlament ma Jikbrux Fjuri* ma kienx jinbet. Dawn iċ-ċirkustanzi bdew jippreparaw lill-awtur biex jiżblokka s-sitwazzjoni f’ rumanz qawwi politiku. Ma’ dawk iż-żrieragħ kien hemm inċident ieħor li jmur lura sal-1972 li daħal fil-ħsieb tal-awtur u kien importanti ħafna, speċjalment lejn l-għeluq tar-rumanz. Godfrey Grima (ħabib tal-awtur) kien ġie mixli bi ksur ta’ privileġġ quddiem il-Parlament Malti, u minn hemm bdiet titnissel ix-xewqa li jikteb “rumanz mibni fuq din l-idea ta’ konflitt bejn persuna u sistema politika sħiħa.”<sup>8</sup> U l-punt tat-tluq ta’ dan ir-rumanz li beda jinkiteb f’ Lulju tal-1984 ukoll ixxettel minn inċident ieħor. Oliver Friggieri kien ħassu offiż ħafna, meta minn fuq it-televixin waqt xandira diretta mill-Parlament sema’ lil Mintoff jgħid li “min m’għandux x’ jagħmel jikteb ktieb.”<sup>9</sup> Din ma kinitx l-ewwel darba li

l-Perit Mintoff attakka lill-intellektwali, kien jidhirlu li ma kinux jeżistu jew li għandhom jissikkto, forsi kien jagħmel hekk għax kien jaf li jeżisti kejl differenti bejn il-politiċi u l-artisti, u b'hekk jistrieħ fuq it-teorija ta' Platun li fir-Repubblika tiegħu m'hemmx post għall-artisti. Friggieri ried juri li mhux vera l-intellektwali m'għandhomx x'jagħmlu. "Imma fil-qalba ta' qalbi kont naf li, bi kriterji lokali, Mintoff kellu raġun."<sup>10</sup>

*Fil-Parlament ma Jikbrux Fjuri* kellu jtnieda ġewwa l-Green Lounge tal-*Hotel Phoenica* nhar is-Sibt, 2 ta' Ottubru 1986, imma peress li bosta nies kienu ser jattendu ġie deċiż li t-tnedija ssir ġewwa l-*Ballroom* tal-lukanda.<sup>11</sup> Biss qabel it-tnedija kienet diġà bdiet issir pubbliċità għalih. Hdx-il ġurnata qabel, fis-*Sunday Times of Malta*, insibu intervista ta' Charles Briffa li jagħti taġħrif fuq it-tnedija u min kienu ser ikunu l-partecipanti tal-okkażjoni.<sup>12</sup> U l-istess Briffa, ftit xhur qabel f'*Il-Hajja*, kiteb li l-prinċipju tar-rumanz jiżviluppa mill-idea tat-tnawwir ta' politika egoista, kif ukoll li l-plott ewlieni hu taq'bida kontra l-politika partiġġjana "li tiffissa lil kulhadd u tinfiltra fl-imħuħ."<sup>13</sup> Dan ir-rumanz kien qajjem kontroversja kbira fil-pajjiż,<sup>14</sup> kemm fil-kamp letterarju kif ukoll fil-kamp politiku, b'Laboristi u Nazzjonalisti "lesti biex jisplodu malli jasal il-waqt."<sup>15</sup> Is-sala tal-lukanda kienet mimlija daqs bajda, u l-udjenza kienet magħmula minn diversi nies ta' klassijiet u fehmiet differenti. Matul is-serata nqraw siltiet mir-rumanz u wara kien hemm diskussjoni miftuħa għal kulhadd. Il-qofol tal-prezentazzjoni kien id-"diskussjoni bejn erbgħa, immexxi minn Dr Paul Xuereb: Dr Ugo Mifsud Bonnici, Dun Peter Serracino Inglott, Dr Alfred Sant,"<sup>16</sup> u l-awtur innifsu.

Ugo Mifsud Bonnici qal li għalkemm ma jaqbilx mat-tema li l-poter minnu nnifsu hu korruzzjoni, il-ktieb kien "kapolavur"<sup>17</sup> u "brillanti."<sup>18</sup> Jattribwixxi l-fatt li l-korruzzjoni ta' poter ġeġja mis-snin meta kien hemm fil-Gvern il-Partit Laborista, u tlett ijiem wara Mifsud Bonnici kiteb li l-awtur "iħoss li l-politiċi ta' pajjiżna fil-mument tal-lum ġiebu l-pajjiż fi stat ta' firda u sugġezzjoni kbira."<sup>19</sup> Izid li Friggieri jara s-setgħa bħala mostru, bil-poplu Malti maqsum bħal tribù għax jahseb minn widnejh skont x'jisma' fil-meetings.

Min-naħa l-oħra, Alfred Sant ikkritikah bl-aħrax u qal li dan "ir-rumanz la jirnexxi bħala rumanz politiku u lanqas bħala *essay* politiku."<sup>20</sup> Qal li r-rumanz jikkonsisti f'sensiela ta' monologi bejn il-protagonist u karattri oħrajn, u li ma fih ebda għarfien fuq is-soċjetà Maltija u l-problemi li jeżistu fiha, għalhekk "il-problemi ta' kliġentaliżmu, ta' arroganza tal-poter, ta' partiġġjaniżmu li donnhom idejqu lil Friggieri, jinħassu bħala ħwejjeġ astratti u bla rabta mal-ħajja tal-Maltin."<sup>21</sup> Sant qal ukoll li hija proposta Faxxista li Malta tkun immexxija

minn kumitat ta' ħamsa kif hemm indikat fil-ktieb, kif ukoll li Friggieri ma joħroġx b' mod ċar l-idea tal-politika Nisranija f' Malta kontemporanja.

Peter Serracino Inglott qabel ma' Sant li l-idea tal-kumitat hija tip Faxxista, imma qal li l-protagonist mal-mixja tar-rumanz ibiddel l-ideat tiegħu. Spjega kif hu jara li l-aqwa tema li fih *Fil-Parlament ma Jikbrux Fjuri* hi dik tal-bniedem imdendel. Din it-tema hija wkoll il-qofol tad-daħla tal-ktieb, għax Serracino Inglott jibda biha, "la toqtolx! Dendel" u jagħlaq biha "Ma nistgħux nibqgħu mdendlin! F'kelma waħda nikkonkludu."<sup>22</sup>

Biex jirribatti għall-kritika li saritlu minn Alfred Sant, Friggieri wieġeb li jaf jagħraf id-differenza bejn rumanz u esej politiku, u saħaq li xi ftit jew wisq l-incidenti tar-rumanz huma ispirati minn incidenti li seħħew taht Gvern Laburista. Friggieri staqsa x' inhu l-aħjar għall-pajjiż, jekk jitmexxiex "minn kumitat ta' ħamsa jew li jitmexxa minn bniedem waħdu."<sup>23</sup> Hu għamel minn kollox biex ir-rumanz ma jintrabat mal-ebda partit, u baqa' jinsisti "li ma xtaqx li r-rumanz jiġi politicizzat fis-sens Malti."<sup>24</sup>

Oliver Friggieri konxju mill-fatt li "ż-żewġ naħat politiċi kellhom iħarsu lejn ir-rumanz fid-dawl tal-viżjoni u tal-istrateġija tagħhom,"<sup>25</sup> kien jaf li ma setax jiġi mifhum kif xtaq hu. Il-programm tal-preżentazzjoni serva bhala qluġh miftuħ għall-irjieħ politiċi, "u kellu jmur naħa jew oħra skont l-istess irjieħ qawwija."<sup>26</sup> Għalkemm ma xtaqx jinħass partiġġjan, kien jemmen fis-sogru li kittieb għandu jieħu, allavolja kien jaf li jista' jiġi mifhum mod ieħor. Waqt l-interventi tal-pubbliku preżenti fit-tnedija tal-ktieb, jidher li r-riħ nefah lejn il-Partit Nazzjonalista.

*Meta qam id-deputat Laburista Gontran Borg biex jgħid li ż-żewġ partiti għandhom il-ħtiġja għall-partiġġjanizmu li hemm fil-pajjiż qamet għagħa. Bl-għajjat li kien hemm, Gontran Borg ma setax jispicċa dak li kien qed jgħid dwar kif tal-PN, minkejja l-kliem sabiħ tagħhom, kienu jizirgħu l-firda fost il-poplu.<sup>27</sup>*

Doreen Micallef ma qagħditx lura biex tikteb fuq dan l-episodju u f' *L-Orizzont*, taht it-titlu, *Id-Dmugħ Sterilizzat u d-Dmugħ tal-Kukkudrilli: Fil-Parlament ma Jikbrux Fjuri – Diskussjoni suppost letterarja dwar kitba politika mibdula f' attivit Nazjonalista*, qalet li Gontran Borg ġie milqugħ b' diżapprovazzjoni mill-udjenza preżenti, u meta qam Louis Galea biex jagħmel "Meeting Politiku"<sup>28</sup>, il-pubbliku preżenti qabad iċapċap, u hi kellha titlaq 'il barra. Micallef tat raġun lil Alfred Sant meta kitbet li "din il-letteratura m'għandniex bżonnha." Għax jekk l-intellettwali jkun tassew 'dak li ħadd ma jlibbsu uniformi', ma kienx jikteb letteratura msejsa fuq twemmin ta' partit partikulari."<sup>29</sup> Komplet tghid li,

*jekk Oliver Friggieri haseb li, bil-kitba tieghu se jaghti xi servizz lil xi hadd, ngħidlu li dan is-servizz huwa tah biss lin-Nazzjonalisti. Lill-pajjiż u lill-poplu ma ttihx servizz billi tiktiblu 'essay politiku' u tghamdu bit-tikketta ta' 'rumanz' u fih tipprezenta 'il-bikja twila sterili' ta' wiehed li m'ghandux soluzzjoni għax daqqa jitlob u daqqa jishet u daqqa Nazzjonalist u daqqa Soċjalist u daqqa aħmar u daqqa blu [...] Jekk Malta se jibqa' jkollha lil min juża l-Letteratura b'dan il-mod ta' 'fatalizmu' u 'sfruttament', b'qalbi maqsuma ngħid: 'Ikun Aħjar Għal Malta Jekk Ma Jkollhiex Letteratura.'<sup>30</sup>*

Micallef kitbet li jekk trid tgħin lill-poplu tiegħek ma tiktibx biss dak li huwa problematiku, għax b'hekk tkompli għib il-firda, u lill-bnedmin ma tgħinhomx jimmaturaw billi għegħelhom iħarsu lejn id-difetti tagħhom.

Hamest ijiem wara, f'*L-Orizzont*, insibu artiklu "*Fil-Parlament ma Jikbrux Fjuri*" – *Laqgħa Letterarja jew Laqgħa Politika?* ta' G. Caruana, li kiteb li l-atmosfera li rrenjat matul il-laqgħa kienet waħda ostili għax:

*Min azzarda jesprimi valutazzjoni negattiva fuq il-ktieb, jew min azzarda jaċċenna għal veritajiet oħra fuq is-sitwazzjoni politika ta' Malta, li jolqtu lill-Oppożizzjoni, imħollija barra sew mill-ktieb, u sew mill-awtur fid-diskors tiegħu fuq il-ktieb waqt il-laqgħa, gie bbujjat, mgħajjar u anke mhedded. Hafna min-nies prezenti, aktar milli biex jisimgħu diskussjoni letterarja, ġew jew biex jinqdew bil-laqgħa sabiex jgħidu kontra l-Gvern – bħalma għamel Louis Galea! – jew biex mal-inqas aċċenn kontra l-Gvern prezenti jinfexxu f'ċapċip sfrenat, isteriku, ta' nies filli kwieti bilqiegħda filli f'salt wiehed bilwieqfa f'estasi ta' storbju [...] Hadt l-impressjoni li hafna mill-udjenza kienet pre-organizzata, li marret hemm mhux bi skop letterarju, imma bi skop politiku, bi skop partiġġjan, bi skop ta' propaganda, bi skop ta' intimidazzjoni għal min "mhux magħna"!<sup>31</sup>*

Caruana jikkritika wkoll ir-rumanz għax jgħid li Karlu Manju suppost li qed jeħodha mal-Onorevoli kollha, imma minflok qed jeħodha ma' Onorevoli wiehed, dak legizlattiv. Jgħid li vera fil-Partit Laburista kien hemm nies li qed iġibu ruħhom bħala allat mostri megalomanija, biss qal li l-poter tal-Oppożizzjoni wkoll wellied il-mostri madornali tiegħu, u li wkoll kellhom poter vjolenti, distruttiv u li jagħmel minn kollox biex ma jhallix lill-Gvern imexxi kif suppost.

L-esponenti li jissimpatizzaw mal-Partit Laburista mhux kollha kienu jaqblu mal-fehma ta' Alfred Sant, u kien hemm min fahħar il-kontenut u maqdar xi haġa jew oħra. L-ex-Deputat u Ministru Soċjalista Joe Brincat kiteb li Friggieri "zamm 'il bogħod mill-politika tal-partiti tal-lum u ma ppruvax li jixhet lejn naħa jew

oħra, imma tkellem fuq il-ħajja Maltija. Verament ried ikun indipendenti u jgħid kif jaħsibha.”<sup>32</sup> Għal Brincat, il-qofol tal-ktieb jolqot fil-laħam il-ħaj, u jsaqsi kemm l-Onorevoli hu wieħed mill-poplu, u jgħid li l-ħsieb politiku li hemm fil-ktieb la hu aħmar u lanqas blu. Biss Brincat jehodha qatta bla ħabel kontra d-daħla tal-ktieb tal-Professor Dun Peter Serracino Inglott, għax kiteb hekk, *Jekk Friggieri qagħad 'il bogħod, Peter sfoga l-passjoni politika tiegħu bl-aktar mod li jdardrek. U l-ktieb ċajpru [...] Jiddispjaċini għalih (Friggieri) u għall-ktieb tiegħu li għal żmien meta jaqbel li nitkellmu f'it b'anqas passjoni fuq il-politika, sab min ħadlu l-ewwel paġni...*<sup>33</sup>

Lino Spiteri, dak iż-żmien Ministru Soċjalista, qabel mal-kritika ta' Brincat fuq id-daħla, għax jistqarr li meta qara l-ktieb, “imbagħad qrajt id-daħla ta' Dun Peter Serracino Inglott, għedt hawn aħna, tan-naħa tagħna mar-radda tas-salib ser jiddarrsu. Meta jkun hemm fuqieħ tiddarras trid turi, u l-ewwel kliem ta' Dun Peter idarras.”<sup>34</sup> Komplu jgħid li ma jiħux gost jekk in-naħa Soċjalista tinterpreta ħażin ir-rumanz għax jara lil Karju Manju (Oliver) liberu minn kull naħa, u pjuttost jagħti x'jifhem li għajr it-twemmin Soċjalista m'hemm xejn ħlief it-triq tal-Vangelu. Spiteri basar ukoll li n-Nazzjonalisti ħa jieħdu vantaġġ politiku, kif għamlu meta sfruttaw il-ktieb ta' George Orwell '1984', u din it-tbassira jispjegaha billi jgħid li, filwaqt li Friggieri saħaq fuq kuncett ġenerali tal-poter, in-Nazzjonalisti, “baqgħu jgħidu u jsefsfu li qed jgħid għall-homor.”<sup>35</sup> Karlu Manju jattakka lill-Onorevoli bħala klassi waħda, imma Spiteri jikkwota lil Ugo Mifsud Bonnici biex juri kemm in-Nazzjonalisti kienu qegħdin jirkbu fuq il-karru:

*“kull min jaqra l-ktieb u mhux għalkollox imbecilli, jifhem liema poter u liema Deputati gieghlu lil Oliver jikteb li kiteb.” U mbagħad iħajjar lil Oliver jikteb wara li jkun hemm il-PN fil-Parlament. Iwiegħed, lilu u 'l kulħadd “għad jikbru l-fjuri anki fil-Parlament.”*<sup>36</sup>

Lino Spiteri jkompli jgħid li Karlu Manju qiegħed iwettaq “vjaġġ/kalvarju” li jibdlu “minn gwejjeġ-passiv-mhux politiku għal activist individwalista persistenti kontra l-klassi politika, kontra l-Parlament innifsu.”<sup>37</sup> Karlu Manju ma jridx poter, imma jrid speċi ta' anarkija responsabbli li wara kolloxx hija xewqa tajba imma hija xewqa utopika. Spiteri jara s-soluzzjoni tar-rumanz bħala tbeżbiza lill-politiċi biex jidhlu daħla fihom infushom, biex jiftakru li qegħdin hemm biex iservu u mhux biex jisservew, u li għandhom jirriflettu qabel jaqtgħu u jiftakru li lllum fl-Oppożizzjoni u għada tista' tkun fil-Gvern.

Għalkemm fil-prinċipji jaqbel ma' Karlu Manju, Spiteri kien xettiku kemm dawn jistgħu jseħħu, u mir-reazzjoni tal-preżentazzjoni tal-ktieb seta' jinduna li mhux ser jitwettqu għax kien hemm min digà ha vantaġġ minn fuq:

*Kif jiġu issa n-Nazzjonalisti li b'rattika (Ugo) jew b'oħra (Louis) jippruvaw jisservew b'dan il-ktieb ta' Oliver u b'Oliver stess, ma nafx. Iktar u iktar meta Karlu Manju, barra li jišhaq li f'qalbu għandu wisa' għal kulhadd, mhux nofs jew iehor, juri li t-tigrib għallmu li mhux kulmin jipprietka ideal, jipprova jwettqu.*<sup>38</sup>

Jumejn wara t-tnedija tal-ktieb, fil-*Weekend Chronicle* insibu attakk aħrax fuq ir-rumanz. L-artiklu jgħid li *Fil-Parlament ma Jikbrux Fjuri* ġie ppubblikat fi żmien ħażin u fih ftit rimarki fuq l-Oppożizzjoni li jintfew taħt il-ħamel ta' episodji kontra l-Gvern Laburista.

Friggieri thinks this is unhealthy (Red vs Blue, English vs Italian, Knights vs French, Muslims vs Catholic). Perhaps he'd rather have it blue all the way? [...] the book is published as the current electoral campaign moves towards a climax. More copies sold? Good marketing? Why not? But then why couldn't *Karlu Manju* have been *Dwardu Manju*?<sup>39</sup>

Paul Xuereb jgħid li r-rumanz jibda b'Karlu Manju jieħu deċiżjoni li ma jmurx għax-xoġhol u li din id-deċiżjoni tixbah ħafna dik li ħadu bosta Maltin, li ħadu ġurnata "vaganza" nhar l-Imnarja tal-1982. Huwa jgħid li għaż-żagħżuġh Karlu Manju l-partiti spiċċaw u fihom ma jarax differenza. "*The truth is that the young man refuses most fiercely to be either Red or Blue, as for him the political parties are associations of exploiters whilst everyone outside the parties is exploited.*"<sup>40</sup> Huwa jara 'l Karlu Manju bħala l-bniedem li ma jafu ħadd, b'ideat li jmorru kontra n-norma, imma f'dak li qed jgħid u jipprietka u li minħabba fih qed jidher stramb mal-kotra, huwa komuni għal kull bniedem, speċjalment dak Malti, għax l-intolleranza politika ma kienx fadlilha limitu ta' diċenza.

Joe Cassar, fi-artiklu *Il-vleġġa laqtet il-mira*, jgħid li l-preżentazzjoni kienet suċċess kbir, u li l-ktieb ta' Friggieri lahaq l-iskop tiegħu b'messaġġ ċar. Iċ-ċittadini jikkundannaw il-qagħda politika u l-mod arroganti fl-użu tagħha, u jikkundannaw ukoll lil "min f'isem il-'pratticità' jinbaram fin-nasba tal-komplicità."<sup>41</sup> Cassar jgħid li Alfred Sant tah l-impressjoni li "fehem sewwa n-nar li jista' jhegġeg ktieb bħal ta' Friggieri," u pprova jitfi dan permezz ta' "kritika li kważi tiskwalifika l-ktieb minn kull impatt letterarju jew soċjali li jista' jkollu."<sup>42</sup> Joe Cassar jgħid ukoll li l-partecipazzjoni u r-reazzjoni tal-

udjenza kienet unika, u f' din l-atmosfera ra "t-tama għal dik ir- 'rivoluzzjoni' li jemmen fiha Karlu Manju." <sup>43</sup> Huwa jagħlaq l-artiklu billi jiġbor kolloxx fil-ħsieb li semma Peter Serracino Inglott, u jgħid li bosta min-nies preżenti għat-tnejja tar-rumanz jaqblu li ma jistgħux jibqgħu mdendlin u li jridu jikkonkludu.

Oliver Friggieri ma semma xejn dwar il-preżentazzjoni tal-ktieb f' artiklu bl-isem *L-istorja ta' ċittadin li jisfida l-Parlament*, imma kiteb dwar it-tema tal-ktieb innifsu. Huwa jgħid li l-poplu huwa rappreżentat permezz ta' Karlu Manju, li qed iwassal "il-protesta ta' kull ċittadin onest, aħmar jew blu u kull lewn ieħor." <sup>44</sup> Hija l-għajta taċ-ċittadin medju tat-triq, tal-kotra siekta u mbezzgħa u tal-ħaddiem komuni li għandu dritt jikkmanda. Friggieri jorbot l-epoka tal-Onorevoli ma' dik tal-Gvernaturi u l-Gran Mastri, u nqeda b'Karlu Manju biex bl-għajta tiegħu sseħħ bidla radikali fil-klassi politika u li trid issir permezz ta' rivoluzzjoni mhux b' sempliċiment alternanza tal-partiti.

F'intervista li xxandret f' *Il-Mument* tlett ijiem wara l-artiklu, Friggieri jirrepeti l-istess temi fundamentali tar-rumanz, flimkien mal-kriterji li sawruh, u l-messaġġ ewlieni ta' "Rumanz Nisrani favur il-klassi tal-ħaddiema, kontra kull poter." <sup>45</sup> Jerġa' jsemmi l-każ ta' Godfrey Grima, u jgħid li kien il-punt tat-tluq u kif quddiem il-parlament, Karlu Manju kien qed ikun akkużat bi ksur ta' privileġġ u fl-istess nifs qed jirrappreżenta l-kotra mbezzgħa u siekta, li bħalu tibza' tidentifika ruhha. Friggieri jibqa' jenfasizza l-fatt li għalih, Karlu Manju ma jhaddanx kuluri u huwa kontra l-poter, għax minnu nnifsu hu korruzzjoni. L-għaqda tal-poplu hija prijorità, u hi possibbli biss meta l-qasma assurda ta' bejn il-Maltin tibda tidher redikola u kulħadd jieħu b'idejn xulxin għax jinduna bil-bluhat tiegħu.

F'dan l-artiklu, Oliver Friggieri jiżvela li siltiet mill-ktejjeb *Malta Teħtieġ Politika Moderna* huma integrati fl-ittra li Karlu Manju jibgħat lill-parlament, kif ukoll li kieku l-Partit Laburista stiednu jikteb, kien jikteb l-istess kelma b'kelma. Fix-xogħol tagħha, Oriana Falzon tqabbel il-proposti ta' Karlu Manju fl-ittra tiegħu lill-parlamentari ma' dawk ta' Friggieri f' *Malta teħtieġ Politika Moderna*, u tgħid li hemm madwar sittax-il parti li jaqblu. <sup>46</sup>

Dawn il-kritiċi juru li ma kienx hemm qbil fuq ir-rumanz, iżda deher ċar li n-Nazzjonalisti ħadu vantaġġ politiku qawwi minnu. Minn meta tnieda fit-2 ta' Ottubru 1986, sa ftit jiem qabel l-elezzjoni ġenerali fid-9 ta' Mejju 1987, bosta gazzetti, speċjalment dawk li jxaqilbu lejn il-Partit Nazzjonalista, kwazi kull ġimgħa xandru artiklu jew intervista fuq ir-rumanz. F'Diċembru kien issemma fil-Parlament, u ġie ppreżentat b' diskussjoni oħra f' Għawdex. <sup>47</sup> Kien

sar seminar fuq ir-rumanz mill-AŻAD f'Jannar,<sup>48</sup> u ttella' bħala drammi biex ikun esperjenza diretta f'Marzu tal-1987.<sup>49</sup>

Duminku Mintoff fid-diskors magħruf bħala 'l-mument tal-verità,' li sar f'seduta storika tal-Parlament fil-11 ta' Diċembru, 1986, idur lejn ir-rumanz ta' Oliver Friggieri li kien għadu kif tnieda xahrejn qabel u jikkritikah bl-iskop li jnaqqaslu l-valur letterarju tiegħu wara s-sensazzjoni kbira li qajjem fost ħafna Maltin.

*Fil-Parlament jgħidu ma jikbrux fjuri. Jien ngħid mhux fil-Parlament biss ma jikbrux fjuri. Jien ngħid li min jipprova jagħmel is-sewwa u jagħmel il-gid m'għandux jistenna li jorqod fuq bed of roses. M'għandux jistennieh dan. Il-fatt li jkollu sodisfazzjoni li qed jagħmel is-sewwa u jipprova jagħmel il-gid, dik hi l-bed of roses tiegħu u m'għandu jistenna xejn minghand ħadd u ma noqogħdus nisimghu ħafna: Ghax fil-Parlament ma jikbrux fjuri. Dan ħmerijiet, ta' nies li jridu jgħixu bil-poezija. Imkien m'hawn fid-dinja li jekk trid tagħmel is-sewwa u tagħmel il-gid, jikbru l-fjuri. Biex tkabbarhom il-fjuri trid taħdem, trid taqta' l-ħurriq minn madwarhom u ħafna affarijiet, imbagħad tispona xi fjura. Ix-xogħol iġib il-fjuri, mhux il-Parlament iġib il-fjuri u mhux in-nies tad-dinja jgħibu l-fjuri.<sup>50</sup>*

Ir-reazzjoni ta' Friggieri, waslet sbatax-il gurnata wara, u qal li din ma kinitx l-ewwel darba li Mintoff wera nuqqas ta' rispettt lejn l-arti u lejn il-letteratura b'mod ġenerali. Saħaq li Malta mhix ta' xi partit politiku partikolari imma tal-poplu kollu u li Karlu Manju "*belongs to the future, when citizens will start believing in themselves.*"<sup>51</sup> Dan il-fatt qajjem reazzjoni f'xi awturi oħra, u Daniel Massa tlett ijiem wara r-risposta ta' Friggieri, xandar poezija ispirata minn dan l-incident u li wkoll qajmet interess speċjali.<sup>52</sup>

Waqt is-seminar li organizzat l-AŻAD, tkellmu bosta nies minn oqsma differenti tal-ħajja li d-diskorsi tagħhom ingabru fi ktejjeb u li bosta minnhom ixxandru f'*Il-Mument*, Ħadd wara Ħadd. Il-biċċa l-kbira tal-kelliema interpretaw it-temi tar-rumanz minn aspetti differenti u żammewhom bħala l-punt ta' riferiment bħal paragun bejnhom u sitwazzjonijiet reali.

Lino Briguglio, dak iż-żmien Segretarju Ġenerali tal-Partit Demokratiku Malti, fost bosta f'wejjeġ oħra semma direttament il-poezija ta' Massa. Briguglio qal li fil-Malti nużaw il-kliem simbolikament bħal *demel* (buli, kiesaħ, arroganti) u *basal* (injanza), u dawn joqogħdu b'referenza għall-parlament, kif ukoll li din il-poezija tat spinta kbira lir-rumanz fit-tifsira tiegħu. Mingħajr ma jnaqqas xejn mil-livell letterarju tar-rumanz, Briguglio jgħid li s-success ewlieni tiegħu

huwa t-titlu. “*Fil-Parlament ma Jikbrux Fjuri* huwa slowgan stupend”<sup>53</sup> u għandu mnejn li kieku Friggieri hareġ powster bl-istess slowgan minflok ir-rumanz xorta kien iqajjem id-diskussjonijiet li qamu. Ikompli jgħid li hemm slowgans li jirnexxu aktar minn oħrajn għax “joħorġu fi żmien adattat, u jaqdbu fi ftit kliem xi avveniment jew sentiment importanti”<sup>54</sup> li jkollhom il-bnedmin.

Huwa jgħid li hu argument żbaljat meta Karlu Manju jipproponi li Malta titmexxa minn kumitat ċentrali żgħir, għax din il-pożizzjoni jeħduha l-Faxxisti u l-Komunisti. Din it-tema jkompli jiżviluppaha l-avukat Giovanni Bonello billi qal li r-rumanz jitfa’ l-pedamenti tiegħu fuq żewġ illużjonijiet kbar tal-bniedem, il-libertà u l-ugwaljanza, li f’sens assolut huma inkompatibbli u kontradittorji. Bonello wera kif “ix-xellug estrem japproprja ruħu mill-ugwaljanza u l-lemin estrem mil-libertà,”<sup>55</sup> u kif fil-kefef tal-miżien, Karlu Manju qed iġorrhom it-tnejn indaqs biex tinbet l-idea tad-demokrazija astratta.

Bosta kelliema ġabu eżempji tal-qagħda reali tas-sitwazzjoni politika tal-epoka u ssemmev sensiela sħiħa ta’ atti ta’ ripressjonijiet li eluf ta’ Maltin għaddew minnhom, fosthom l-Imnarja tal-1982, l-istrajk tal-għalliema fl-1984, l-inċidenti f’Tal-Barrani u l-qtil ta’ Raymond Caruana, biex juru li kienu dawn li qajmu kuxjenza rivoluzzjonarja li tikkondizzjona l-mod ta’ kif iħares il-poplu lejn il-partiti. Briguglio qal li “xi Onorevoli li ltaqa’ magħhom Karlu Manju jixbhu lil xi karattri li tassew jeżistu fil-Parlament.”<sup>56</sup> Huwa jikkwota d-daħla ta’ Friggieri, “fejn kull xebh għandu jitqies intenzjonat,”<sup>57</sup> u jsemmi Ministri Soċjalisti f’bosta inċidenti jew episodji li ġraw f’dawk iż-żminijiet. Briguglio għalaq billi qal li r-rumanz huwa kuraġġuż għax “jesponi n-nuqqasijiet ewlenin ta’ istituzzjoni ‘privileġġjata’” u jitfa’ dawl fuq din il-kwistjoni u jittama li “l-parlament innifsu jieħu passi biex jabolixxi dan l-anakroniżmu.”<sup>58</sup> Frank Azzopardi saħaq li Alfred Sant kien żbaljat meta qal li r-rumanz hu ‘astratt’, imma ma skantax għax “min jinqata’ l fuq mill-ħaddiema ma jistax ma jarahx bħala xi haġa astratta.”<sup>59</sup> Komplu billi qal li r-rumanz mhux talli mhux astratt, imma ġieghlu jgħix bosta minn “l-episodji koroh”<sup>60</sup> ma’ kull paġna li jdawwar. Għalih l-għajta tal-protesta ta’ Karlu Manju hija kontra “l-arroganza tal-poter awtoritarju.”<sup>61</sup> Azzopardi jsemmi żewġ kapitli (3 u 13) li l-aktar li laqtuh, għax fiż-żewġ inċidenti Karlu Manju safa’ vittma ta’ provokazzjoni minn membri tal-ġustizzja waqt mixja għall-affari tiegħu, u dawn ifakkruh fil-ħaddiem Malti li safa’ vittma tal-provokazzjoni “mill-awtorità konċernata, leġiżlattiva jew tal-ġustizzja.”<sup>62</sup> Giovanni Bonello qal li l-protagonist qed jgħix f’repubblika demokratika bbażata fuq id-drittijiet fundamentali tal-bniedem, “biss din ir-repubblika, dan il-kunċett ġabu jfisser eżattament l-oppost ta’ dak li jfisser: li

fil-gvern ikun hemm min ġie miċhud mill-poplu u li fl-oppożizzjoni jkun hemm min il-maġġoranza assoluta tal-poplu riedet li jkun hemm fil-gvern.”<sup>63</sup> Joseph Cassar kompli jtkellem fuq hekk u qal li r-rumanz ta’ Friggieri huwa “tingiża iebsa fil-kuxjenza soċjali u politika Maltija. Hi tingiża li għandha twassal biex ikun hemm politika aktar matura, li twassal biex ikunu evitati fil-ġejjieni [...] elezzjonijiet bħal dik tal-1981...”<sup>64</sup>

Il-politiċi wkoll kellhom lehen fis-seminar u Joe Brincat reġa’ tenna dak li kiteb erba’ xhur qabel u faħħar ħafna l-kontenut u t-tema tar-rumanz. Qal li Friggieri żamm ’il bogħod mill-politika tal-partiti u tah raġun għax jitniegħed biex il-poplu Malti jitgħallem jimpika anqas. Jgħid li l-messaġġ tiegħu huwa “twajjeb u ħanin u nistrani,”<sup>65</sup> miktub b’qawwa soda li tqajjem kuxjenza.

Jekk Joe Brincat kien moderat fi kliemu u qagħad lura biex ma jippoliċizzax is-seminar, Louis Galea reġa’ kkritika lill-Partit Laburista, din id-darba b’iżjed intensità. Ma qabilx ma’ Karlu Manju li tefa’ ’l kulhadd f’keffa waħda, għax attribwixxa l-fatti li jtkellem fuqhom fl-ittra tiegħu lill-parlamentari mas-sittax-il sena ta’ Gvern Soċjalista. Qal li l-Partit Nazzjonalista seta’ ċeda quddiem din is-sistema, imma biex il-poplu ċkejken Malti ma jinqasamx, għażel triq skomda, “li ngħidu u nagħmlu dak li fil-kuxjenza tagħna kien is-sewwa.”<sup>66</sup> Għal Galea, Karlu Manju hu rappreżentant tal-ħaddiem komuni, tal-bniedem tat-triq, tal-fqir, u tar-raġel li jaqla’ l-paga u jonfoqha minn xahar għall-iehor. Qal ukoll li r-rumanz wera kemm l-awtur Malti “kien kapaċi jċaqlaq l-opinjoni pubblika bi ktieb,”<sup>67</sup> u li l-politiċi għandhom iqisuh bħala twiddiba serja biex lill-poplu dejjem għandhom iżommuh quddiem għajnejhom.

Fis-seminar kien hemm ukoll il-vuċi tal-Knisja. Patri Frank Grech, li hu wkoll tabib, qal li l-motivazzjoni tar-rumanz mhix sempliciment politika, iżda aktar reliġjuża. Huwa jsemmi bosta punti mir-rumanz li jarahom pożittivi, bħall-ugwaljanza, is-sens tal-ġustizzja, il-bżonn tal-imħabba, u l-għarfien tal-eżistenza. Minbarra dawn, Frank Grech jislet punti oħra mill-ktieb biex jirrifletti fuqhom fid-dawl tal-vanġelu; Karlu Manju jhoss li l-qofol tal-inkwiet ġej mill-abbuż tas-setgħa, imma ma jarax il-fatt li “l-abbuż tas-setgħa, għalkemm Alla ma jridux, xorta waħda jużah fil-Pjan Tiegħu u joħroġ it-tajjeb.”<sup>68</sup> Ihoss li r-rumanz ma joħroġx is-sodisfazzjon għal xogħol magħmul u mitmum tajjeb, li hu wiehed mir-rigali li tana Alla. Skont Grech, meta Karlu Manju ġgudika, li politiku jista’ jkun tajjeb jew ħażin, kien qed jagħmel żball għax ma jarax il-possibbiltà l-oħra “li l-Imgħallem tant sahaq fuqha: Tiġġudikawx biex ma tkunux iġġudikati.”<sup>69</sup> Madankollu, jara lil Karlu Manju assoċjat mal-fqajrin tal-vanġelu, u ma’ dawk li m’għandhomx min jaqbeż għalihom, u li l-messaġġ

ewlieni huwa biex “min tassew iħoss li għandu jmessxi lil oħrajn biex jagħtihom ħajja aħjar, jeħtieġ li huwa wkoll jagħti ħajtu għal dawk li qed imexxi u mhux jużahom biex jikber hu.”<sup>70</sup>

Peter Serracino Inglott f’dan is-seminar fetaħ aktar fuq il-metafora ‘tal-bniedem imdendel’ f’kuntest universali u nistrani, u mhux f’kuntest lokali kif sa dakinhar ġie interpretat ir-rumanz. Skont Serracino Inglott, l-omm f’riġlejn is-salib hija l-figura tal-poplu t’Alla kollu, tal-komunità tal-bnedmin kollha ndaqš fil-ħtieġa tas-salvazzjoni, u din hija rappreżentata fir-rumanz permezz ta’ omm Karlu Manju li simbolikament tidher fil-fjura li jieħu minn fuq il-qabar u li l-parlament irrofta. Karlu Manju, dejjem jitnebbi mill-ispirtu t’ommu f’kull waqt ta’ kriżi, u b’hekk idahħalna fil-misteru tal-maternità divina aktar milli dik paternali, li minħabba f’hekk il-qarrejja jsibuha bi tqila biex jeżerċitaw tajjeb l-awtorità bħala strument ta’ liberazzjoni u ħelsien. Huwa qal li l-qawwa tar-rumanz turi kif il-politika li tħalli l-bnedmin imdendlin hija daġħwa, u li *Fil-Parlament ma Jikbrux Fjuri* huwa manifest kontra “l-idolatrija tal-Istat.”<sup>71</sup> Dan l-istudju ma nsibuhx imniżżel fil-ktejjeb, għax minflok nsibu biċċiet mid-daħla li Peter Serracino Inglott kiteb għar-rumanz, l-istess daħla li rċeviet kritika qawwiya. Din id-daħla tneħħiet meta l-ktieb reġa’ ġie stampat fl-2003, u Oliver Friggieri pprefera jikteb daħla oħra ċkejna, li fiha enfasizza li l-politika hija biss il-qoxra, u l-vjaġġ huwa aktar serju u itwal, kif ukoll li fl-istmerrija ta’ Karlu Manju għal kull għamla ta’ partiġġjanizmu, jittama li hemm “il-baži tal-fidwa personali.”<sup>72</sup>

Wara dan is-seminar, *Fil-Parlament ma Jikbrux Fjuri* nħadem bħala drammm ġewwa l-Istitut Kattoliku l-Furjana. Il-programm ġie ppubblikat bħala fuljett, u ġo fih insibu daħla zġħira ta’ Peter Serracino Inglott u oħra tal-awtur, flimkien ma’ kummenti miktuba minn Toni Cortis u Joseph Saliba, li għamel l-arranġamenti biex ikun jista’ jittella’ bħala drammm. F’dan il-fuljett insibu kummentarju ta’ Vince Fabri, li ħa ħsieb jikteb il-mużika għal din il-biċċa xogħol teatrali.<sup>73</sup>

Kien hemm min qabbel *Fil-Parlament ma Jikbrux Fjuri* ma’ xogħlijiet barranin. Joseph Cassar rabat ir-rabja li tkellem biha Charles Dickens f’*American Notes* mar-rabja ta’ Karlu Manju. Huwa qal li l-iskop tal-awtur huwa li jqajjem kuxjenza, li jgħallem dwar il-ħtieġa ta’ konvolġiment individwali, kif ukoll “li b’għajta qawwiya jwassal il-messaġġ li l-partiġġjanizmu hu l-loppju l-ġdid tal-massa.”<sup>74</sup>

*All animals are equal but some are more equal than others.* Din hija l-frazi li nsibu fl-għeluq tal-ktieb ta’ George Orwell, *Animal Farm*, u għal Mario Cassar din l-istess frazi hija l-punt tat-tluq tar-rumanz ta’ Friggieri. Fir-reċensjoni

tiegħu jgħid li r-rumanz huwa “aktar morali milli politiku,”<sup>75</sup> għax għalih kull referenza politika li fih ir-rumanz hi biss appendiċi ta’ konsiderazzjoni morali aktar bażika. Cassar jgħid li l-essenza tar-rumanz hija l-attakk morali tal-protagonista kontra l-poter li hu fdat f’idejn nies li ma jaħmilx u li ma jistax jaħmel, u din ma ħallitux jagħraf l-għedewwa tiegħu, b’hekk kellu jbati l-konsegwenzi. Karlu Manju hu ribell, jeħodha kontra s-sistemi kollha, inkluż il-Knisja, li ma jistgħux jirbħulu allavolja jhedduh, isawtuh u jkażbruh. Mario Cassar jgħid li r-rabja qalila tal-protagonist, li ma jċedi xejn għall-ebda kompromessi, aktarx hija msarrfa “f’umorizmu iswed u battuti satiriċi li jaqtgħu fil-laħam il-ħaj,”<sup>76</sup> u fl-istess ħin din l-ansjetà qiegħda taħdem kontri ukoll. Skont Cassar, *Fil-Parlament ma Jikbrux Fjuri* huwa r-rumanz tal-ideat u b’hekk ibezza’ lill-politiċi għax jakkużahom, jipprovokahom u jiskandalizzahom, għax jiprietka rivoluzzjoni kulturali soċjopolitika. Karlu Manju ried rivoluzzjoni radikali ‘in do maggiore’ mhux ‘do minore’, kif kien għamel tajjeb ħafna Lino Spiteri meta kixef il-marda politika ftit snin qabel bir-rumanz *Rivoluzzjoni do minore* (1980). Mario Cassar fir-rumanz jara xebh poetiku mal-poeti patrijottiċi romantiċi bikrin, li jitkellmu fuq il-pajsagġ b’ton nostalgiku u ta’ xewqa lejn il-ġenesi ta’ ħajja nadifa u sempliċi. “Ix-xemx, il-qamar, il-baħar u l-ħdura li Karlu Manju kien jikkontempla huma lkoll metafori tal-ispirtu tal-indipendenza li jirrenja fih.”<sup>77</sup>

Ġorġ Borg ukoll ma daħalx fl-isfera politika biex jikkritika l-ktieb, imma jdur lejn il-poetiċità bħala dimensjoni li tgħolli l-livell tal-kitba. Għalkemm jgħid li hemm vrus poetiċi, Borg ma jfittix lilhom, imma jgħarrex għall-poezija fil-ħsieb li jgorr Karlu Manju, ħsieb li jagħmlu ħieles minn “kull irbit ta’ nies u ta’ storja, qisu bniedem ġdid li kollox huwa tiegħu u m’għandu ebda inibizzjoni.”<sup>78</sup> Ix-xena tal-pajsagġ meta Karlu Manju u Ċerbru kienu għaddejjin minn qalb l-għelieqi dakinhar li ż-żewġ partiti kellhom il-*mass meeting*, u iktar ma jiżvojtaw it-toroq min-nies, iktar Karlu Manju jidhol f’solitudni ġdida mibnija minn storja qadima, imsarrfa f’passiġġata intima li bħalha qatt ma ġarrab. Ġorġ Borg iqis li dawn il-ħsibijiet tal-protagonist huma poetiċi għax Karlu Manju jagħmel vjaġġ twil fl-istorja u f’postijiet storiċi bħall-Imnajdra u Għar Dalam, biex isib lilu nnifsu, il-vjaġġ biex isib minn fejn beda kollox, minn fejn huma l-għerquq tal-bnedmin tal-lum tal-era tal-kompjuters u tar-robots, li appena jasal fiż-żmien reali l-poezija tieqaf ħesrem. Borg jgħid li Friggieri jpitter it-tema tal-mewt b’romantiċizmu u “pinzellati poetiċi għall-aħħar,”<sup>79</sup> u jara bħala twelid ġdid, differenti, fejn kollox hu dawl u festa. Il-poezija fir-rumanz tilhaq il-limitu tagħha meta Karlu Manju jindirizza ‘l Alla, għax

għalih Alla huwa tal-kontradizzjonijiet, Alla li tana l-intelligenza, imma Alla li jridna nisktu, Alla sensitiv li jridna bħal tfal zgħar nafdaw fih u fl-istess ħin Alla tal-kapriċċi, jew Alla li hu “dak li jmexxina fil-vjaġġi privati u pubbliċi tagħna.”<sup>80</sup> Għal Borg it-talba ta’ Karlu Manju lejn l-għeluq tar-rumanz hija “xhieda ta’ kemm il-poezija tinbet u tikber b’saħħitha fl-għalqa tan-narrattiva Maltija.”<sup>81</sup>

Ir-rumanz Malti tat-tmeninijiet huwa kumment soċjali, u r-“rumanzier jixhet ġudizzju fuq tfulitu, fuq pajjiżu, fuq ġensu, fuq żmien, fuq l-imġhoddi u l-preżent ta’ pajjiżu, u fuq il-preżent ta’ dinjietu.”<sup>82</sup> Charles Briffa jgħid li Karlu Manju jrid jikkumbatti s-sentimenti ta’ fataliżmu u jissielet kontra l-apatija u l-partiġġjanizmu li ġejjin mill-“incertezza u l-ansjetà fil-politika ta’ nofs it-tmeninijiet,”<sup>83</sup> u li fir-rumanz jidhru reali ħafna. Huwa jaġġel bejn id-dgħajfin u l-maġżulin, l-individwi li huma esposti għall-umiljazzjonijiet u l-frustrazzjonijiet politiċi, il-maġżulin, u d-dgħajfin, il-politiċi nfušhom li joħolqu djuq dittatorjali. Ir-rumanz iġeġġelna naraw politika maqsuma fi tnejn f’nazzjon ċkejken, tradiment mill-klassi politika, aljenazzjoni mill-verità, ipokresija u influwenza tal-politiċi fuq l-individwu. Briffa kiteb li s-seduta li għaliha attenda Karlu Manju fil-Parlament hija “karikatura tat-ton goff Mintoffjan, ton arroganti li ta’ spiss kien jintuża fir-realtà tas-sebghinijiet u tat-tmeninijiet fil-Parlament.”<sup>84</sup> Mal-plott ewlieni hemm marbutin argumenti dwar l-ideoloġiji politiċi, reliġjużi u artistici, imsaħħa b’simboliżmu marbut mall-ismijiet u mad-dati storiċi li jaġġmlu minn *Fil-Parlament ma Jikbrux Fjuri* rumanz tal-ideat. Karlu Manju huwa l-eroj politiku li fih il-personalità tidher tbaqbaq bit-tama u l-herqa, tirrabja u tisbel, tirraġuna, iddaħħak u tniggeż. Għalkemm isib min ifixklu matul dan il-vjaġġ tiegħu, bħan-nies tal-poter, hu jibqa’ jithabat u jissielet u b’hekk toħroġ in-nobbiltà tiegħu għax juri li l-ħajja mingħajr id-dinjità tagħha ma tiswa xejn. Skont Briffa, Karlu Manju huwa “riformista soċjali-politiku,”<sup>85</sup> għax jindirizza ruħu mal-proletarjat biex b’radikalizmu soċjali, ibiddel mentalità ta’ nazzjon mill-ideat politiċi antikwati u pupisti għall-alleanza bejn il-poplu u l-mexxejja. Is-sejħha għall-azzjoni politika hija mqassra fl-għajta: “id-diżubbidjenza hija virtù, l-ubbidjenza kriminalità.” Charles Briffa juri eżempji fejn Karlu Manju tkellem dwar l-arti u l-poeti, biex naraw kemm l-artisti ġenwin huwa l-bniedem maġżul minn Alla; “l-arti fuq in-naħa l-qawwija u l-politika fuq dik dgħajfa. Id-dgħajfef jidhol f’abbissi dlam, filwaqt li l-maġżul jilħaq quċċati ta’ dawl fit-tiftix tal-verità.”<sup>86</sup> L-intellektwalizmu huwa forza qawwija f’Karlu Manju, ir-ribell Kristjan li

“minkejja li jara l-ipokresija tgerrem il-qalba tal-politika, ma jaqtax qalbu għaliex fis-socjetà għad hemm pedamenti Nsara.”<sup>87</sup>

Oliver Friggieri jgħid li għamel minn kollox biex *Fil-Parlament ma Jikbrux Fjuri* ma jkunx partiġġjan, imma ma rnexxilux, forsi għax “ma nagħmilx mirakli.”<sup>88</sup> Wara s-snin li għaddew minn fuq ir-rumanz, Friggieri jammetti li kien qiegħed joħlom u jixtieq dinja li ma kienet teżisti mkien, “wisq inqas f’Malta sħuna tal-1986.”<sup>89</sup>

Mill-kummenti tal-kritiċi toħroġ stampa kkulurita ta’ interpretazzjonijiet differenti li jolqtu ħafna mit-temi li hemm fir-rumanz. L-atmosfera ta’ tensjoni fost il-Maltin żgur li ma ħallietx lil individwi jinterpretaw mingħajr nuċċali partiġġjan, u b’hekk setgħet titnaqqas l-importanza tiegħu. It-tip ta’ rumanz li kiteb Friggieri kien l-iktar wieħed iebes fil-letteratura biex twassal messaġġ politiku, u apparti li għażel ir-rumanz, l-istil filosofiku ta’ Karlu Manju b’ dawk il-monologi twal mal-karattri sekondarji jtellf ukoll mill-qawwa tan-narrattiva tiegħu. Imma r-rumanz jibqa’ jgħodd għal kull żmien għax juri li bit-tama tista’ tirbaħ kull ostaklu.

Konxju mill-fatt li l-politiċizzazzjoni f’Malta hija qawwiya, Friggieri kien talab lill-udjenza waqt it-tnedija ta’ *Fil-Parlament ma Jikbrux Fjuri* biex ma tistaqsix jekk Karlu Manju hux Nazzjonalist jew Laborist, iżda tistaqsi biss jekk ir-rumanz huwiex jesprimi verità.<sup>90</sup>

## Noti

- 1 Oliver Friggieri, *Fjuri li ma Jinxflux* (Malta: KKM, 2008), 591 - 593 u 622.
- 2 Friggieri, *Fjuri li ma Jinxflux*, 591.
- 3 Friggieri, *Fjuri li ma Jinxflux*, 608-609.
- 4 Friggieri, *Fjuri li ma Jinxflux*, 609.
- 5 Friggieri, *Fjuri li ma Jinxflux*, 650.
- 6 Friggieri, *Fjuri li ma Jinxflux*, 609.
- 7 Friggieri, *Fjuri li ma Jinxflux*, 610.
- 8 Friggieri, *Fjuri li ma Jinxflux*, 652-653.
- 9 Friggieri, *Fjuri li ma Jinxflux*, 642, *In-Nazzjon*, It-Tnejn 6 ta’ Ottubru 2008, *Oliver Friggieri – L-awtur bħala l-interpritu ta’ nazzjon*, Kittieba ta’ Żmienna, minn Charles B. Spiteri, 23, u *The Malta Independent*, Il-Hadd 18 ta’ Frar 2001, *Interview: Malta at a Crossroads*, by Karl Schembri, 15.
- 10 Friggieri, *Fjuri li ma Jinxflux*, 646.
- 11 Friggieri, *Fjuri li ma Jinxflux*, 648.

- 12 *The Sunday Times of Malta*, Il-Hadd 21 ta' Settembru 1986, *The study of literature in modern society – an interview with Oliver Friggieri*, 22.
- 13 *Il-Hajja*, Il-Gimgha 6 ta' Ġunju 1986, *Il-Kontemporanji: Oliver Friggieri*, minn Charles Briffa Letteratura-Edizzjoni ta' Alfred Massa, 4.
- 14 *In-Nazzjon*, It-Tnejn, 6 ta' Ottubru 2008, 23.
- 15 Friggieri, *Fjuri li ma Jinxfix*, 649.
- 16 Friggieri, *Fjuri li ma Jinxfix*, 649.
- 17 Friggieri, *Fjuri li ma Jinxfix*, 649-650.
- 18 *L-Orizzont*, L-Erbgha 8 ta' Ottubru 1986, *Fejn ma jikbrux fjuri* – Minn Korrispondent, 4.
- 19 *Il-Mument*, Il-Hadd 5 ta' Ottubru 1986, *Għad jikbru l-fjuri fil-Parlament*, 24.
- 20 *L-Orizzont*, L-Erbgha 8 ta' Ottubru 1986, 4.
- 21 *L-Orizzont*, L-Erbgha 8 ta' Ottubru 1986, 4.
- 22 Oliver Friggieri, *Fil-Parlament ma Jikbrux Fjuri* (Malta: Pubblikazzjoni Bugelli, 1987), vii, u xxxii.
- 23 *L-Orizzont*, L-Erbgha 8 ta' Ottubru 1986, 4.
- 24 Friggieri, *Fjuri li ma Jinxfix*, 650.
- 25 Friggieri, *Fjuri li ma Jinxfix*, 651.
- 26 Friggieri, *Fjuri li ma Jinxfix*, 651.
- 27 *L-Orizzont*, L-Erbgha 8 ta' Ottubru 1986, 4.
- 28 *L-Orizzont*, It-Tnejn 13 ta' Ottubru 1986, *Id-Dmugh Sterilizzat u d-Dmugh tal-Kukkuadrilli: Fil-Parlament ma Jikbrux Fjuri*, 11.
- 29 *L-Orizzont*, It-Tnejn 13 ta' Ottubru 1986, 11.
- 30 *L-Orizzont*, It-Tnejn 13 ta' Ottubru 1986, 11.
- 31 *L-Orizzont*, Is-Sibt 18 ta' Ottubru 1986, "*Fil-Parlament ma Jikbrux Fjuri*" – *Laqgħa Letterarja jew Laqgħa Politika?* minn G. Caruana, 9.
- 32 *It-Torċa*, Il-Hadd 5 ta' Ottubru 1986, *Għall-Erwieħ illum il-Hadd – L-Avukat Joe Brincat*, 5.
- 33 *It-Torċa*, Il-Hadd 5 ta' Ottubru 1986, 5.
- 34 *L-Orizzont*, It-Tnejn 13 ta' Ottubru 1986, *Fejn marru l-fjuri kollha, fejn?* Minn Lino Spiteri, 4.
- 35 *L-Orizzont*, It-Tnejn 13 ta' Ottubru 1986, 4.
- 36 *L-Orizzont*, It-Tnejn 13 ta' Ottubru 1986, 4.
- 37 *L-Orizzont*, It-Tnejn 13 ta' Ottubru 1986, 4.
- 38 *L-Orizzont*, It-Tnejn 13 ta' Ottubru 1986, 4.
- 39 *Weekend Chronicle*, Is-Sibt 4 ta' Ottubru 1986, *The greatest show on ice – Rover's Column*, 11.
- 40 *The Sunday Times of Malta*, Il-Hadd 12 ta' Ottubru 1986, *Uncommon Man*, 21.

- 41 *In...Tagħna*, It-Tnejn 13 ta' Ottubru 1986, *Il-vleġġa laqtet il-mira* – Minn Joseph Cassar, Direttur Ġenerali, 5.
- 42 *In...Tagħna*, It-Tnejn 13 ta' Ottubru 1986, 5.
- 43 *In...Tagħna*, It-Tnejn 13 ta' Ottubru 1986, 5.
- 44 *In...Tagħna*, Il-Ħamis 9 ta' Ottubru 1986, *L-istorja ta' cittadin li jisfidal-Parlament*, 9.
- 45 *Il-Mument*, Il-Ħadd 12 ta' Ottubru 1986, Intervista: *Fil-Parlament ma Jikbrux Fjuri – Rumanz ta' Oliver Friggieri*, 12.
- 46 Oriana Falzon, *Ir-Rumanz Politiku fit-Tmeninijiet*, Teżi tal-M.A., Malti (Università ta' Malta, 2006), 91-93.
- 47 *In...Tagħna*, It-Tlieta 23 ta' Diċembru 1986, 5.
- 48 Dan is-Seminar sar is-Sibt 17 ta' Jannar 1987, fiċ-Ċentru tal-AŻAD ġewwa tas-Sliema u ħadu sehem diversi kelliema li ġejjin minn oqsmha differenti tal-ħajja. Parti kbira minn dawn id-diskorsi ġew miġbura fi ktejjeb.
- 49 Dan id-dramm sar fl-Istitut Kattoliku l-Furjana, nhar is-6, 7 u t-8 ta' Marzu 1987, u hareġ ukoll fuljett tal-programm għall-okkażjoni.
- 50 Kamra tad-Deputati seduta 413, li saret nhar il-Ħamis 11 ta' Diċembru 1986, 1166.
- 51 *The Sunday Times of Malta*, Il-Ħadd 28 ta' Diċembru 1986, *Letters to the Editor – Flowers and Mr. Mintoff*, 17.
- 52 *In...Tagħna*, L-Erbgħa 31 ta' Diċembru 1986, *Fil-Parlament ma Jikbrux Fjuri: Lil Oliver Friggieri*, 6. Din il-poeżija ġiet ippubblikata wkoll f'ġabra ta' poeżiji ta' Daniel Massa bl-isem ta' *Xibkatuliss; 1965-1989* (Malta: University Press, Msida, 1989), bl-isem riduċut għal *Lil Oliver*, 62.
- 53 *Il-Mument*, Il-Ħadd 15 ta' Frar 1987, *Slogans, ideat, partiti, demel u basal: riflessjonijiet fid-dawl ta' "Fil-Parlament ma Jikbrux Fjuri,"* 13. Ara wkoll il-ktejjeb tas-Seminar, lb 1.
- 54 *Il-Mument*, Il-Ħadd 15 ta' Frar 1987, 13. Ara wkoll il-ktejjeb tas-Seminar, lb 2.
- 55 *Il-Mument*, Il-Ħadd 8 ta' Frar 1987, *Karlu Manju u l-Poter*, 15. Ara wkoll il-ktejjeb tas-Seminar, gb 2.
- 56 *Il-Mument*, Il-Ħadd 15 ta' Frar 1987, 15. Ara wkoll il-ktejjeb tas-Seminar, lb 9.
- 57 Friggieri, *Fil-Parlament ma Jikbrux Fjuri*, v.
- 58 *Il-Mument*, Il-Ħadd 15 ta' Frar 1987, 15. Ara wkoll il-ktejjeb tas-Seminar, lb 11.
- 59 Il-ktejjeb tas-Seminar: *Rumanz għall-Ħaddiema*, fa 1.
- 60 Il-ktejjeb tas-Seminar, fa 4.
- 61 Il-ktejjeb tas-Seminar, fa 5.
- 62 Il-ktejjeb tas-Seminar, fa 6.
- 63 *Il-Mument*, Il-Ħadd 8 ta' Frar 1987, 15. Ara wkoll il-ktejjeb tas-Seminar, gb 4.

- 64 *Il-Mument*, Il-Hadd 22 ta' Frar 1987, 15. Ara wkoll il-ktejjeb tas-Seminar, jc 10.
- 65 *Il-Mument*, Il-Hadd 8 ta' Frar 1987, *Rumanz li jzomm il bogħod mill-politika tal-Partiti*, 15. Ara wkoll il-ktejjeb tas-Seminar, jb 3.
- 66 *Il-Mument*, Il-Hadd 15 ta' Marzu 1987, *L-ittra lill-Parlament Malti*, 14, ara wkoll il-ktejjeb tas-Seminar, lg 7.
- 67 *Il-Mument*, Il-Hadd 15 ta' Marzu 1987, 16. Ara wkoll il-ktejjeb tas-Seminar, lg 9.
- 68 *Il-Mument*, Il-Hadd 29 ta' Marzu 1987, *Messaġġ Nisrani*, 15, ara wkoll il-ktejjeb tas-Seminar, pfg 3.
- 69 *Il-Mument*, Il-Hadd 29 ta' Marzu 1987, 15, ara l-ktejjeb tas-Seminar, pfg 5.
- 70 *Il-Mument*, Il-Hadd 29 ta' Marzu 1987, 15, ara l-ktejjeb tas-Seminar, pfg 7.
- 71 *Il-Mument*, Il-Hadd 19 ta' April 1987, *Simbolu Religjuż*, 13.
- 72 Oliver Friggieri, *Fil-Parlament ma Jikbrux Fjuri* (Malta: Mireva Publications, 2003), xii.
- 73 Ara l-fuljett kollu, *Teatru : Fil-Parlament ma Jikbrux Fjuri*.
- 74 *Il-Mument*, Il-Hadd 22 ta' Frar 1987, *Rivoluzzjoni ta' impenn jew suwċidju?* 13. Ara wkoll il-ktejjeb tas-Seminar, jc3.
- 75 *Il-Mument*, Il-Hadd 25 ta' Jannar 1987, *Rivista kulturali: Kotba: Malta marida, medicina moralità*, 16.
- 76 *Il-Mument*, Il-Hadd 25 ta' Jannar 1987, 16.
- 77 *Il-Mument*, Il-Hadd 25 ta' Jannar 1987, 16.
- 78 *In...Tagħna*, Il-Ġimgħa 20 ta' Frar 1987, *Reċensjonijiet – Rumanz poetiku*, 16.
- 79 *In...Tagħna*, Il-Ġimgħa 20 ta' Frar 1987, 16.
- 80 *In...Tagħna*, Il-Ġimgħa 20 ta' Frar 1987, 16.
- 81 *In...Tagħna*, Il-Ġimgħa 20 ta' Frar 1987, 16.
- 82 Charles Briffa, *Il-Letteratura Maltija: L-Istorja tan-Narrattiva* (Malta University Publishing, 2008), 823, u *Ir-Rumanz Malti fit-Tieni Nofs tas-Seklu Għoxrin* (Malta: PIN, Kullana Kulturali nru.60, 2003), 75.
- 83 Briffa, *Il-Letteratura Maltija*, 834, u *Ir-Rumanz Malti fit-Tieni Nofs tas-Seklu Għoxrin*, 86.
- 84 Briffa, *Il-Letteratura Maltija*, 836, u *Ir-Rumanz Malti fit-Tieni Nofs tas-Seklu Għoxrin*, 88.
- 85 Briffa, *Il-Letteratura Maltija*, 840, u *Ir-Rumanz Malti fit-Tieni Nofs tas-Seklu Għoxrin*, 92.
- 86 Briffa, *Il-Letteratura Maltija*, 845, u *Ir-Rumanz Malti fit-Tieni Nofs tas-Seklu Għoxrin*, 96.
- 87 Briffa, *Il-Letteratura Maltija*, 846, u *Ir-Rumanz Malti fit-Tieni Nofs tas-Seklu Għoxrin*, 97.
- 88 Friggieri, *Fjuri li ma Jinxful*, 643.
- 89 Friggieri, *Fjuri li ma Jinxful*, 652.
- 90 Friggieri, *Fjuri li ma Jinxful*, 651.

# Il-poeżija ta' Maria Grech Ganado: diwi ta' lehen femminili<sup>1</sup>

Olivia Borg

## Introduzzjoni: Il-Mara f'Konflitt

Il-poeżija ta' Maria Grech Ganado tfitteq li turi lill-mara bħala entità defamiljarizzata u kawża t'hekk tohloq distanza bejn il-mara bħala entità konvenzjonali u fissa u l-mara bħala entità b'tifsira ġdida li kapaċi thalli impatt fuq dawk ta' madwarha.<sup>2</sup> Grech Ganado sikwit tiegħu l-irwoli stabbiliti li għandha l-mara fis-soċjetà tagħna bħala l-punt tat-tluq biex imbagħad tiddevja minnhom u tagħti lill-mara 'vuċi' kontemporanja. Tant hu hekk li, minkejja li spiss hija meqjusa bħala waħda mill-poeti tas-sittinijiet, il-lehen poetiku tagħha u l-kontenut tematiku li twassal joqorbu aktar lejn l-ilhna poetiċi tal-ġenerazzjoni l-ġdida u Grech Ganado verament hija xempju tal-"artist li hu wild ħaj ta' zmienu"<sup>3</sup> għax fiha tinħass tbaqbaq il-kuxjenza li trid it-tiġdid mhux biss għax temmen fih iżda anki għax hemm bżonnu. Minkejja l-ħeġġa għat-tiġdid, il-lessiku tal-poeżiji huwa sempliċi, minn qasam diġà magħruf u l-kelma aktarx li qatt ma tkun arkajka iżda hija użata minn diversi prospettivi li daqskemm joqorbu lejn xulxin huma wkoll imbiegħda. Hija l-ghazla metaforika li twassal biex il-kelma ordinarja tkun deformata u l-kuncett tal-femminilità jispikka b'lingwaġġ ġdid.<sup>4</sup>

Il-poetessa trid li telimina t-tensjoni u l-konflitti ġewwiena li jinholqu bejn id-diskors dommatiku li huwa aċċettabbli soċjalment u li ħafna drabi huwa msaħħaħ mill-istituzzjonijiet, mill-Knisja Kattolika bit-tagħlim tagħha u mill-istrutturi legali tal-pajjiż u d-diskors liberu li huwa frott l-indefinitezza

u l-indeterminatezza poetika.<sup>5</sup> Iz-żewġ tipi ta' lingwaġġ huma paralleli għaż-żewġ tipi ta' figura femminili; il-figura tradizzjonali li l-poetessa qed titlaq minnha u l-figura kontemporanja li l-poetessa tixtieq tasal għaliha. Grech Ganado tinħass kontra kull twemmin li jqis lill-mara bħala entità li d-destin tagħha huwa mfassal minn forzi 'l barra minnha fosthom ir-raġel u l-liġijiet li mhux dejjem huma orjentati biex jgħinu lill-mara tавvanza fil-ġerarkija soċjali. Għalhekk tixtieq li l-identità tal-mara toħroġ mill-individwalità tagħha u mhux tkun iddettata mis-sistema soċjali jew mir-rutina li aħna tant imdorrijin fiha. Din ix-xewqa toħloq konflitt dejjiemi għax is-soċjetà tagħna għadha taġhti valur wisq akbar lir-raġel anki jekk “dan l-aħħar qed jinħass il-bżonn li titqajjem kuxjenza li tindirizza argumenti bħad-diskrepanza bejn is-sessi, mhux biss fid-dinja tax-xoġhol imma f'oqsma oħra tal-ħajja soċjali bħall-familja, is-saħħa u l-edukazzjoni.”<sup>6</sup>

L-għan ewlieni tal-poezija ta' Grech Ganado huwa li tirrikostruwixxi l-figura femminili li jiżvaluta l-patrijarkat u li jirriduċiha għal entità li ma tmexxix lilha nnifisha. Il-fatturi tradizzjonali huma magħġuna fil-mara “iżda mhux biss” għax ma' dawn hemm fatturi oħra li l-mara hemm bżonn li taġhtihom attenzjoni u tistinka biex tiksibhom. Il-lessiku riġidu maskilist ma tabbandunax iżda tesponi l-limiti tiegħu permezz tat-tkissir tar-regoli grammatikali, l-addattament tal-kelma għall-gosti tagħha u l-użu tal-kelma b'multipliċità ta' perspettivi, in-nuqqas ta' punteġġjatura u l-versi distakkati u ħielsa li kollha huma frott il-liċenzja poetika.<sup>7</sup> Dawn il-fatturi lingwistiċi u stilistiċi jwasslu biex jinħolqu l-qarrejja impenjati; aspekk imfittex ħafna mil-letteratura kontemporanja. Il-qarrejja jithallew jaslu għall-konklużjonijiet waħidhom, l-interpretazzjoni tat-test tkun waħda individwali u l-qari jsir esperjenza kreattiva għax it-test la hu fiss u lanqas magħluq.<sup>8</sup>

Il-‘vuċi’ li toħroġ mill-poeziji ta' Grech Ganado kontinwament trid tħabbat wiċċha ma' diskors maskilist li kultant anki jinstema' awtoritarju fuqha.<sup>9</sup> Fil-poeziji niffaċċjaw id-dilemma tal-mara li trid issib lilha nnifisha imma ħafna drabi tilhaq il-milja tagħha biss permezz tar-raġel. Donnu jrid ikun it-taħdit patrijarkali li jagħtiha identità u tifsira u biex turi kemm dan id-diskors ma jaqdihiex Grech Ganado tesponi fih in-nuqqasijiet u l-għeluq psikoloġiku u kulturali li jimplika u taġħmel parodija minnu.<sup>10</sup> Taħt dan id-diskors patrijarkali hemm moħbija inugwaljanza kbira f'termini ta' poter, ġid materjali, razza, reliġjon, kulur tal-ġilda u nazzjonalità. L-ironija hi li dan id-diskors patrijarkali jitqies bħala naturali minn ħafna nies mhux biss għax drajna bih u allura ma nintebħux bis-sessizmu li hemm moħbi taħtu imma għax naħsbu li jġib stabbiltà

fis-soċjetà. Mill-poeziji johroġ ċar li hemm relazzjoni ta' distanza u fl-istess ħin qribija mar-raġel għax drajna bil-mentalità li jrid ikun ir-raġel li jagħti tifsira lill-mara iżda fl-istess waqt għandna l-mara trasformata li daqskemm tkun qribu f'mument ta' intimità fiżika daqstant ieħor qed tipprova titbiegħed mir-raġel biex timrah waħidha fl-ispazji tagħha u tfitteż li tokkupa dawn l-ispazji. Huwa għalhekk li fil-lingwaġġ ta' Grech Ganado nsibu diskontinwità rikorrenti u kultant anki inkoerenza fil-katina tad-diskors għax dan ikompli jsaħħha l-esperjenza tal-mara bħala figura maqbuda f'konflikt.<sup>11</sup> Grech Ganado tirrappreżenta lill-artist f'sitwazzjoni konfuża għax qed tikteb fi ħdan kultura falloċentrika waqt li fl-istess ħin qed tħabrek biex iddghajjed din l-istess kultura li timmanipula u tippatronizza lill-mara. Madankollu, fil-fehma ta' Joseph M. Pirotta wara t-Tieni Gwerra Dinjija, l-emanċipazzjoni tal-mara nkisbet minkejja oppożizzjoni qawwija mill-irġiel, u minkejja l-oppożizzjoni minn membri tal-kleru, ħafna drabi fil-miftuħ<sup>12</sup> għax il-Knisja kienet u nistgħu ngħidu li saħansitra għadha tinsisti li post il-mara huwa d-dar.

### Femminizmu bejn il-Linji

Il-ġrajja tal-bniedem dejjem uriet lill-mara bħala inferjuri għar-raġel. Simone De Beauvoir, waħda mill-esponenti ewlenin tal-femminizmu fis-seklu għoxrin turi kif is-sottomissjoni tal-mara għar-raġel mhix ġejja min-natura imma hija r-riżultat tal-mod kif is-soċjetà minn dejjem kienet strutturata. *“One is not born, but rather becomes, a woman.”*<sup>13</sup> Ebda destin bijoloġiku, psikoloġiku jew ekonomiku ma jiddetermina l-figura li l-mara tirrappreżenta fis-soċjetà; *“it is civilization as a whole that produces this creature, intermediate between male and eunuch, which is described as feminine.”*<sup>14</sup> De Beauvoir hija tal-fehma li *She is defined and differentiated with reference to man and not he with reference to her; she is the incidental, the inessential as opposed to the essential. He is the Subject, he is the Absolute – she is the Other.*<sup>15</sup>

De Beauvoir tiddefinixxi l-femministi bħala *“women – or even men, too – who are fighting to change women's condition [...] without making the changes they strive for totally dependent on changing society as a whole.”*<sup>16</sup> Fi ħdan din id-definizzjoni, Maria Grech Ganado hija meqjusa bħala femminista għax il-poezija tagħha hija sejha biex il-mara tagħraf il-potenzjal tagħha u eventwalment tgħix b'mod awtentiku mingħajr ma thalli l-kostruzzjonijiet

soċjali jillimitawha jew joħonquha. Il-konfrontazzjoni bejn il-“jien” u l-“int” li ħafna drabi tissarraf f’konfrontazzjoni bejn il-mara u r-raġel u l-metafora taċ-ċirku speċjalment fil-waqtiet meta qed tissimbolizza l-parametri aktarx maħluqa mir-raġel u li jinsabu dawramejt madwar il-mara huma lkoll xhieda tal-vuċi femminista li tirrappreżenta Grech Ganado fil-letteratura Maltija. Madankollu, minkejja li anki Peter Serracino Inglott jemmen li fil-poeżija tagħha hemm “il-protesta femminista li tinstema’ bejn il-linji, fis-silenzju ta’ bejniethom,”<sup>17</sup> hi tiċhad li hi femminista jew li tikteb poeżija femminista. Tant hu hekk li fid-daħla tal-ġabra *Skont Eva* li ħarġet fl-2001 hija tiddisassoċja ruħha mill-ideologija femminista meta tgħid “Għalkemm il-ktieb jismu *Skont Eva*, bl-ebda mod ma ridt naddotta perspettiva hekk imsejha ‘femminista’ fis-sens dejjaq kif ukoll peġġorattiv tal-kelma.”<sup>18</sup> F’intervista fi Frar tal-2008 Grech Ganado baqgħet konsistenti fil-fehma tagħha meta saħqet

*[...] jiena qatt ma kont femminista. Jien ma nħobbx li jgħiduli ‘Inti femminista.’  
[...] Xorta jiena, jekk ikun raġel iswed, niġġieled għad-drittijiet tal-proxxmu,  
jekk tkun mara, niġġieled għad-drittijiet tal-mara. Imma minħabba l-prinċipju  
li n-nies kollha twieldu ugwali, minħabba f’hekk mhux għax femminista iżjed  
minn haġ’ohra [...].*<sup>19</sup>

Madankollu, it-titlu huwa femminista minnu nnifsu; permezz tiegħu l-poetessa qed tissugġerixxi li l-letteratura u l-oqsma kollha tal-ħajja dejjem taw prominenza lill-irġiel u issa wasal il-mument li toħroġ il-perspettiva tal-mara. Dan it-titlu jikkonfronta l-idea li Eva nħolqot mill-kustilja t’Adam u allura l-mara sa mill-bidu tal-ħolqien tqieset bħala appendiċi tar-raġel u baqgħet tbat i min-nuqqas t’awtonomija.<sup>20</sup> Minkejja li tinnega li hi femminista, f’intervista mal-poetessa dan l-argument huwa mlissen implicitament meta tgħid “*Skont Eva* kienet aħna ngħid l-Vanġelu skont dan...kollha fihom fin, fihom ħaġa, tingiża tal-mara li jiena.”<sup>21</sup> Din id-deformazzjoni anki fit-titlu tal-kollezzjoni tal-poeżiji tisfida l-kostruzzjoni mentali tagħna u twassalna biex inħarsu lejn id-dinja b’perspettiva ġdida minħabba li Grech Ganado għandha l-hila li “tara l-akbar projbizzjonijiet bħala l-akbar sors ta’ libertà poetika.”<sup>22</sup>

F’diskors li għamlet waqt konferenza organizzata f’Jum il-Mara tal-1989, Grech Ganado tistqarr li f’żgħożitha kienet tħares bi stmerrija lejn il-moviment femminista għax għaliha kien jidher “*extremely aggressive, competitive, hard, and even bigotted.*”<sup>23</sup> Dakinhar stess saħqet li min jimmilita fil-moviment femminista bil-varjazzjonijiet kollha tiegħu, hu tal-fehma li l-mara “la hi inferjuri u lanqas superjuri għar-raġel, hija biss differenti.”<sup>24</sup> Permezz tad-diskors tagħha

ssejjaħ għall-għaqda, għall-koperazzjoni bejn is-sessi u għal viżjoni ħolistika tad-dinja. Dakinhar, jiġifieri fl-1989, ħassitha f'armonija mal-movimenti tan-nisa fid-dinja għax dawn qed jibdlu r-rabja u r-radikalizmu tagħhom f'sejha għad-djalogu u qed jiddedikaw l-enerġija tagħhom biex inisslu viżjoni kompleta tad-dinja<sup>25</sup> li teħtieg kemm lin-nisa u kemm lill-irġiel minkejja li ironikament "bħala *label*"<sup>26</sup> ma taċċettax li hija parti minn dan l-istess moviment. Peter Serracino Inglott ukoll hu tal-fehma li l-intergrità umana tinkiseb bis-saħħa "tal-bniedem sħiħ li għandu komponenti maskili u femminili."<sup>27</sup> Il-movimenti għall-emanċipazzjoni tal-mara fid-dinja "*are interested not in seeing things differently but in seeing different things [...]*."<sup>28</sup> Finalment tishaq li "*A holistic approach does away with the reductionist concept of 'instead of' to replace it with 'as well as.'*"<sup>29</sup>

Maria Grech Ganado tikteb f'isimha bħala persuna li inzertat mara imma ma tistax titkellem bħal jew f'isem in-nisa kollha bl-istess mod li ebda kittieb maskili ma jolqot lill-qarrejja kollha rġiel. Il-voċi li toħroġ mill-poeziji tagħha ma tagħzilx hi li tużaha imma hija proċess naturali. Hi ma timponix lilha nnifisha fuq il-poezija għax fil-fehma tagħha l-poezija għandha sservi ta' mezz li jibni l-ispirtu uman b'mod armonjuż. Meta tikteb poezija tiktibha għaliha u mhux għal ħaddieħor għax hi tgħix għall-poezija però tqis l-identifikazzjoni tal-qarrejja ma' dak li tikteb hi bħala fattur importanti ħafna tant li taċċenna għalih anki fid-daħla tal-ktieb *Skont Eva* għax jagħtiha l-aqwa sodisfazzjon. Għaliha l-aqwa kumpliment jasal meta xi ħadd jgħidilha "kemm jogħġbuni l-poeziji tiegħek; jesprimu eżatti kif inħoss jiena, kemm nixtieq naf nitkellem hekk!"<sup>30</sup> Hi tgħid li ma tafx minn fejn ġejjin il-poeziji li tikteb għax tiktibhom inkonxjament u tibda tifhimhom żmien wara jiġifieri ma tiktibx poezija bl-iskop waħdieni li permezz tagħha tiġġieled għad-drittijiet tal-mara għalkemm fir-realtà tkun qed tesprimi dak li ħafna nisa jhossu iżda ma jaslux biex jesprimu. Fl-aħħar mill-aħħar, anki jekk forsi inkonxjament, bl-intelligenza tagħha hi tkun qiegħda tagħti 'lehen' lil ħafna nisa li ma kellhomx iċ-ċans li javvanzaw fl-edukazzjoni bħalma kellha hi. Tenfasizza li l-persuna tal-mara fil-poeziji tagħha tiffoka fuq l-esperjenza tagħha bħala bniedma u mhux bħala mara. Il-poeziji

*mhumieq qegħdin hemm ħalli nieħu pożizzjoni politika. Il-politika tiegħi hija għad-dritt tal-bniedem jew il-bniedma. [...] Ma rridx ngħid 'il-mara' jew 'il-bniedma.' Irrid ngħid l-umanià kollha. Ma rridx nifframmenta l-umanità fi bniedem u bniedma.*<sup>31</sup>

Fid-daħla għal *Skont Eva* hija tal-fehma li l-poeżiji

*Bilfors ikollhom perspettiva femminili la jiena mara – terġa’ u tgħid mara f’soċjetà li għadha kemm bdiet tagħti widen lil-lingwaġġ femminili. Dan ma jfissirx li miniex lesta naqbeż għad-drittijiet tal-mara, l-istess kif jiena lesta naqbeż għall-vittmi tal-ingustizzja razzista jew klassista, pereżempju. Jien inzertajt individwalista kbira li ma temminx fil-kategoriji u li ddejjajha kull forma ta’ preġudizzju, inkluż dak maskilista kif ukoll femminista.<sup>32</sup>*

### **“Aktar minn naħa waħda lesta biex tilqa’ d-dija tal-lehma”**

Dak kollu li temmen u taħseb ġej mill-esperjenza u bħal diversi poeti oħra xi drabi tfittex li titwarrab mill-bqija biex tagħti vuċi lill-kelma li hi tridha toħroġ minn ġo fiha, jiġifieri lill-poeżija li fil-każ tagħha hija mifhuma bħala silta mill-hajja. Il-kitba tiegħu l-forma ta’ mħabba espressa mill-poetessa permezz tal-lingwa. Hija poetessa li kontinwament tippreokkupa ruħha bil-fatt li trid tlaħħam it-tigrib u l-ħsus ġewwiena billi tibdilhom f’kelma. Hi stess tenfasizza “Jiena waħda minn dawk illi [...] għandi dil-passjoni għall-ġustizzja u dil-passjoni [...] għal-libertà tal-bniedem li jesprimi ruħu.”<sup>33</sup> F’dan is-sens, tħares lejn il-poeżija anki mill-aspett terapewtiku għax fil-kitba tal-poeżija ssib żvog għas-sentimenti tagħha u allura tixref aktar il-poeżija bħala ħtieġa. Tfittex ukoll biex tgħarbel aktar fuq il-“jien” tagħha. Pereżempju f’“Dedika” tgħidilna li l-kliem huwa “magħsur minn ħajti”<sup>34</sup> u li l-poeżija hija “bnina għall-qalb, għar-ruħ, / u għall-moħħ.”<sup>35</sup> B’mod ġenerali, mill-poeżiji tagħha toħroġ vuċi kumplessa li hija rifless tal-burdati differenti li jgħaddi minnhom il-bniedem u fl-istess waqt hija simbolu ta’ maturità. Hija kumplessa għax it-tluġ u l-inzùl tal-hajja jistgħu jwasslu biex il-“jien” tal-poetessa jidher inkonsistenti iżda fl-istess waqt ikun qed joqrob aktar lejn ir-realtà u l-qarrejja jistgħu jidentifikaw lilhom infushom ma’ xi poeżija jew oħra faċilment minħabba li hemm aktar minn persuna waħda. Minħabba li fil-poeżiji tagħha hemm firxa wiesgħa ta’ xejriet ma nistgħux nikklassifikawhom taħt aspett stilistiku u tematiku wieħed għax hemm dawk il-poeżiji ottimistiċi u li huma mdawla bit-tama waqt li oħrajn huma pessimistiċi għall-aħħar. Imbagħad hemm dawk nostalgici u dawk ta’ protesta li jvarjaw minn protesta fina sa protesta qalila però hi stess tqishom bħala “kollha parti tal-mitt hajja”<sup>36</sup> tagħha. Kultant anki l-istess persuna tinbidel mal-moġħdija taż-żmien kif insibu f’“Id-Dnub” meta tgħid:

*Jien kif jien illum u dik li kont  
inqtajna minn xulxin.*

[...]

*U xi mkien f'ruġi, jien hekk kif jien,  
insibha nerġa' rrid lil dik li kont.<sup>37</sup>*

F'xi waqgiet hemm iktar minn persuna waħda anki fl-istess poeżija għax għal Grech Ganado l-mara hija aktar minn dak kollu li twettaq jew minn dak kollu li hu mistenni minnha.<sup>38</sup> F'“Izda Mhux Biss” għandna l-mara adulta li tagħraf il-firxa tal-imħabba tagħha lejn l-irwoli differenti tagħha u matul il-poeżija “hemm żvilupp tematiku mill-integrità tat-tifla għall-indeterminatezza tal-mara.”<sup>39</sup> Fi Grech Ganado l-funzjoni tal-mara bħala entità soċjali qiegħda kontinwament tinbidel skont ir-relazzjoni li għandha mal-oħrajn għax tista' tkun bint, mart, omm, oħt, haġiba, qariba, kittieba, ċittadina jew mexxejja.<sup>40</sup> Dawn jiffurmaw parti minnha u hi trid li jqisuha bħala parti minnhom imma daqstant iehor tenfasizza x-xewqa li jhalluha timraħ fl-ispazju li hu tagħha biss u li fih tista' ssib lilha nnifisha bħala mara meta tgħid

*jiena wkoll għalikom  
u bikom jien – ukoll  
izda mhux biss.<sup>41</sup>*

Dawn ir-relazzjonijiet jimplikaw sens ta' interdipendenza u hija din is-sistema ta' relazzjonijiet li tagħti sens lill-bniedem imma fuq kollox il-personalità li minnha toħroġ l-unicità. Fil-poeżija hemm il-kurrent tat-tiġdid li jrid jagħti widen għall-voċi tal-mara u li jevoka figura assertiva meta tgħid li “issa wasal il-waqt li nsir naf.”<sup>42</sup> Il-mara hija determinata li ssib l-identità femminili tagħha anki waħidha minkejja li kemm hi u kemm aħna bħala qarreja nafu li se tkun missjoni diffiċli għaliha fi hdan soċjetà strutturata b' mod patrijarkali li wasslet biex “Li tkun mara qatt ma kienet haġa faċli.”<sup>43</sup> Madankollu, Grech Ganado tinsisti

*[...] jekk  
ma tistgħux tgħinu,  
tfixklunix.<sup>44</sup>*

It-tiġrib tal-ħajja għenja tbiddel l-impressjoni tagħha fuq il-kunċett tal-maskilità kif insibu f'“L-Atleta.”<sup>45</sup> F'din il-poeżija għandna l-mogħdija mill-perċezzjoni tat-tifla għall-perċezzjoni tal-mara<sup>46</sup> għax minn voċi innocenti

tiżviluppa f'vuċi ta' waħda midhla sew tad-dinja. Drabi oħra f'poeżiji bħal “Komunjoni,” “Lil Francesca,” “Holma,” “It-Tifel li Kiber” u “Kienet Tibza” għandna l-poetessa-omm li tevoka l-istint matern tagħha li jwassalha biex tħoss u tgħożż l-importanza t'uliedha f'ħajjitha partikolarment għax tathom il-ħajja u kienu parti minnha stess. F'dawn il-poeżiji li jitrattaw ir-relazzjoni bejn l-omm u l-ulied ma nsibux il-vuċi soda li tiddomina f'waqtiet poetiċi oħra imma sikwit għandna l-vuċi solitarja li b'ton teneru u ġentili qed tfitteż il-wens mingħand uliedha wara li sofriet il-konsegwenzi tal-imħabba miċhuda. Madankollu, minkejja li toħroġ din ir-rabta intima bejn l-omm u l-ulied, hi konxja biżżejjed li bħalma tfulithom hi biss fażi li tgħaddi, hekk ukoll il-fehma li jibqgħu m'ommmhom għal dejjem tispicċa wkoll għalkemm naturalment hi tixtieqha li tkun relazzjoni deġġiem kif jidher f'“Lil Francesca” meta tgħidilha “twegħidni illi qatt qatt qatt / imma qatt m'int ser ħallini”<sup>47</sup> u f'“It-Tifel li Kiber” meta tgħidlu “Ma nafx issa li kbirtli / Tkunx qatt iżjed tridni hdejk.”<sup>48</sup> L-użu tal-epiżewski jimplika tahtu l-għajta għall-għaqda deġġiem ma' wliedha mhux biss għax iservu ta' wens u ta' tama għal ruħ li hija ikkundannata għas-solitudni kif jidher f'“Riċetta” iżda wkoll biex iservu bħala turija ta' rispett reċiproku wara l-imħabba sinciera li tathom anki fi żmien meta relazzjoni li marret żmerċ kif jidher f'“Rendikont” meta għajnejn uliedha “ssoktaw hienja, / u hienja kienu għadhom meta telqu.”<sup>49</sup> Fix-xewqa tagħha għal ħajja aħjar, issieħeb l-idea ta' twelid ġdid li toffri hena imma fl-istess waqt tagħraf li ma' kull twelid hemm il-qtuġh mill-omm jew aghar minn hekk, it-theddida tat-telfien jew tad-dizintegrazzjoni<sup>50</sup> però xorta tirrikonoxxi li hemm mument ta' ferħ l-istess kif fil-konfront ta' relazzjoni tippreferi li tkun ħabbet u r-relazzjoni falliet milli ma tkun ħabbet qatt. Il-poeti huma bħal priżma, hemm fihom “aktar min-naħa waħda lesta biex tilqa' d-dija tal-lehma.”<sup>51</sup> Grech Ganado tispjega l-identitajiet u l-perspettivi differenti li hemm fil-personalitá poetika tagħha meta tgħid

*Hemm il-“jien” irrabjata, hemm il-“jien” li tħobb 'l uliedha, hemm il-“jien” li hi irrabjata anki m'uliedha [...] Għandi poeżija bil-Malti li qiegħda miktuba għal poeta ieħor li hemm mitt ħalq ġo fih imma tapplika għalija wkoll naħseb, eħe.*<sup>52</sup>

### **Ir-Relazzjoni Li ma Tiihaqx il-Milja Tagħha**

Hafna mill-poeżiji tagħha huma konfessjonali għax jieħdu l-forma ta' qrara umana li tinħall fi vjaġġ fit-tigrib li matulu niltaqgħu mal-mara-omm-poeta

mimlija ħeġġa għall-bidla iżda li fiha hemm ukoll il-wegġha li ħolqulha l-esperjenzi tal-ħajja u li trid tiġġildilhom billi tbiddel din il-wegġha f'għajta ta' protesta. Hafna drabi, fi Grech Ganado, hija l-imħabba li sikwit tikkawża din il-wegġha iżda minkejja li titturmentaha hi kontinwament tafferma s-saħħa interjuri tagħha. It-twemmin femminista tagħha jevita l-estremi u jenfasizza l-bżonn li ssib l-imħabba f'persuna tas-sess oppost iżda jishaq li trid tkun imħabba bbażata fuq l-ugwaljanza u r-rispett għax jemmen li jekk hemm prinċipju li jgħodd għar-raġel għandu jkun jgħodd ukoll għall-mara. Parti mill-filosofija bażika fil-poeżija tagħha hi li aħjar tkun ħabbejt xi darba u tlift milli qatt ma tkun ħabbejt. Fil-poeżija "Rendikont" għandna l-poetessa-omm li hija maħkuma minn zewġha psikoloġikament iżda li tibqa' tħabrek biex "issalva" ż-żwieġ għall-ġid ta' wliedha. Id-dominanza tal-karattru maskili, in-nuqqas ta' libertà u s-sottomissjoni tal-mara huma espressi b'mod ċar ħafna meta tgħid "Razzant ilsieni / għax hekk ridt int."<sup>53</sup> Kienet ħaġa ta' sodisfazzjoni li f'għajnejn uliedha m'hemmx problemi bejn il-ġenituri; għandha relazzjoni sekondarja ma' wliedha li tibbilanċja mar-relazzjoni difettuża li għandha ma' zewġha. Hija ironika ħafna meta tgħid "Ma nistax naf x'kien isir minnu / daż-żwieġ li rnexxa"<sup>54</sup> għax il-poeżija tagħtina x'nifhmu li ż-żwieġ irnexxa biss fil-wieċ; f'għajnejn it-tfal u f'għajnejn in-nies. Min-naħa l-oħra tispikka wkoll is-sensibilità femminili li tibqa' thobb u tissagrifika lilha nnifisha tant li ma riditx li r-rabja tinbidel f'mibegħda meta b'referenza għall-għadab tgħid "ma nqabbdu ebda triq, / wisq anqas dik li twassal sa ġo qalbi."<sup>55</sup> Jekk hi qed tħossuha waħedha, hu wkoll qed iħossu waħdu għax għandu xi ħaġa nieqsa u hawn aktarx toħroġ l-akbar ħila tal-poetessa biex tħaddem il-lingwa u tilhaq grad għoli ta' poetiċità permezz tal-metaforizzazzjoni "mgħannaq ma' rġulitek."<sup>56</sup> Permezz ta' din il-metafora r-raġel qed jidher bħala superjuri u supserv għax mhux qed jagħti widen lil martu u hija konferma li qed jafferma l-maskiliżmu tiegħu. Il-mara u r-raġel mhux biss huma mifrudin fil-ħajja ta' kuljum iżda Grech Ganado tesponi dan il-fatt anki stilistikament billi tifred lilha nnifisha minnu anki fil-versi għalkemm fl-istess waqt hemm l-antitezi għax tistqarr "ħdejja."<sup>57</sup> Il-kelma "daqstant"<sup>58</sup> qed timplika d-distanza li hemm bejniethom u fl-istess waqt qed turi lill-mara u lir-raġel bħala ugwali fil-firda.

*filwaqt li mgħannaq ma' rġulitek ħdejja*

*hemm,*

*daqstant waħdek,*

*int.*<sup>59</sup>

Il-poezija “Thażżiza” wkoll tittratta dwar iż-żwieġ u fiha x-xbieha taċ-ċirku qed taqdi l-funzjoni ta’ metafora ċentrali tar-rabta matrimonjali li tinkludi wkoll il-forma tonda taċ-ċurkett li jingħata bhala sinjal tar-rabta taż-żwieġ<sup>60</sup> meta tgħid “Ma’ subghajja/hażżiztli ċirku.”<sup>61</sup> Il-poetessa qiegħda tqis iż-żwieġ bhala “thażżiza” għax irriduċa ruħu biss għal kuntratt ċivili u għax matul is-snin l-identità tagħha sfumata fix-xejn. Dan iż-żwieġ ma tistax issib il-veru sens tiegħu l-istess kif thażżiza wkoll ma tagħmilx sens. Iż-żwieġ qed jidher bhala ċ-ċavetta li permezz tagħha r-raġel jiddomina lill-mara. Donnu qed joħloq il-parametri li l-mara tista’ tagħixxi biss fi hdnahom u jkollha taċċettahom bil-limiti tagħhom. Huwa fatt ironiku ħafna li l-kelmiet “għannaqtni,” “għarraqtni” u “ħnaqtni”<sup>62</sup> jinsabu wara xulxin u jesprimu gradazzjoni t’azzjonijiet oppressivi. Hija tip ta’ mħabba li mhux biss mhix reċiproka iżda li toħnoq. Ħafna min-nomi jew il-verbi fil-poeziji ta’ Grech Ganado għandhom is-suffiss pronominali marbut magħhom u meta dan is-suffiss ikun imtenni jisraq l-attenzjoni tal-qarrejja li ddur fuq is-suġġett bħalma jiġri fi “Thażżiza.” “L-istruttura tas-suffiss pronominali tafferma l-preżenza tal-mara bhala intensità waħda, iżda ssejjaħ wisq żoni senswali biex il-persuna tagħha tibqa’ forma distinta.”<sup>63</sup> Għalhekk spiss insibu li l-poezija tagħha tikkonsisti fi djalogu jew konfrontazzjoni bejn il-“jien” u l-“int” u għalhekk spiss insibu l-pronom meħmuż fl-ewwel jew it-tieni persuna.

Fuq naħa għandna l-mara mġarrba u fuq in-naħa l-oħra għandna l-mara li tagħmel il-kuraġġ biex tqum fuq saqajha u tirreaġixxi kontra l-kurrenti kulturali u soċjali li qed jagħmlu minn kollox biex ixejnu l-individwalizmu tagħha u jimblokkawha l-helsien. F’“Jum San Valentin” tesprimi l-għadab tagħha għall-maħbub li jiċhadha kapriċċozament. L-ironija hi li l-korla tagħha qiegħda tesprimiha proprju fil-ġurnata ddedikata lill-maħbubin tant li lilu qiegħda tqisu “traditur.”<sup>64</sup> Matul il-poezija hemm arja ta’ protesta u tpattija u r-rabja tant hi intensa li l-poetessa ma tiċċensurax lilha nnifisha u tinqeda b’lingwaġġ li huwa verament mera tar-ruħ imweġġġha u diżilluża permezz tal-frazi “tirriġettani minn ġo / ħajtek!”<sup>65</sup> Tinqeda b’dan il-verb biex turi kemm il-maħbub ma jridhiex għax qed iqisha bhala xi haġa diżgustanti u jrid jehles minnha malajr kemm jista’ jkun biex isib is-serħan intern tiegħu. L-użu ta’ verbi qawwija fix-xogħlijiet huwa xhieda ta’ kemm f’diversi waqtiet il-poezija qiegħda sservi ta’ mezz biex dan il-leñen injorat minn kull aspekk, kemm mill-aspekk soċjali u kemm fil-kuntest ta’ relazzjoni, jizvoga. Minkejja l-uġiġħ tal-qalb, m’għandniex il-mara li tbaxxi rasha għall-preskrizzjonijiet kulturali u tivvittimizza lilha nnifisha billi tħossna vulnerabbli u ma tagħmel xejn dwarhom iżda titlaq fuq

vjaġġ ta' għarfien. Hija ruħ dinamika li tfitteż l-alternattivi fil-ħajja. Fuq kolloxx, huwa vjaġġ li se jwassal lil Grech Ganado biex, kif turina f'“Izda Mhux Biss,” tidhol fiha nnifisha ħalli ssib il-“mara sħiħa / li naf li jien u li rrid inkun.”<sup>66</sup> Grech Ganado tagħmel sforz biex, kif tistqarr fi “Xbieha,” ma tkunx “xbieha mansa / bla passjoni bla rabja bla demm”<sup>67</sup> u biex ma “tizvinta[x] bil-mod fix-xejn...”<sup>68</sup> għax taf li jiswiwliha aġħar jekk ma tikkumbattix il-kurrenti antagonisti. L-estroverzjoni fil-kitba tagħha tissugġerixxi t-tidwil li għandu jkun hemm fl-imħuħ tač-čittadini, kemm tal-irġiel u kemm tan-nisa li jaččettaw il-kultura patrijarkali u ma jagħmlu xejn dwarha.

## Il-Metafora tač-Čirku

Fi Grech Ganado, il-metafora tač-čirku ma nsibuhix biss fil-poeziji li jalludu għal relazzjoni amoruża iżda tidher b'mod konsistenti fix-xogħlijiet għax hija karatteristika tagħha. Barra minn hekk, din il-metafora Grech Ganado tagħtiha diversi dimensjonijiet. Perezempju, spiss tinqeda bl-anadiplosi li hija r-“ripetizzjoni tal-aħħar parti ta' mudell fil-bidu tal-mudell li jmiss,”<sup>69</sup> bħalma nsibu f'“Id-Dnub.” Tinqeda ħafna wkoll bl-epanalessi jew “ir-ripetizzjoni ta' kelma jew ta' frazi wara li tkun ilha li ssemmiet”<sup>70</sup> bħalma nsibu f'“Čirku Familjari” meta tghid “Illum illum mhux ħlief illum għalih.”<sup>71</sup> L-iskop ta' dawn il-fi-guri tat-taħdit huwa li tingħata enfasi lill-idea msemmiya billi bħal donnha terġa' lura lejn dak li diġa ntqal. Il-metafora tač-čirku qed issostni wkoll l-idea ta' Grech Ganado li ma tabbandunax il-lingwaġġ konvenzjonali imma terġa' lura lejha u tibnih parodikament.<sup>72</sup> F'dan is-sens, l-espressjoni magħrufa hija l-punt tat-tluq u l-istess espressjoni hija wkoll il-punt tal-wasla imma bil-ħila artistika tiddefamiljarizza ruħha u b'hekk tħalli impatt. Metaforikament toħroġ ix-xbieha tal-ispiralli li wkoll tinkludi fiha č-čirku imma dan huwa miftuħ u jalludi għall-fatt li l-espressjoni magħrufa tista' tingħata kull dimensjoni possibbli bil-ħila kreattiva tal-poetessa. Il-metafora tač-čirku toħroġ ukoll permezz ta' versi bħal “idur idur”<sup>73</sup> fil-poezija “Ossessjoni” fejn għandna r-ripetizzjoni tal-istess verb u permezz ta' verbi frażali bħal “jerga' lura”<sup>74</sup> fil-poezija “Haġar Qim,” “reġa' lura”<sup>75</sup> fil-poezija “Is-Siġra,” u “ergajt ħarist”<sup>76</sup> fil-poezija “Kelma” fost eżempji oħrajn. Din il-metafora čentrali toħroġ ukoll permezz tal-inkluzjoni tax-xbihat tondi li huma abbondanti f'“Čirku Familjari” u f'“Jum San Valentin.” F'“Čirku Familjari” għandna r-“rota,” “id-dinja,” il-bočča tal-“kristall,” u x-“xemx.”<sup>77</sup> F'“Jum San Valentin,” il-“ballun” isir “balla,”<sup>78</sup> it-trasformazzjoni konkreta

tal-oġġetti sferiċi qed tirrappreżenta t-tranzizzjoni mir-relazzjoni amoruża għall-aggressjoni.<sup>79</sup> F’“Relazzjoni,” imbagħad, il-metafora tidher permezz tal-“onġi onġi onġella”<sup>80</sup> u tad-“dawra durezza”<sup>81</sup> minħabba li ż-żewġ loġġbiet jinvolvu moviment ċirkolari.<sup>82</sup> Il-loġġba noli “li aktarx ma tintemm qatt”<sup>83</sup> ukoll hemm implikat iċ-ċirku fiha għax il-poetessa mhix qed torbotha ma’ żmien definit. Fi “Thazziza,” il-verb “għannaqtni”<sup>84</sup> jimplika l-forma tonda tal-idejn li twassal għat-tgħanniqa l-istess kif jimplika l-verb “ħaddnet”<sup>85</sup> f’“Ċirku Familjari” u fil-verb “għarraqtni”<sup>86</sup> hemm l-implikazzjoni li l-bniedem huwa mdawwar bl-ilma. Il-figurazzjoni taċ-ċirku toħroġ ukoll permezz taċ-ċiklicità bħalma nsibu fi “Preludju Nru. 2” fejn il-poetessa tgħid “waħda wara l-oħra, kull sena xorta.”<sup>87</sup> Xi drabi nsibu x-xbieha tal-bużżieqa bħala varjant tal-metafora taċ-ċirku u din spiss tirrappreżenta d-deterjorazzjoni jew id-dizillużjoni taċ-ċirku. F’“Kelma Pprojbita” il-“bużżieqa qed tintefaħ qed tintefaħ, sakemm...,”<sup>88</sup> f’“Il-Party” għandna “l-bzieżaq li jinfaqqgħu ġo riġleja”<sup>89</sup> u f’“Bużżieqa Mlewna” l-bużżieqa “taf tinfaqa’ mill-aktar fis.”<sup>90</sup> F’ dawn il-versi partikolari hemm l-idea tal-bużżieqa bħala xi ħaġa fraġli ħafna. F’poeżiji li jinkludu waqtiet erotiċi bħal “Kwart Tazza Nbi’d,” “Linka,” “L-Ewwel Bewsa,” “Bħall-Inbid” u “Ghenba” l-poetessa tidhol f’estasi ta’ mħabba u ssawwar analogija mal-inbid għax bih il-bniedem jisker, l-istess bħalma jista’ jisker u jaġġma f’relazzjoni amoruża. L-imħabba passjonali hija meqjusa bħala forma ta’ ħarba, l-istess bħalma bniedem jixrob l-inbid biex jaħrab mir-realtà tal-ħajja. Għalhekk, is-sokor jista’ jittieħed bħala estensjoni tal-metafora taċ-ċirku jew żvilupp fuqha għax fis-sokor hemm implikat l-isturdament u n-nuqqas ta’ kontroll tal-persuna fuqha nnifisha.

### L-Esperimentazzjoni Stilistika bħala Xhieda tal-Avvanz tal-Mara

F’“Vot Sigriet” Grech Ganado tinqeda bil-metafora tal-bniedem sottomess għall-bniedem ieħor kważi bil-forza meta tgħid “Tbellagħli l-ismijiet / Illi joġġgħbuk illum.”<sup>91</sup> Hi ma taqbilx li s-socjetà għandha tiddetta lill-individwi imma trid timraħ ‘l barra mill-għeluq tan-normi istituzzjonalizzati li holoq il-bniedem, ħafna drabi l-irġiel. Parallel ma’ dan, mil-lat stilistiku qed timraħ ‘l barra mit-tradizzjoni u l-isterjotipi billi turi d-defiċjenzi ta’ dan il-lingwaġġ konvenzjonali. Il-moħħ poetiku wkoll qed iħossu li ma jistax “jibla” l-lingwaġġ li tant drajna bih u allura jrid jiddeformah biex b’hekk jakkomodah. Il-qarrejja jkollhom bilfors jimirħu huma wkoll f’dinja strutturata b’mod ġdid għax jibdedw jippercepixxu

l-mara bħala entità distinta mill-kwadru magħruf għax minħabba l-ambigwià, kontinwament għandna ċaqliq fis-sens tal-kliem.<sup>92</sup> Tinqeda b' verbi qawwija bħal dawn biex turi li minkejja l-preskrizzjonijiet soċjali u kulturali qawwija l-persuna femminili jirnexxiha tikseb vuċi awtentika. "Grech Ganado tikxef ir-relazzjonijiet mohbija, il-parodija inerenti, u l-illoġiċità aċċettata fl-istqarrija li fil-wiċċ tidher sħiħa."<sup>93</sup> L-aspett tematiku u l-aspett stilistiku kontinwament jintrabtu flimkien; it-teknika li tiddeforma x-xbihat li dejjem konna nafuhom b'identità fissa qed "tizvela lill-mara bħala avvanz f'sensi ġodda."<sup>94</sup> F'dan id-dawl, il-progress fil-qasam tal-istilistika qed jirrifletti wkoll il-progress li l-mara qed tagħmel fil-ġerarkija soċjali. Il-qarrejja għandhom impenn doppju għax mhux biss iridu jagħrfu t-trasformazzjoni tal-identità femminili imma jridu jwessgħu l-vizjoni tagħhom tad-dinja u jilqgħu l-konnotazzjonijiet kollha possibbli li l-lessiku fil-poezija ta' Grech Ganado jgħorr miegħu.<sup>95</sup> "Li jarresta l-attenzjoni tal-qarrejju s-sinifikat mhux l-identità jew it-tifsira fissa."<sup>96</sup> Il-poeti tal-ġenerazzjoni ta' wara l-Indipendenza bdew jaraw il-lingwa bħala astrazzjoni mentali li għandha potenzjal qawwi u li hija suġġetta għal kull devjazzjoni kreattiva possibbli mhux bħala sett ta' regoli oġġettivi li jitolbu ubbidjenza assoluta<sup>97</sup> bħalma kienu jifhemu l-maġġoranza tal-poeti Romantiċi. Tant hu hekk li skont Oliver Friggieri "Il-kwalità ma tinstabx fil-lingwa nnifisha iżda fl-imġiba strateġika tal-awtur quddiem il-kelma."<sup>98</sup>

Il-metafora mhallta li tipprojetta xbieha fuq oħra hija karatteristika ewlenija fix-xogħlijiet ta' Grech Ganado. F'din il-poetessa, il-maġġoranza tal-aspetti metaforiċi jkunu stabbiliti diġà f' metafori aktar bikrija jew f'xogħlijiet oħra jew saħansitra anki fl-istess poezija.<sup>99</sup> Il-poezija ta' Grech Ganado tneġġeg lill-qarrejja biex jinqatgħu mil-lingwaġġ li jagħmel it-test xi ħaġa fissa, ikunu konxji mid-diskontinwià fil-loġika tad-diskors u jimirfu lil hemm mill-binja ordinarja.<sup>100</sup> F'dan is-sens, il-qarrejja wkoll huma emancipati għax id-dehra fissa li joħloq id-diskors konvenzjonali titwessa' u minnha jgħaddu għal idea trasformattiva rizultat tad-devjazzjoni artistika.<sup>101</sup> Kif tistqarr Julia Kristeva

*If there exists a 'discourse' which is not a mere depository of thin linguistic layers, an archive of structures, or the testimony of a withdrawn body, and is, instead, the essential element of a practice involving the sum of unconscious, subjective, and social relations in gestures of confrontation and appropriation, deconstruction and construction—productive violence, in short—it is 'literature,' or, more specifically, the text. [...] The text is a practice that could be compared to political revolution: the one brings about in the subject what the other introduces into society.<sup>102</sup>*

Fil-poezija ta' Grech Ganado, il-mara tidher bħala figura maqbuda f'konflitt u parti mill-moderniżmu li hemm fil-poezija ġej mill-instabilità fil-figurazzjonijiet, mill-versi distakkati, mid-devjazzjoni sintattika u min-nuqqas ta' punteġġatura li tidher xi drabi.<sup>103</sup> F"“Gaea,” thaddem it-teknika tal-paronomasja li hija aktar maghrufa bħala “*pun*”<sup>104</sup> jew “logħob bil-kliem.”<sup>105</sup> Il-kelmiet “tirkibni / ttaqqalni”<sup>106</sup> qed tużahom b' mod ironiku, ċiniku u kważi nebbixi. Fil-kuntest tal-poezija, dawn it-termini jevokaw id-dominazzjoni f'kull forma tar-raġel fuq il-mara waqt li fit-taħdīt ta' kuljum jirreferu għat-tqala u l-maternità meta użati b' mod konsekuttiv.<sup>107</sup> Dan kollu jasal għand il-qarrejja permezz tax-xbieha tal-“ġebel” u tal-“ġid.”<sup>108</sup> Il-ġid jista' jirreferi għall-materjalizmu li wkoll jista' joħloq diversi forum ta' xkiel għax jagħmi lill-bniedem. Dan id-diskors metaforiku joħloq kuntrast estiż bejn dak li hu ħaj, jiġifieri t-tarbiya fil-ġuf u dak li hu bla ħajja jiġifieri l-ġebel jew il-materjalizmu li huwa kuncett astratt.<sup>109</sup> Il-qarrejja jafu jesperjenzaw diżappunt għax l-aspettattiva tagħhom ma tintlaħaqx minħabba li s-sens ma jibqax għaddej bi stil mexxej matul il-versi iżda jiċċaqlaq kontinwament, l-istess kif ma tintlaħaqx l-aspettattiva tal-mara għax hija nieqsa mill-imħabba vera u reċiproka:

*[...] kburi stajt tirkibni  
ttaqqalni  
bil-ġebel u bil-ġid  
li ma jsarrfux ħlief mewt.<sup>110</sup>*

F"“Gaea,”

*The shift in meaning not only inverts the consequence of impregnation into its opposing death, but also displays Grech Ganado's readiness to inhabit the very discourse of intimacy which she wants to transform into an unconfined realm of meaning.<sup>111</sup>*

“Il-mument li fih it-tifsira hi l-aktar meħtieġa hu wkoll il-mument meta l-kelma ssir polisemika.”<sup>112</sup> Id-diżappunt li jesperjenzaw il-qarrejja fit-tifsira jikkorrispondi mal-indefinitezza tal-mara u hawn jidhlu l-qarrejja impenjati li permezz tal-lenti soġġettiva tagħhom iridu jibnu t-test letterarju mill-ġdid.<sup>113</sup> Il-poezija ta' Grech Ganado tesponi r-rabta bejn “in-nuqqas ta' essenzjalità fil-mara u n-nuqqas ta' essenzjalità fit-test.”<sup>114</sup> Il-qawwa tal-kelma sempliċi toħroġ mill-fatt li l-polisemija, l-omonimja u l-parodija jsiru l-mezzi ewlenin li bihom Grech Ganado tissielet biex ma tħallix lill-mara maqfula fi ħdan il-

parametri ta' teoriji deterministiċi li jhonqulha l-flessibilità tagħha.<sup>115</sup> B'din it-teknika li tiddeforma l-lingwaġġ u l-kuntesti stabbiliti, il-poeżija ma tibqax essenza imma ssir esperjenza.<sup>116</sup> Poeżija bħal din tisdafa l-konstruzzjonijiet soċjali riżultat tal-impożizzjonijiet kulturali f'moħħ il-qarrejja u għalhekk issir vjaġġ ta' tiġrib għax il-qarrejja jridu jirrikonstruwixxu d-dinja mill-ġdid.<sup>117</sup>

Meta kont żgħira kont affaxxinata minn dik li tista' tgħid "jekk tmur is-suq u jagħtik ħass ħazin x' tagħmel?" Li tista' tkun jew is-suq qiegħda tixtri jew tkun issuq, qiegħda ssuq u ħass ħazin jew tiġi ħassa jew timrad [...] Bdejt nagħmilha jiena wkoll li ħafna drabi meta tiġini linja bil-Malti tkompli waqt li jiena qed nagħmel esplorazzjoni lingwistika kif din tista' tintuża f'kuntesti oħra [...].<sup>118</sup>

Il-polisemija u l-instabbiltà semantika jsiru l-mezzi lingwistiċi ewlenin li jehilsu lill-mara mill-konfini tal-kelma istituzzjonalizzata u eventwalment juru l-flessibilità tagħha billi jiddefinuha bħala "proċess ta' tinsig ta' tifsira"<sup>119</sup> minħabba d-disturbi fil-lingwaġġ, fl-aspettattivi tal-qarrejja u fil-kuntesti tal-poeżiji. Din ir-rikostruzzjoni tad-dinja permezz tal-arti verbali tapplika wkoll fil-każ tat-titli tal-ġabriet tal-poeżiji li huma qosra iżda jimplikaw ħafna. Ihallu lill-qarrejja jaħsbu u jwassluhom biex jibnu kuntest li fih it-titlu jidher loġiku. Grech Ganado ssostni "Ma nħobbx nuża titolu komplet. Inħobb nuża titolu sugġestiv li anki bħala grammatika qisni qlajtu minn postu."<sup>120</sup>

### **Konkluzjoni: il-moġhdijiet li jterraq fihom il-lehen poetiku**

Simone De Beauvoir tistqarr li "*They [women] have gained only what men have been willing to grant; they have taken nothing, they have only received.*"<sup>121</sup> Saħansitra f'koppja fejn iż-żewġ partijiet suppost iwasslu għall-kumplimentarjetà u eventwalment għas-shuħija, il-mara wkoll hija meqjusa bħala "l-Oħra,"<sup>122</sup> jiġifieri hija "*an objectified being who is assigned traits that represent the opposite of the agentic, subject male.*"<sup>123</sup> Grech Ganado tagħrafha din il-problema, u waqt li l-qarrejja jissorprendu ruħhom meta jintebħu li fil-poeżiji tagħha hemm karattri rġiel daqskemm hemm karattri nisa, Grech Ganado tagħraf ukoll "il-mara bħala sentenza ġdida li titkejjel skont id-distanza tagħha minn sentenza ordinarja."<sup>124</sup> Ir-raġel huwa l-manifestazzjoni tas-sentenza ordinarja għax jirrappreżenta d-diskors predominanti li jitqies kulturalment korrett u li fin-normalità tiegħu jaħbi l-awtenticietà u s-sugġettività tal-mara. Fil-poeżija ta' Grech Ganado, il-mara tibda titfisser malli d-devjazzjoni artistika tibda taħdem.<sup>125</sup> L-ironija kontinwa hija li d-deformazzjoni qed twassal

għall-formazzjoni tal-mara. Il-poetessa qed tkisser biex tibni. F'dan id-dawl, il-poezija qed tidher bħala l-mezz li jgħib rivoluzzjoni fis-sugġett stabbilit. Fit-teorija tal-mimesi li tipproponi Luce Irigaray, in-nisa jassumu l-irwoli li fasslet għalihom is-soċjetà imma waqt li qed jaqdu dawn l-irwoli huma għandhom il-possibbiltà li dak li hu sterjotipat jiddefinuh mill-ġdid.<sup>126</sup> Id-diskors familjari huwa fformulat mill-ġdid biex it-tifsiriet, il-valuri u l-modi ta' ħsieb alternattivi jwasslu għar-rigenerazzjoni tal-mara.<sup>127</sup> Din hija waħda mid-direzzjonijiet li tiegħu l-personalità poetika ta' Grech Ganado.

*One must assume the feminine role deliberately. Which means already to convert a form of subordination into an affirmation, and thus to begin to thwart it. [...] To play with mimesis is thus, for a woman, to try to recover the place of her exploitation by discourse, without allowing herself to be simply reduced to it. It means to resubmit herself – inasmuch as she is on the side of the “perceptible,” of “matter” – to “ideas,” in particular to ideas about herself, that are elaborated in / by a masculine logic, but as to make “visible,” by an effect of playful repetition, what was supposed to remain invisible: the cover-up of a possible operation of the feminine in language. It also means “to unveil” the fact that, if women are such good mimics, it is because they are not simply resorbed in this function.<sup>128</sup>*

Grech Ganado sikwit tibni xbihat jew dehriet mix-xejn, fis-sens li ma titlaqx minn punt tat-tluq magħruf. F'dan il-każ tinqeda b'metafori li ma tantx huma mfitxija mill-poeti tal-ġenerazzjoni tagħha u li ma għamlux impatt fil-letteratura b'mod ġenerali iżda meta taddattahom għal kuntest li tixtieq hi jinħassu effettivi ħafna. Perezempju fil-poezija “Sigaretti” tinqeda b'din il-figurazzjoni tas-sigarett biex tirreferi kemm għaliha nfisha u għat-tama tagħha li qed “tintefa”<sup>129</sup> u kemm għar-raġel li wkoll huwa deluż iżda riżultat tas-supervja tiegħu jibqa' jzomm attitudni bierda lejha. Din it-teknika li tinqeda bil-figurazzjonijiet ta' oġġett zgħir bħal sigarett biex tagħti l-ħsus ġewwiena taż-żewġ karattri mhux biss tixxef l-originalità artistika imma anki l-kapaċità tal-poetessa li timraħ tant 'l barra permezz tal-lessiku u li f'oġġett zgħir tara dinja rappreżentattiva tal-esperjenzi tagħha. F'dan is-sens, fi Grech Ganado hemm l-“iSkont Eva” għax qed tagħti l-ġdid mill-qiegħ u hija rivoluzzjonarja f'sens li għandna kwadrett magħmul minn xbihat letterarji li mhumiex rikorrenti.

Ma' dawn iż-żewġ direzzjonijiet hemm ukoll l-“iżda mhux biss” fis-sens li tkun qed tibni ma' dak li diġà hemm. Għalkemm fiha hemm il-vuċi femminista b'saħħitha, taċċetta li l-mara għandha taqdi dmirha lejn il-familja għalkemm

tishaq ukoll li r-raġel irid jagħti sehmu. Il-poezija “Izda Mhux Biss” tesponi l-mara bħala entità flessibbli ħafna li taddatta ruħha għal kull ċirkustanza iżda tfakkarna li fiha hemm nuqqas kontinwu għax “dejjem hija aktar minn dak kollu li twettaq”<sup>130</sup> u x-xewqa tagħha hi li tikseb is-sħuħija. Hi tishaq fuq il-kumplimentarjetà tas-sessi. “Ir-raġel jibqa’ raġel u l-mara tibqa’ mara u jkun hemm il-libertà fiż-żwieġ [...] li r-raġel jista’ jsib l-irġulija tiegħu u l-mara ssib il-femminilità tagħha wkoll.”<sup>131</sup> Din l-“*izda mhux biss*” mhix preżenti biss tematikament imma anki stilistikament. Minkejja li Grech Ganado tiffirma parti minn dik il-ġenerazzjoni ta’ poeti li twieldu wara t-Tieni Gwerra, stilistikament ma tkissirx l-iskemi metriċi u lanqas ma narawha toħloq kliem ġdid. Grech Ganado ma tinqedix b’terminoloġija meħuda mid-dinja tat-teknoloġija, mid-dinja tax-xjenza jew mis-settur finanzjarju imma hija l-poetessa li fil-letteratura Maltija “toħroġ l-esperjenza formali biswit il-kelma konvenzjonali b’mod li la teqred is-sens u lanqas ma tħallih statiku.”<sup>132</sup> Barra minn hekk, din l-idea ta’ “*izda mhux biss*” tikseb sinifikat qawwi mill-fatt li t-test letterarju la hu fiss u lanqas magħluq għax taħt il-versi hemm minjiera ta’ interpretazzjonijiet li jinsiltu mingħand qarrejja differenti. Il-poezija ta’ Grech Ganado hija “esperjenza ta’ diskors li dejjem jonqsu struttura ultima.”<sup>133</sup>

Fil-każ tal-letteratura Maltija, meta l-poezija li ħierġa mill-pinna ta’ poetessa titkellem dwar il-persuna tal-mara tikseb kredibilità akbar. Fil-letteratura Maltija, meta l-irġiel jiktbu dwar in-nisa jew jinkludu karattri femminili fix-xogħlijiet tagħhom, ħafna drabi jagħtu dehra sterjotipata tal-mara u għalhekk sa mill-bidu l-mara tkun diġà tilfet ħafna mill-awtentiċità tagħha. L-edukazzjoni aċċessibbli għal kulhadd qed iġġib bidla fl-attitudnijiet u n-nisa qed iħossuhom aktar liberi li jidhlu fil-qasam tal-letteratura u jesponu l-voċi vera tagħhom.

*Femininity in writing can be discerned in a privileging of the voice: “writing and voice...are woven together.” The speaking woman is entirely her voice: “She physically materializes what she’s thinking; she signifies it with her body.” Woman, in other words, is wholly and physically present in her voice – and writing is no more than the extension of this self-identical prolongation of the speech act. The voice in each woman, moreover, is not only her own, but springs from the deepest layers of her psyche [...].*<sup>134</sup>

Il-poezija ta’ Grech Ganado għandha l-forma ta’ kitba fi djarju li qed titkellem f’isem il-poetessa. Il-voċi hija projezzjoni tal-ħażna tal-emozzjonijiet u tilhaq il-livell konkret bil-kitba tal-poezija fuq il-karta jew bil-poezija moqrija. Bejn Grech Ganado u l-qarrejja tagħha hemm relazzjoni kontinwa u qrubija

għax iktar minn poeti oħrajn fil-gabriet tagħha hemm kif tgħid f'“Kif Toqtol Saħhara” parti minn ħajjitha: “Se nieħu l-poezija li ħbejt f’ruħi / u nagħsarha sakemm tqattar id-demmi.”<sup>135</sup>

*Hajr lil Dr Adrian Grima għas-suggerimenti li tani dwar dan l-istudju u lil Maria Grech Ganado talli aċċettat mill-ewwel li nintervistaha.*

### Noti

- 1 Dan ix-xogħol deher għall-ewwel darba b’xi tibdiliet żgħar f’Olivia Borg, *Il-Vuci ta’ Mara fil-Poezija ta’ Maria Grech Ganado*, Teżi tal-B.A. (bl-Unuri), l-Università ta’ Malta, 2008.
- 2 Bernard Micallef, “Is-Sensibilità Femminili bħala Djalogu mal-Iehor,” f’Maria Grech Ganado, *Iżda Mhux Biss* (Malta: Printwell, 1999) ix.
- 3 Oliver Friggieri, “Il-Poeti Moderni Maltin – Tradizzjoni, Żvantaġġ Storiku u Bidla mill-Qiegħ,” f’*Hyphen* 2.6 (Malta: Lyceum, 1981) 256.
- 4 Micallef ix.
- 5 Micallef vii.
- 6 Angele Deguara, “The Economy and Work,” f’George Cassar u JosAnn Cutajar, ed. *Sociological Aspects of the Maltese Islands* (Malta: Indigobooks, 2004) 116.
- 7 Micallef ix.
- 8 Micallef viii, xi.
- 9 Micallef viii-ix.
- 10 Micallef ix.
- 11 Micallef viii.
- 12 Joseph M. Pirota, *Fortress Colony: The Final Act 1945-1964 – Vol. 1, 1945-1954* (Malta: Studia Editions, 1987) 12.
- 13 Simone De Beauvoir, *The Second Sex*, trad. ta’ H.M. Parshley (Londra: Everyman’s Library, 1993) 281.
- 14 De Beauvoir 281.
- 15 De Beauvoir, “Author’s Introduction,” xlv-xlv.
- 16 Toril Moi, *Sexual/Textual Politics*, it-2<sup>ni</sup> ediz. (L-Ingilterra: Routledge, 2002) 90.
- 17 Peter Serracino Inglott, ed. *Ilhna Mkissra* (Malta: Pubblikazzjoni Bugelli, 1989) 71.
- 18 Maria Grech Ganado, “Daħla,” f’Maria Grech Ganado, *Skont Eva* (Malta: Printwell, 2001) 10. Il-ktieb ħareġ fl-2001, jiġifieri qabel ma ġew ippubblikati d-*Deċizzjonijiet*

tal-Kunsill Nazzjonali tal-Ilsien Malti, għalhekk it-titlu fuq il-qoxra tal-ktieb kien *Skond Eva*.

- 19 Olivia Borg, "Intervista ma' Maria Grech Ganado" f' *Il-Vuċi ta' Mara fil-Poeżija ta' Maria Grech Ganado*. Teżi mressqa lill-Fakultà tal-Arti bħala parti mix-xogħol għall-Grad ta' Baċellerat tal-Arti (bl-Unuri) fil-Malti. L-Università ta' Malta, 2008. Fil-kwotazzjonijiet meħudin mill-intervista ma biddilt xejn mill-grammatika, l-għażla lessikali u l-idjoma ta' Maria Grech Grech Ganado.
- 20 "Għalhekk tissejjaħ mara, għax mir-raġel ittiegħdet hi." (Ġen 2: 23). Il-kwotazzjonijiet mill-Bibbja huma minn Karm Sant, *Il-Bibbja*, it-2<sup>ni</sup> ediz. (Malta: Għaqda Biblika Maltija, 1996).
- 21 Borg, "Intervista ma' Maria Grech Ganado."
- 22 Micallef xxxvii.
- 23 Maria Grech Ganado, "The Feminine and The Holistic Paradigm," f' *Women Mean Business: Breaking Down the Barriers, Creating New Frontiers* (Malta: C.I.M.I.R.A., 1989) 20.
- 24 Grech Ganado, "The Feminine and The Holistic Paradigm," 21.
- 25 Grech Ganado, "The Feminine and The Holistic Paradigm," 20-21.
- 26 Borg, "Intervista ma' Maria Grech Ganado."
- 27 Serracino Inglott 71.
- 28 Grech Ganado, "The Feminine and The Holistic Paradigm," 25.
- 29 Grech Ganado, "The Feminine and The Holistic Paradigm," 26.
- 30 Borg, "Intervista ma' Maria Grech Ganado."
- 31 Borg, "Intervista ma' Maria Grech Ganado."
- 32 Grech Ganado, "Daħla" fi *Skont Eva*, 10.
- 33 Borg, "Intervista ma' Maria Grech Ganado."
- 34 Grech Ganado, *Iżda Mhux Biss*, 34.
- 35 Grech Ganado, *Iżda Mhux Biss*, 34.
- 36 Borg, "Intervista ma' Maria Grech Ganado."
- 37 Grech Ganado, *Iżda Mhux Biss*, 36.
- 38 Micallef xxxii-xxxiii.
- 39 Micallef xxxii-xxxiii.
- 40 Micallef xxxiii.
- 41 Grech Ganado, *Iżda Mhux Biss*, 31.
- 42 Grech Ganado, *Iżda Mhux Biss*, 31.
- 43 Lillian Sciberras, "Daħla," f' Lillian Sciberras u Mario Vella, *Wara r-Repubblika: Versi* (Malta: Stamperija tal-Università, 1979) 21.
- 44 Grech Ganado, *Iżda Mhux Biss*, 31.

- 45 Micallef xxxi.
- 46 Micallef xxxi.
- 47 Grech Ganado, *Iżda Mhux Biss*, 35.
- 48 Grech Ganado, *Skont Eva*, 57.
- 49 Grech Ganado, *Iżda Mhux Biss*, 13.
- 50 Serracino Inglott 71.
- 51 Francis Ebejer, "It-Turġien tal-Poeżija," f' *Rena Balzan et al., Turġien (Malta: Pubblikazzjoni Gulf, 1983) ix.*
- 52 Borg, "Intervista ma' Maria Grech Ganado."
- 53 Grech Ganado, *Iżda Mhux Biss*, 13.
- 54 Grech Ganado, *Iżda Mhux Biss*, 13.
- 55 Grech Ganado, *Iżda Mhux Biss*, 13.
- 56 Grech Ganado, *Iżda Mhux Biss*, 13.
- 57 Grech Ganado, *Iżda Mhux Biss*, 13.
- 58 Grech Ganado, *Iżda Mhux Biss*, 13.
- 59 Grech Ganado, *Iżda Mhux Biss*, 13.
- 60 Micallef xxv-xxvi.
- 61 Grech Ganado, *Iżda Mhux Biss*, 37.
- 62 Grech Ganado, *Iżda Mhux Biss*, 37.
- 63 Micallef xii.
- 64 Grech Ganado, *Iżda Mhux Biss*, 14.
- 65 Grech Ganado, *Iżda Mhux Biss*, 14.
- 66 Grech Ganado, *Iżda Mhux Biss*, 31-32.
- 67 Grech Ganado, *Iżda Mhux Biss*, 18.
- 68 Grech Ganado, *Iżda Mhux Biss*, 18.
- 69 Oliver Friggieri, *Dizzjunarju ta' Termini Letterarji (Malta: PEG, 2000) 43.*
- 70 Friggieri, *Dizzjunarju ta' Termini Letterarji*, 207.
- 71 Grech Ganado, *Iżda Mhux Biss*, 4.
- 72 Micallef xxv.
- 73 Grech Ganado, *Iżda Mhux Biss*, 24.
- 74 Grech Ganado, *Iżda Mhux Biss*, 7.
- 75 Grech Ganado, *Iżda Mhux Biss*, 1.
- 76 Grech Ganado, *Iżda Mhux Biss*, 28.
- 77 Grech Ganado, *Iżda Mhux Biss*, 4.
- 78 Grech Ganado, *Iżda Mhux Biss*, 4.
- 79 Micallef xxv.
- 80 Grech Ganado, *Iżda Mhux Biss*, 15.

- 81 Grech Ganado, *Iżda Mhux Biss*, 15.
- 82 Micallef xxv.
- 83 Grech Ganado, *Iżda Mhux Biss*, 15.
- 84 Grech Ganado, *Iżda Mhux Biss*, 37.
- 85 Grech Ganado, *Iżda Mhux Biss*, 4.
- 86 Grech Ganado, *Iżda Mhux Biss*, 37.
- 87 Maria Grech Ganado, *Fil-Hofra Bejn Spallejha* (Malta: Dormax Press, 2005) 43.
- 88 Grech Ganado, *Skont Eva*, 83.
- 89 Grech Ganado, *Fil-Hofra Bejn Spallejha*, 7.
- 90 Grech Ganado, *Fil-Hofra Bejn Spallejha*, 8.
- 91 Grech Ganado, *Skont Eva*, 75.
- 92 Micallef viii-ix.
- 93 Micallef ix.
- 94 Micallef xvi.
- 95 Micallef xvi.
- 96 Micallef x.
- 97 Oliver Friggieri, "Main Trends in the History of Maltese Literature." L-aħħar aċċess fl-1 ta' Lulju 2009 < <http://www.aboutmalta.com/grazio/trendslit.html>>.
- 98 Oliver Friggieri, *L-Idea tal-Letteratura* (Malta: Pubblikazzjoni Bugelli, 1986) 9.
- 99 Micallef xviii.
- 100 Micallef xvi-xvii.
- 101 Micallef xvi.
- 102 Julia Kristeva, "Prolegomenon," f' Julia Kristeva, *Revolution in Poetic Language*, trad. ta' Margaret Waller (New York: Columbia University Press, 1984) 16-17.
- 103 Micallef xvii-xviii.
- 104 Friggieri, *Dizzjunarju ta' Termini Letterarji*, 551.
- 105 Friggieri, *Dizzjunarju ta' Termini Letterarji*, 551.
- 106 Grech Ganado, *Iżda Mhux Biss*, 3.
- 107 Micallef xviii.
- 108 Grech Ganado, *Iżda Mhux Biss*, 3.
- 109 Micallef xix.
- 110 Grech Ganado, *Iżda Mhux Biss*, 3.
- 111 Bernard Micallef, "Post-Independence Maltese Poetry – An Overview." *The Drunken Boat* Fall / Winter 2007. L-aħħar aċċess fl-4 ta' Lulju 2009 < <http://www.thedrunkenboat.com/maltaintro2.html>>.
- 112 Micallef xv.
- 113 Micallef xv-xvi.

- 114 Micallef xxxi.
- 115 Micallef xiv.
- 116 Micallef xvii.
- 117 Micallef xvii.
- 118 Borg, "Intervista ma' Maria Grech Ganado."
- 119 Micallef xiv.
- 120 Borg, "Intervista ma' Maria Grech Ganado."
- 121 De Beauvoir xlvi.
- 122 De Beauvoir xlix. "*Here [in a couple] is to be found the basic trait of woman: she is the Other in a totality of which the two components are necessary to one another.*"
- 123 Patricia Madoo Lengermann u Jill Niebrugge-Brantley, "Contemporary Feminist Theory," f' George Ritzer u Douglas J. Goodman, *Sociological Theory*, is-6 ediz. (New York: Mc Graw Hill, 2003) 445.
- 124 Micallef vii.
- 125 Micallef vii-viii.
- 126 Sarah K. Donovan, "Luce Irigaray," *The Internet Encyclopedia of Philosophy* 2006. L-aħħar aċċess fit-2 ta' Lulju 2009 <<http://www.iep.utm.edu/i/irigaray.htm#SH4a>>.
- 127 Simone Galea, "Teachers as Mothers. Practices of Subversion.," f' *Journal of Maltese Education Research* 3.1 (University of Malta: Faculty of Education, 2005) 19.
- 128 Luce Irigaray, "*This Sex Which is Not One*," trad. ta' Catherine Porter u Carolyn Burke (New York: Cornell University Press, 1985) 76.
- 129 Grech Ganado, *Fil-Hofra Bejn Spallejha*, 40.
- 130 Micallef xxxiii.
- 131 Borg, "Intervista ma' Maria Grech Ganado."
- 132 Micallef xxxiv.
- 133 Micallef xxxv.
- 134 II-kwotazzjonijiet f' din is-silta ta' Moi (112) huma meħudin minn H  l  ne Cixous.
- 135 Grech Ganado, *Skont Eva*, 37.

